

L-UE fl-2015



Fuq il-qoxra

1		10	11	17	18
		12	13	19	
2	3	14		20	21
4	5			15	22
	6		7		
8	9	16	24		

1. Ir-Rappreżentant Gholi/il-Viċi President tal-Kummissjoni u l-Ministru għall-Affarijiet Barranin Iranjan jiddiskutu l-programm nukleari tal-Iran. (© L-Unjoni Ewropea)
2. Il-Kummissarju għall-Kompetizzjoni ħabbret inkjesti tal-antitrust dwar Google. (© L-Unjoni Ewropea)
3. Suldati Ungerizi jibnu ċint fil-fruntiera mal-Kroazja. (© Associated Press)
4. Il-President tal-Kummissjoni fil-ftuħ tal-konferenza dwar it-tibdil fil-klima f'Pariġi. (© L-Unjoni Ewropea)
5. Il-Kummissarju għas-Servizzi Finanzjarji jippresiedi ċ-ċerimonja tal-ftuħ tal-Borża ta' Londra. (© L-Unjoni Ewropea)
6. Id-dimostranti barra l-Parlament Grieg fil-lejl tar-referendum. (© Associated Press)
7. Il-mexxejja tal-UE, tal-Ġermanja, tal-Greċja u ta' Franza jiddiskutu l-finanzi statali tal-Greċja. (© L-Unjoni Ewropea)
8. Il-President tal-Kummissjoni u l-mexxejja ta' Spanja, ta' Franza u tal-Portugall iħabbru konnessjonijiet imtejba bejn il-peniżola Iberika u l-bqija tas-suq tal-enerġija tal-UE. (© L-Unjoni Ewropea)
9. Il-mexxejja tal-UE, tal-Estonja, tal-Litwanja, tal-Latvja u tal-Polonja jħabbru l-interkonnettur tal-gass bejn il-Polonja u l-Litwanja. (© L-Unjoni Ewropea)
10. Operazzjoni ta' tiftix u salvataġġ ta' Triton fil-Baħar Mediterran. (© Frontex)
11. Il-Prim Ministru tar-Renju Unit jiddiskuti l-proposti tiegħu għal negozjar mill-ġdid tar-relazzjonijiet tar-Renju Unit mal-UE. (© Associated Press)
12. Il-Kunsill Ewropew jiltaqa' fi Brussell. (© L-Unjoni Ewropea)
13. Raġġhala Ewropej li jrabbru l-bhejjem li jipproduċu l-ħalib jipprotestaw fi Brussell. (© Associated Press)
14. Il-mexxejja tal-UE, tal-Greċja, ta' Franza u tal-Belġju f'diskussjoni waqt is-Summit taż-Żona tal-ewro. (© L-Unjoni Ewropea)
15. Il-Presidenti tal-Parlament Ewropew u tal-Kummissjoni fil-laqqgħa tal-mexxejja dwar ir-Rotta tal-Balkani tal-Punent. (© L-Unjoni Ewropea)
16. Refuġjati li jaslu fil-Greċja. (© L-Unjoni Ewropea)
17. Il-mexxejja dinjija fis-Summit tal-G7. (© L-Unjoni Ewropea)
18. Il-President tal-Grupp tal-ewro jindirizza lill-istampa. (© L-Unjoni Ewropea)
19. Servizzi ta' emerġenza jevakwaw il-midruba wara l-isparaturi fis-sala tal-kunċerti Bataclan f'Pariġi. (© Associated Press)
20. Il-President tal-Kunsill jindirizza lill-istampa. (© L-Unjoni Ewropea)
21. L-iffirmar ta' ftehim tal-Fond Ewropew għall-Investimenti Strateġiċi. (© L-Unjoni Ewropea)
22. Minuta ta' silenzju fi Place de la République, f'Pariġi, wara l-attakki terroristiċi ta' Novembru. (© AFP)
23. Persuni jipprotestaw kontra s-Shubija Trans-Atlantika ta' Kummerċ u ta' Investiment. (© Associated Press)
24. Il-mexxejja tal-UE u tal-Ukrajna fis-17-il Summit bejn l-UE u l-Ukrajna. (© L-Unjoni Ewropea)

L-UE fl-2015

RAPPORT ĠENERALI DWAR L-ATTIVITAJIET TAL-UNJONI EWROPEA



Verżjoni interattiva ta' din il-pubblikazzjoni, li fiha links għal kontenut onlajn, hija disponibbli f'format PDF, ePUB u HTML:

<http://europa.eu/general-report/mt>

L-UE fl-2015 — Rapport Ġenerali dwar l-Attivitajiet tal-Unjoni Ewropea

Il-Kummissjoni Ewropea

Id-Direttorat Ġenerali għall-Komunikazzjoni

Informazzjoni għaċ-ċittadini

1049 Brussell

IL-BELGIJU

L-UE fl-2015 — Rapport Ġenerali dwar l-Attivitajiet tal-Unjoni Ewropea

gie adottat mill-Kummissjoni Ewropea fl-1 ta' Frar 2016

bir-referenza COM(2016) 38.

Print	ISBN 978-92-79-49787-2	ISSN 1725-6941	doi:10.2775/29409
PDF	ISBN 978-92-79-49820-6	ISSN 1977-3501	doi:10.2775/24614
EPUB	ISBN 978-92-79-49822-0	ISSN 1977-3501	doi:10.2775/135081
HTML	ISBN 978-92-79-54802-4	ISSN 1977-3501	doi:10.2775/3411

Il-Lussemburgu: L-Uffiċċju tal-Pubblikazzjonijiet tal-Unjoni Ewropea, 2016

© L-Unjoni Ewropea, 2016

Ir-riproduzzjoni hija awtorizzata kemm-il darba jissemma s-sors oriġinali. Għal kwalunkwe użu jew riproduzzjoni ta' ritratti individwali, għandu jinkiseb permess direttament mid-detenturi tad-dritt tal-awtur.

KREDITI

L-istampi u l-vidjows kollha huma © L-Unjoni Ewropea, ħlief:

il-qoxra: id-drittijiet tal-awtur kif jidhru fil-paġna tal-qoxra minn gewwa

paġni 9, 21, 29, 38: © Fotolia

paġna 47 (Mario Draghi): © Il-Bank Ċentrali Ewropew

paġna 59: © AFP

paġna 70 (l-Operazzjoni Kongunta Triton): © Frontex

paġna 87 (Raif Badawi): © Ullstein Buchverlage

Werrej

DAĦLA 6

KAPITLU 1

SPINTA ĠDIDA GĦALL-IMPJIEGI, GĦAT-TKABBIR U GĦALL-INVESTIMENT 9

Il-pjan ta' investiment għall-Ewropa	10
Il-politika ekonomika u fiskali	13
L-appoġġ lill-Istati Membri	14
Il-politika reġjonali tappoġġa l-impjiegi, it-tkabbir u l-investment	16
Ir-riċerka u l-innovazzjoni	17
L-iżblukkar tal-potenzjal tat-tkabbir tal-agrikoltura u tal-oċeani	19
Baġit tal-UE iffukat fuq ir-riżultati	20

KAPITLU 2

SUQ UNIKU DIĠITALI KOLLEGAT 21

L-istrategija tas-suq uniku diġitali	22
Aċċess aħjar għall-merkanzija u għas-servizzi	22
Il-ħolqien tal-kundizzjonijiet it-tajba	24
Il-ksib tal-milja tal-potenzjal għat-tkabbir	27

KAPITLU 3

UNJONI TAL-ENERĠIJA B'SAHHITHA U B'POLITIKA DWAR IT-TIBDIL FIL-KLIMA LI THARES 'IL QUDDIEM 29

L-Unjoni tal-enerġija: enerġija sigura, sostenibbli, kompetittiva u bi prezz raġonevoli għaċ-ċittadini kollha tal-UE	30
It-trasformazzjoni tas-sistema tal-enerġija tal-UE	32
Suq tal-enerġija interkonness	33

KAPITLU 4

SUQ INTERN AKTAR ĠUST U AKTAR PROFOND B'BAŽI INDUSTRIJALI MSAHHA 38

L-istrateġija tas-suq uniku	39
L-integrazzjoni tas-suq uniku	39
L-Unjoni tas-swieq kapitali	39
L-akkwist pubbliku jsir aktar trasparenti u kompetittiv	40
Niffaċilitaw il-mobilità tal-ħaddiema	41
Il-protezzjoni tal-proprjetà intellettuali	41
Kompetizzjoni aktar ġusta	42
L-istrateġija tal-avjazzjoni	42
It-tassazzjoni	43

KAPITLU 5

UNJONI EKONOMIKA U MONETARJA AKTAR FIL-FOND U AKTAR ĠUSTA 45

L-iżvilupp tal-unjoni ekonomika u monetarja	46
Ir-rapport tal-ħames presidenti	47
Unjoni bankarja	49
Id-dimensjoni soċjali tal-unjoni ekonomika u monetarja	51

KAPITLU 6

FTEHM TA' KUMMERĊ HIELES RAĠONEVOLI U BBILANĊJAT MAL-ISTATI UNITI 53

Is-Sħubija Trans-Atlantika ta' Kummerċ u ta' Investiment bħala mutur għall-impjiegi u għat-tkabbir	54
X'innegozjat l-UE	55
Kif saru dawn in-negozjati	56
Il-kummerċ dinji b'mod ġenerali	58

KAPITLU 7

**ŻONA TA' ĠUSTIZZJA U TA' DRITTIJET FUNDAMENTALI
BBAŻATI FUQ IL-FIDUĊJA REĊIPROKA 59**

Agenda Ewropea dwar is-sigurtà	60
Il-ġustizzja kriminali	60
Id-drittijiet fundamentali u s-sistemi ġudizzjarji	62
Il-Mekkanizmu għall-Kooperazzjoni u l-Verifika għar-Rumanija u għall-Bulgarija	63
Il-ġustizzja għat-tkabbir	63
Il-moviment liberu tal-persuni	64
Il-protezzjoni tad-drittijiet fundamentali u tad-drittijiet tal-konsumatur	64
L-ugwaljanza bejn is-sessi	66

KAPITLU 8

LEJN POLITIKA ĠDIDA DWAR IL-MIGRAZZJONI 67

L-agenda Ewropea dwar il-migrazzjoni	68
--------------------------------------	----

KAPITLU 9

ATTUR GLOBALI AKTAR B'SAĦĦTU 76

Il-politika Ewropea tal-viċinat	77
Sħubijiet strateġiċi	80
Il-Lvant Nofsani	81
Is-sħubija bejn l-UE u l-Afrika	81
Id-drittijiet tal-bniedem fid-dinja	82
Is-Sena Ewropea għall-Iżvilupp	83
Ir-reazzjoni għal krizijiet u emergenzi umanitarji	83
Is-sigurtà u d-difiża	85

KAPITLU 10

UNJONI TA' BIDLA DEMOKRATIKA 86

Il-Parlament Ewropew fiċ-ċentru tal-ħajja politika tal-UE	87
Presidenti godda għaż-żewġ korpi konsultattivi tal-UE	88
Regolamentazzjoni aħjar	88
Monitoraġġ tal-applikazzjoni tal-liġi tal-UE	89
Trasparenza u responsabbiltà	90
Rieżami tal-proċess tat-teħid ta' deċiżjonijiet għall-awtorizzazzjoni ta' organiżmi ġenetikament modifikati fl-Istati Membri	91
L-inizjattiva taċ-ċittadini Ewropej	92
Djalogi taċ-ċittadini	92

Daħla



Jean-Claude Juncker,
il-President tal-Kummissjoni
Ewropea, jagħti d-diskors
tiegħu dwar l-Istat tal-
Unjoni fl-2015 fil-Parlament
Ewropew, fi Strasburg, fi
fid-9 ta' Settembru 2015.

Fil-bidu tal-mandat tiegħi f'Novembru tal-2014, wegħedt bidu ġdid għall-Ewropa u tajt kelmti li din il-Kummissjoni kienet se tiffoka fuq għaxar priyoritajiet politiċi — l-isfidi ewlenin li qegħdin iħabbtu wiċċhom magħhom l-ekonomija u s-soċjetà tagħna. L-2015, li kienet l-ewwel sena tal-mandat tagħna, kienet sena li fiha d-dinja kollha kienet qed issegwi mill-qrib kif l-UE kienet se tittratta sensiela ta' krizijiet.

F'Jannar u f'Novembru seħħew attakki terroristiċi tal-waħx f'Parigi. Flimkien mal-Istati Membri, kellna bżonn innaqqsu r-riskju li attakki brutali bħal dawn isiru fenomenu rikorrenti. L-Aġenda Ewropea dwar is-sigurtà, li ġiet adottata f'April, stabbiliet kif l-UE tikkontribwixxi għal approċċ iżjed effettiv u koordinat fil-ġlieda kontra t-terroriżmu, il-kriminalità organizzata u ċ-ċiberkriminalità. Fil-qafas tal-aġenda, f'Diċembru l-Kummissjoni Ewropea ressqet sett ta' miżuri sabiex issaħħaħ il-ġlieda kontra t-terroriżmu u t-traffikar illegali ta' armi tan-nar u ta' splussivi. L-Istati Membri laħqu qbil ukoll dwar il-proposta tal-Kummissjoni għal sistema tal-UE ta' registru tal-ismijiet tal-passiġġieri. Din is-sistema se tiżgura li t-trasportaturi tal-ajru jipprovdu lill-Istati Membri tal-UE b'dejta dwar il-passiġġieri li jidhlu fl-UE jew jitolqu minnha — parti importanti mill-politika ta' sigurtà tal-UE.

B'mod parallel, fl-2015, fil-kontinent tagħna kien hemm l-ikbar ċaqliq ta' nies f'daqqa minn żmien it-Tieni Gwerra Dinjija 'l hawn, hekk kif mijiet ta' eluf ta' refuġjati minn żoni ta' kunflitt bdew jaslu fl-Ewropa. Iżjed minn miljun persuna rħewlha għal dan il-vjaġġ twil u perikoluż, filwaqt li l-maġġoranza tagħhom kienu qegħdin jaħarbu mill-gwerra u mit-terroriżmu fl-Afganistan, fl-Eritrea, fil-Libja u fis-Sirja.

Lejn il-bidu ta' din is-sena, il-Kummissjoni ressqet politika komprensiva dwar il-migrazzjoni u ħadet passi immedjati sabiex iġġesti l-krizi. Ittriplikajna l-preżenza tagħna fil-Baħar Mediterran, sabiex ngħinu biex jiġu salvati l-ħajjiet. Xrifna snienna kontra n-netwerks kriminali ta' kuntrabandisti u ta'

traffikanti. Bil-Kummissjoni bit-tmun f'idejha, l-Istati Membri qablu dwar regoli għar-rilokazzjoni u għar-risistemazzjoni ta' mijiet ta' eluf ta' persuni li kellhom bżonn ta' protezzjoni internazzjonali daqs il-ħobż. L-aġenziji tal-UE komplew jgħinu lill-awtoritajiet nazzjonali li ta' sikwit kienu mifnijin bil-piż fl-iktar Stati Membri li ġew affettwati, sabiex jiġu identifikati u eżaminati l-migranti li jasl u sabiex jittiħdulhom il-marki tas-swaba', sabiex jithaffef l-ipproċessar tal-persuni li jfittxu l-ażil u sabiex jiġi kkoordinat ir-ritorn ta' dawk li ma jikkwalifikawx għal protezzjoni. L-UE mmobilizzat ukoll biljuni ta' ewro sabiex ir-refuġjati li kienu diġà waslu fuq ix-xtajtiet tagħna, kif ukoll dawk f'pajjiżi ġirien, jingħataw l-għajnuna, filwaqt li ġew irdoppjati l-isforzi sabiex tittiehed azzjoni effettiva kontra l-kuntrabandisti u sabiex jinqerdu l-gruppi li jittraffikaw il-bnedmin. F'Ottubru, fi Brussell, 11-il pajjiż qablu dwar pjan ta' 17-il punt biex jinkiseb iċ-ċaqliq ta' persuni b'mod gradwali, ikkontrollat u bil-galbu tul ir-rotta tal-Balkani tal-Punent, filwaqt li f'Novembru, fil-Belt Valletta, tnieda Fond Fiduċjarju ta' Emergenza tal-UE għall-Afrika, sabiex jiġu indirizzati l-kawżi prinċipali tal-migrazzjoni irregolari li jġieghlu lin-nies jaħarbu u jsiru migranti: il-faqar, il-gwerer, il-persegwitazzjonijiet, il-ksur tad-drittijiet tal-bniedem u d-diżastri naturali.

Jidher b'mod ċar li l-kriżi tar-refuġjati mhijiex se taqbad u toġħsfor fix-xejn. Filwaqt li l-kriżi wasslet biex jiġu enfasizzati l-ħtiġijiet l-iktar immedjati, din kixfet ukoll ħafna mil-limitazzjonijiet tal-politika tal-UE dwar il-migrazzjoni u dwar l-għodod għad-dispożizzjoni tal-UE. Madankollu, jeħtieġ li nissoktaw l-isforzi tagħna biex nindirizzaw il-kriżi, u hekk se nagħmlu. Aħna l-Ewropej għandna niftakru sew li l-Ewropa hija kontinent li fih kważi kulhadd xi darba jew oħra kien refuġjat. L-istorja kollettiva tagħna hija mimlija b'miljuni ta' Ewropej jaħarbu minn persegwitazzjoni reliġjuża jew politika, mill-gwerer, mid-dittatorjati jew mill-oppressjoni.

Lejn il-bidu ta' din is-sena, għaddejna minn perjodu diffiċli li matulu bdiet tiġi ddubitata s-sħubija tal-Greċja fiż-żona tal-ewro. Wara xhur ta' taħditiet u bosta mumentu diffiċli, fl-aħħar mill-aħħar f'Awwissu ntlaħaq qbil dwar programm ġdid ta' għajnuna għall-istabbiltà għall-Greċja. Jiena qatt ma għaddieli minn rasi li ma konniex se nsibu soluzzjoni; l-adozzjoni tal-ewro hija deċiżjoni irrevokabbli u l-membri kollha jiġbdu ħabel wieħed flimkien biex tirnexxi. Ladarba l-impatt tal-kriżi Griega jkompli jinħass fiż-żona tal-ewro u kullimkien fl-ekonomija u fis-soċjetà Ewropea, jiena xorta waħda nixtieq nara li l-programm li qbilna fuqu jiġi rrispettat mill-gvernijiet Griegi kollha, kemm dawk tal-passat, kif ukoll dawk tal-preżent u tal-futur.

Il-kriżi tispiċċa meta fl-Ewropa jerġa' jintlaħaq il-livell massimu ta' impjiegi. Fil-preżent, iżjed minn 23 miljun persuna fl-Unjoni Ewropea huma qieghda. Dan huwa għadd kbir inaċċettabbli. Huwa ċar li jeħtieġ li jsir investiment fis-sorsi ta' impjiegi u ta' tkabbir tal-Ewropa, b'mod partikolari fis-suq uniku tagħna, u li nlestu l-unjoni ekonomika u monetarja tagħna sabiex jinholqu l-kundizzjonijiet għal irkupru dewwiemi. Middejna jdejna biex nieħdu ħsieb it-tnejn li huma.

Pereżempju, issa l-pjan ta' investiment ta' €315 biljun twaqqaf u qieghed jithaddem, u għandu jiġġenera iżjed minn żewġ miljun impjieg. L-ewwel proġetti diġà tnedew u se jsiru ħafna oħrajn. Fl-istess waqt qegħdin nagħgornaw is-suq uniku tagħna sabiex noħolqu iktar opportunitajiet għan-nies u għan-negozji f'kull wieħed mit-28 Stat Membru. Bis-saħħa ta' proġetti bħas-suq uniku diġitali, l-unjoni tas-swieq kapitali u l-unjoni tal-enerġija qegħdin innaqqsu x-xkiel għall-attivitajiet transfruntiera

filwaqt li nixprunaw l-innovazzjoni, nikkollegaw it-talenti u noffru għażla usa' ta' prodotti u ta' servizzi.

F'Ġunju, flimkien mal-presidenti ta' istituzzjonijiet ewlenin oħra tal-UE, ipprezentajt rapport dwar it-tlestija tal-unjoni ekonomika u monetarja tagħna. Il-ħames presidenti involuti qablu dwar pjan direzzjonali li għandu jippermettilna nistabbilizzaw iż-żona tal-ewro sal-bidu tal-2017 u mbagħad, abbażi ta' konvergenza mġedda tal-ekonomiji tagħna, ngħaddu minn reżiljenza għall-kriżi għal perspettivi godda għat-tkabbir. Din kienet deċiżjoni politika kuraġġuża sabiex inħarsu 'l quddiem fil-qilla tal-kriżi Griega.

F'Diċembru l-Unjoni Ewropea u l-Istati Membri tagħha kellhom rwol ċentrali biex intlaħaq il-ftehim storiku f'Parigi, meta 195 pajjiż adottaw l-ewwel ftehim universali u li jorbot legalment dwar il-klima globali. Il-ftehim jistabbilixxi pjan ta' azzjoni globali biex jiġi evitat tibdil perikoluż fil-klima billi t-tiżhin globali jinżamm ferm taħt iż-2 °C. Dan il-ftehim se jmexxi lid-dinja lejn tranżizzjoni globali għal enerġija nadifa u huwa suċċess għall-Unjoni Ewropea. L-Ewropa ilha fuq quddiem nett fid-dinja fil-qasam tal-azzjoni klimatika; issa, il-ftehim ta' Parigi jirrifletti l-ambizzjoni tagħna f'għajnejn id-dinja kollha.

Hemm ħafna iżjed x'jingħad, u jingħata iktar dettall fir-rapport, iżda fil-waqt li semmejt fuq fuq liema kienu l-isfidi ewlenin li kellna nħabbtu wiċċna magħhom matul dawn l-aħħar 12-il xahar, bqajt impressjonat li stajt nislet konklużjoni inevitabbli waħda, li hija li ladarba qegħdin niffaċċjaw il-kriżi tar-refuġjati, il-kriżi ekonomika jew l-isfidi tal-politika barranija hemm triq waħda biss biex nirnexxu: is-solidarjetà. Aħna nistgħu nirnexxu biss bħala Unjoni. Flimkien aħna iżjed b'saħħitna mill-isfidi li qegħdin nik-konfrontaw. Wasal iż-żmien li jkollna ftit iżjed fiduċja fil-kapaċità tal-Ewropa li ttiprovdi soluzzjonijiet kollettivi għal problemi li jinħassu b'mod qalil u individwali minn kull Stat Membru.

Fi tmiem sena diffiċli, li matulha l-essenza stess tal-Unjoni Ewropea tpoġġiet f'dubju, huwa importanti li aħna l-Ewropej niftakru li l-Ewropa tirrappreżenta tassew rifuġju ta' stabbiltà f'għajnejn in-nies fil-Lvant Nofsani, fl-Afrika u f'in-ħawi oħra fid-dinja. B'dan ta' min inkunu kburin.



Jean-Claude Juncker

KAPITLU 1

“L-ewwel prijorità tiegħi bħala President tal-Kummissjoni se tkun li nsaħħa il-kompetittività tal-Ewropa u li nixpruna l-investment sabiex jinholqu l-impjegi.”

Jean-Claude Juncker, il-linji gwida politiċi, il-15 ta' Lulju 2014



Spinta ġdida għall-impjegi, għat-tkabbir u għall-investment

Fl-2015 kienet prijorità ewlenija li l-UE terġa' taqbad tikber, u li l-għadd ta' impjegi u l-ammont ta' investment jiżdiedu mingħajr ma jinholq dejn ġdid. Il-Kummissjoni ħarġet bi proposti għar-riformi strutturali u tkellmet favur il-ġestjoni responsabbli tal-finanzi. Sabiex il-livelli ta' investment fl-ekonomija tal-UE jerġgħu jingiebu lura għal li kienu, il-Kummissjoni nediet il-pjan ta' investment għall-Ewropa, inklużi strumenti finanzjarji ġodda, f'kooperazzjoni mal-Bank Ewropew tal-Investment. Il-pjan gie miftiehem fi żmien rekord mill-Parlament Ewropew u mill-Kunsill tal-Unjoni Ewropea, u nholq Fond Ewropew ġdid għall-Investimenti Strateġiċi. Il-fond fih €21 biljun inizjali fi flus tal-UE u, bis-saħħa ta'

effett multiplikatur, mistenni li jwassal għal investmenti li jkunu 15-il darba ikbar. B'hekk ikun qanqal investmenti li jammontaw għal iżjed minn €315-il biljun.

Matul is-sena, il-Fondi Strutturali u ta' Investment Ewropej, b'baġit ta' €454 biljun għall-perjodu mill-2014 sal-2020, investew f'oqsma prijoritarji tal-UE. Il-programmi operazzjonali tal-Fond Soċjali Ewropew, b'valur ta' €86.4 biljun, komplew jinvestu fin-nies, filwaqt li l-UE tat biljun ewro bil-quddiem biex l-inizjattiva favur l-impjieg taż-żgħażaġh tirranka u tgħin liż-żgħażaġh isibu impjieg.

Fil-livell tal-UE kien hemm negozjati jaħarqu dwar

l-andament tal-qagħda ekonomika u finanzjarja fil-Greċja. F'Lulju l-Kummissjoni nediet pjan ta' impjegi u ta' tkabbir għall-Greċja, li bih tnejjew sa €35 biljun biex il-Greċja tiġi appoġġata sal-2020. Imbagħad, f'Awwissu, in-negozjati ġew konklużi b'suċċess u l-Kummissjoni, f'isem il-Mekkaniżmu Ewropew ta' Stabbiltà, iffirmit it-tielet programm ta' aġġustament ekonomiku għall-Greċja. Il-ftehim bieghed lill-Greċja minn xifer l-irdum, il-bogħod mill-falliment, u ssalvagwardja l-futur tagħha fiż-żona tal-ewro. Il-ftehim witta t-triq biex jitnejjew sa €86 biljun f'assistenza finanzjarja sal-2018, marbutin mal-progress tal-Greċja fit-twettiq tar-riformi maqbula.

Il-pjan ta' investment għall-Ewropa

Approċċ integrat għall-politika ekonomika jissejjes fuq tliet pilastri prinċipali: l-għoti ta' spinta lill-investiment, l-aċċellerazzjoni tar-riformi strutturali u l-ksib ta' responsabbiltà fiskali. It-tlieta li huma flimkien huma meħtieġa biex l-UE terġa' lura fit-triq lejn it-tkabbir. FL-2015 l-UE għamlet progress fit-tliet pilastri.

IL-PJAN TA' INVESTIMENT JIKKOMPETA T-TRIJANGLU VIRTUWŻ GĦAT-TKABBIR EKONOMIKU

L-oqsma ta' prijorità jinkludu:

- in-netwerks tal-broadband, tal-enerġija u tat-trasport;
- l-educazzjoni, ir-riċerka u l-innovazzjoni;
- l-enerġija li tiġġedded u l-effiċjenza fl-użu tal-enerġija;
- il-proġett ta' appoġġ għall-impjegi taż-żgħażaġh;
- l-intrapriżi żgħar u ta' daqs medju u l-kumpaniji b'kapitalizzazzjoni medja.



L-INVESTIMENT

Il-flejjes pubbliċi bħala xprun għall-investment privat



IR-RESPONSABBILTÀ FISKALI

IR-RIFORMI STRUTTURALI

Is-sors: Il-Kummissjoni Ewropea.

Kif deskritt hawn taħt, il-pjan ta' investment huwa magħmul minn tliet fergħat li jsaħħu lil xulxin.

- Il-mobilizzazzjoni ta' investment addizzjonali ta' minn tal-inqas €315-il biljun fit-tliet snin li ġejjin, il-massimizzazzjoni tal-impatt tar-riżorsi pubbliċi u l-iżblukkar tal-investment privat. L-istrument prinċipali biex jintlaħaq dan l-għan huwa l-Fond Ewropew għall-Investimenti Strateġiċi.
- L-iżgurar li dan l-investment addizzjonali jasal għand l-ekonomija reali. L-istrumenti prinċipali biex dan jinkiseb huma ċ-Ċentru ta' Konsulenza Ewropew għall-Investment u l-Portal Ewropew ta' Proġetti ta' Investment.
- It-titjib tal-ambjent tal-investment, kemm fil-livell tal-UE kif ukoll fil-livell tal-Istati Membri individwali. Bħalissa x-xogħol għaddej ġmielu biex jiġu indirizzati l-ostakli bid-dimensjoni tal-UE u bid-dimensjoni tas-suq uniku, kif ukoll l-isfidi regolatorji u mhux regolatorji għall-investment fil-livell nazzjonali.



Il-Kummissarju Carlos Moedas, il-Viċi President tal-Kummissjoni Kristalina Georgieva u l-Viċi President tal-Kummissjoni Jyrki Katainen iħabbru li n-negozjati dwar il-ħolqien ta' Fond Ewropew għall-Investimenti Strateġiċi intemmew b'suċċess, fi Brussell, fit-28 ta' Mejju 2015.

F'Novembru tal-2014 il-Kummissjoni ħabbret it-twaqqif ta' Fond Ewropew għall-Investimenti Strateġiċi. Il-Parlament Ewropew ħadem qatigh matul l-ewwel xhur tal-2015 sabiex janalizza l-proposti tal-Kummissjoni u jissuġġerixxi x'jista' jittnejjem fihom. F'laqgħa tat-trilogu lejn l-aħħar ta' Mejju, il-Parlament Ewropew u l-Kunsill laħqu ftehim ta' kompromess dwar ir-Regolament li gie propost. In-negozjati tat-trilogu ntemmew fi żmien rekord, u b'hekk f'Ġunju, il-Fond diġà seta' jsellef il-flus għall-proġetti.

Il-Fond Ewropew għall-Investimenti Strateġiċi jipprovdi garanziji sabiex jiġu appoġġati l-proġetti ffinanzjati mill-Grupp tal-Bank Ewropew tal-Investment. Il-Fond jishaq fuq żewġ aspetti prinċipali: l-infrastruttura u l-innovazzjoni (ġestiti mill-Bank Ewropew tal-Investment) u l-imprizi żgħar u ta' daqs medju (ġestiti mill-Bank Ewropew tal-Investment u mill-Fond Ewropew tal-Investment). Is-self jista' jingħata wkoll lir-reġjuni. Il-Fond huwa akkumpanjat minn [Ċentru ta' Konsulenza Ewropew għall-Investimenti](#) u minn [Portal Ewropew ta' Proġetti ta' Investment](#). Iċ-Ċentru jappoġġa l-iżvilupp u l-finanzjament ta' proġetti ta' investment, filwaqt li joffri punt uniku ta' kuntatt għal gwida u għal pariri u jipprovdi pjat-taforma għal skambju tal-għarfien. F'Settembru iċ-Ċentru beda l-attivitajiet tiegħu biex jiġu appoġġati dawk li jippromwovu l-proġetti. Il-Portal huwa portal web sikur u disponibbli pubblikament, li permezz tiegħu proġetti bbażati fl-UE jistgħu jiġu promossi fost investituri potenzjali. Dan se jiġi mniedi fl-2016.

Matul is-sena l-Viċi President tal-Kummissjoni Jyrki Katainen nieda roadshow fl-UE kollha biex jiġi promoss il-pjan ta' investment għall-Ewropa, filwaqt li spjega l-oportunitajiet il-ġodda li jinsabu miftuħa għall-partijiet ikkonċernati ewlenin kollha (il-gvernijiet, l-investituri, in-negozji, l-awtoritajiet reġjonali, it-trejdjunjins u l-komunitajiet).


It-28 Stat Membru lkoll approvaw il-Fond Ewropew għall-Investimenti Strateġiċi. Fl-2015 disa' Stati Membri wiegħdu li jikkontribwixxu b'izjed minn €40 biljun għall-Fond, u iċ-Ċina indikat ukoll li biħsiebha tikkontribwixxi.

L-investment mirfud mill-Fond huwa mmirat lejn l-iżvilupp tal-infrastruttura (il-broadband, in-netwerks tal-enerġija u t-trasport); l-edukazzjoni, ir-riċerka u l-innovazzjoni; l-enerġija li tiġġedded u l-effiċjenza fl-użu tal-enerġija; l-ambjent u l-effiċjenza fl-użu tar-riżorsi; l-infrastruttura soċjali u s-saħħa; u l-appoġġ għan-negozji ż-żgħar.

Werner Hoyer, il-President tal-Bank Ewropew tal-Investment, Jean-Claude Juncker, il-President tal-Kummissjoni Ewropea u Jyrki Katainen, il-Viċi President tal-Kummissjoni, waqt l-iffirmar tal-ftehim dwar il-Fond Ewropew għall-Investimenti Strateġiċi, fi Brussell, fit-22 ta' Lulju 2015.



KIF JAĦDEM IL-PJAN TA' INVESTIMENT?



Is-sors: Il-Kummissjoni Ewropea.

MILL-INVESTIMENT GĦALL-ĦOLQIEN TAL-IMPJIEGI



Is-sors: Il-Kummissjoni Ewropea.

Bħala parti mit-tielet pilastru tal-pjan ta' investiment, il-Kummissjoni bdiet tindirizza għadd ta' ostakli għall-investiment bid-dimensjoni tal-UE u bid-dimensjoni tas-suq uniku. Dan qed isehh permezz ta' diversi ħidmiet: bħala parti mill-ħidma li għaddejja bħalissa dwar l-unjoni tas-swieq kapitali (eż. il-bidliet fid-direttiva solvibbiltà II); l-istrateġija tas-suq uniku (eż. l-akkwist pubbliku); is-suq uniku diġitali; l-unjoni tal-enerġija; l-aġenda għal regolamentazzjoni aħjar; u inizjattivi oħra ta' politika. L-indirizzar tal-isfidi regolatorji u mhux regolatorji għall-investiment fil-livell nazzjonali se jkun priorità wkoll tas-Semestru Ewropew tal-2016. Fil-kuntest tas-Semestru Ewropew, il-Kummissjoni tat bidu għal djalogu mal-Istati Membri dwar l-identifikazzjoni tal-ostakli u dwar l-azzjonijiet ta' priorità biex dawn jitneħħew. Sabiex jintlaħqu l-għanijiet ambizzjużi tat-tielet pilastru, jiġifieri li jiġu proposti riformi konkreti lill-Istati Membri u li tiġi akkumpanjata l-implimentazzjoni, is-servizzi kollha tal-Kummissjoni (inkluż is-Servizz ta' Sostenn għar-Riforma Strutturali) se jkunu involuti biex jaħdmu id f'id mal-Istati Membri.

Sa Jannar tal-2016 il-Fond diġà kien wassal €2.8 biljun f'finanzjament f'total ta' 21 proġett fil-qasam tal-infrastruttura u tal-innovazzjoni, u dan mistenni jixpruna investiment totali ta' madwar €13.3-il biljun. Fil-qasam tal-imprizi żgħar u ta' daqs medju, il-Fond wassal finanzjament ta' €1.5 biljun f'total ta' 66 proġett, u dan mistenni jixpruna investiment totali ta' madwar €21 biljun.



Il-Viċi President tal-Kummissjoni Ewropea, Jyrki Katainen jispjega l-pjan il-għdid ta' investiment strateġiku tal-UE.

Il-politika ekonomika u fiskali

Minbarra l-investimenti, l-ekonomiji tal-UE jirrikjedu ġestjoni fiskali u riformi strutturali għaqlija sabiex jergġhu jiġu f'tagħhom.

Kull sena l-koordinazzjoni tal-politika ekonomika fl-UE tiġi organizzata f'ċiklu, magħruf bħala s-**Semestru Ewropew**. Il-Kummissjoni stabbiliet prijoritajiet ta' politika għall-UE u għall-Istati Membri tagħha, billi bdiet bl-**istħarriġ annwali dwar it-tkabbir** għall-2015, li ġie ppubblikat fl-aħħar tal-2014. Is-Semestru segwa tliet temi li jsaħħu lil xulxin: l-għoti ta' spinta lill-investiment, l-aċċellerazzjoni tar-riformi strutturali u l-ksib ta' responsabbiltà fiskali. Fl-2015 it-titjib fiċ-ċiklu tal-politika ekonomika tas-Semestru Ewropew issimplifika r-riżultati tal-Kummissjoni u naqqas ir-rekwiżiti ta' rapportar għall-Istati Membri. It-titjib wassal biex il-proċess ikun iktar miftuħ u iktar multilaterali. Il-flessibbiltà fir-regoli tal-**Patt ta' Stabbiltà u Tkabbir** giet **iċċarata** sabiex tissaħħaħ ir-rabta pożittiva bejn ir-riformi strutturali, l-investiment u r-responsabbiltà fiskali. Ir-rakkomandazzjonijiet speċifiċi għall-pajjiż għal kull Stat Membru, kif ukoll għaż-żona tal-ewro kollha, ġew **proposti mill-Kummissjoni f'Mejju** u ġew approvati mill-Kunsill Ewropew ta' Ġunju. F'Lulju l-Kunsill **adotta l-aħħar sett ta' rakkomandazzjonijiet speċifiċi għall-pajjiż**.

Fi Frar, bħala parti mis-Semestru Ewropew, il-Kummissjoni **hargħet analiżijiet fil-fond** li fihom ivalu-tat **l-iżbilanċi makroekonomiċi** u l-iżbilanċi eċċessivi f'16-il Stat Membru. Xorta waħda kien fadal xi riskji kbar f'ċerti Stati Membri. Għalhekk, il-Kummissjoni tenniet l-appell tagħha biex jitneħħew l-ostakli għat-tkabbir billi jissahħu r-riformi strutturali u l-investiment fil-modernizzazzjoni u fl-iżvilupp tal-infrastruttura. Dawn għandhom jimxu id f'id ma' taħlita xierqa ta' politiki fiż-żona tal-ewro sabiex

tissaħħaħ il-fiduċja, sabiex jingħata kontribut għall-ibbilanċjar mill-ġdid u sabiex l-irkupru jitqiegħed fuq pedament iktar stabbli.

L-appoġġ lill-Istati Membri

Fl-2015, flimkien mal-Bank Ċentrali Ewropew u l-Fond Monetarju Internazzjonali, il-Kummissjoni kompliet tipprovdi appoġġ lill-Istati Membri li dan l-aħħar temmew il-programmi ta' assistenza finanzjarja ([l-Irlanda](#), [Spanja](#) u [l-Portugall](#)). Il-Kummissjoni wettqet analiżijiet ta' sorveljanza ta' wara l-programm għat-tliet Stati Membri. Issa dawn reġġu qabdu t-triq tat-tkabbir u qed jikkonsolidaw l-ekonomiji tagħhom. Barra minn hekk il-Kummissjoni ssoktat il-programm ta' appoġġ tagħha għal [Ċipru](#) biex il-pajjiż jindirizza l-isfidi finanzjarji, fiskali u strutturali li qiegħda tħabbat wiċċha magħhom l-ekonomija. Dan se jippermetti li Ċipru jerga' jaqbad it-triq tat-tkabbir sostenibbli.

Fl-2015 l-andament tal-qagħda ekonomika u finanzjarja fil-Greċja ġibed l-attenzjoni tad-dinja kollha għal bosta xhur. L-UE ospitat sensiela ta' laqgħat ta' emerġenza tul is-sajf kollu, li matulhom il-Greċja kienet qiegħda tissogra kemm falliment kif ukoll li ma tkunx kapaċi tibqa' fiż-żona tal-ewro.

(Favur l-arloġ minn isfel fuq ix-xellug) François Hollande, il-President ta' Franza, Angela Merkel, il-Kanċilliera tal-Ġermanja, Jeroen Dijsselbloem, il-President tal-Grupp tal-ewro, Jean-Claude Juncker, il-President tal-Kummissjoni Ewropea, Alexis Tsipras, il-Prim Ministru tal-Greċja, Donald Tusk, il-President tal-Kunsill Ewropew, Uwe Corsepius, is-Segretarju Ġenerali tal-Kunsill tal-Unjoni Ewropea, u Mario Draghi, il-President tal-Bank Ċentrali Ewropew, jiddiskutu l-finanzi statali tal-Greċja, fi Brussell, fid-19 ta' Marzu 2015.



Bis-saħħa tal-ftehim li fl-aħħar intlaħaq f'Awwissu, il-Kummissjoni, f'isem il-Mekkaniżmu Ewropew ta' Stabbiltà, setgħet iddaħħal fis-seħħ it-tielet programm ta' aġġustament ekonomiku għall-Greċja. Bl-approvazzjoni tal-Grupp tal-Ewro u tal-Bord tal-Gvernaturi tal-[Mekkaniżmu Ewropew ta' Stabbiltà](#), il-programm għen biex il-qagħda ekonomika u finanzjarja fil-Greċja tiġi stabbilizzata. Fil-[valutazzjoni tal-impatt soċjali](#), il-Kummissjoni kkonkludiet li jekk jiġi implimentat f'waqt u għalkollox, il-programm se jgħin lill-Istat Membru jerga' lura fi triqtu lejn l-istabbiltà u t-tkabbir b'mod ekonomika-ment u soċjalment sostenibbli. Il-ftehim witta t-triq biex sal-2018 jithejjew sa €86 biljun f'assistenza finanzjarja għall-Greċja. F'Lulju l-Kummissjoni nediet pjan ta' impjegi u ta' tkabbir għall-Greċja, li bih thejjew sa €35 biljun f'appoġġ addizzjonali sal-2020.



Alexis Tsipras, il-Prim Ministru tal-Greċja, f'diskussjoni ma' Mario Draghi, il-President tal-Bank Ċentrali Ewropew, fis-Summit taż-żona tal-ewro, fi Brussell, fis-7 ta' Lulju 2015.

Il-Kummissjoni pproponiet ukoll miżuri biex tiżgura li l-finanzjament tal-politika ta' koeżjoni jkun jista' jintuża b'mod effettiv għall-investimenti, u li dan il-finanzjament jasal malajr għand il-benefiċjarji. Dan wassal minnufih għal finanzjament addizzjonali ta' madwar €500 miljun għall-Greċja, u għal iffrankar ta' madwar żewġ biljun ewro għall-baġit Grieg. Biljun ewro addizzjonali ta' pefinanzjament għall-programmi ta' bejn l-2014 u l-2020 jistgħu jintużaw għat-tnedija ta' proġetti godda. Huwa mistenni wkoll li dawn itaffu l-piż fuq il-baġit pubbliku tal-Greċja.

Alexis Tsipras, il-Prim Ministru tal-Greċja, Jean-Claude Juncker, il-President tal-Kummissjoni Ewropea, François Hollande, il-President ta' Franza, u Charles Michel, il-Prim Ministru tal-Belġju, fis-Summit taż-żona tal-ewro, fi Brussell, fit-12 ta' Lulju 2015.



L-investiment fin-nies


Biex iżomm il-vantaġġ kompetittiv tagħha f'ekonomija globali, l-UE teħtieġ forza tax-xogħol ta' ħila kbira u adattabbli. Dan jirrikjedi investiment kontinwu fl-edukazzjoni u fit-taħriġ, li fit-tul jixpruna t-tkabbir u l-innovazzjoni tal-UE, jagħti spinta lill-impjieg u jgħin biex tiġi evitata l-esklużjoni soċjali.

Fis-Semestru Ewropew spikkaw ir-riformi biex l-edukazzjoni u t-taħriġ jitjiebu u dawn ġew identifikati bħala prijorità għolja fi [13-il Stat Membru](#).

Il-Fond Soċjali Ewropew huwa l-istrument prinċipali tal-UE għall-investiment fin-nies. Sal-aħħar tal-2015 il-Kummissjoni kienet adottat il-programmi operazzjonali kollha, b'valur totali ta' €86.4 biljun.

IŻ-ŻGĦAŻAĖĖ (BEJN IL-15 U L-24 SENA) BARRA MILL-EDUKAZZJONI, IMPJIEG JEW TAĖRIĖ FL-2014

(persentaġġ tal-popolazzjoni totali tal-istess grupp ta' età u tal-istess sess)



Is-sors: Eurostat, "Stharriġ tal-forza tax-xogħol".

Il-Kummissjoni ziedet b'mod sinifikanti r-rata ta' prefinanzjament għall-finanzjament mill-**inizjattiva favur l-impjieg taż-żgħażaġh**, u pprovdiet madwar biljun ewro lill-awtoritajiet nazzjonali u reġjonali. B'hekk se jiġu appoġġati 650,000 żagħżuġh u żagħżuġha barra mill-edukazzjoni, impjieg jew taħriġ. Għall-perjodu mill-2014 sal-2020 huwa mistenni li minn tal-inqas 10 miljun persuna qiegħda jtejjbu l-possibiltajiet tagħhom li jsibu impjieg, u li 395,000 impriża żgħira u ta' daqs medju jirċievu finanzjament biex jinvestu fin-nies. Iżjed minn 25 % tal-flus disponibbli se jiġu allokat għall-promozzjoni tal-inkluzjoni soċjali u għall-għieda kontra l-faqar u d-diskriminazzjoni.


L-Erasmus+ huwa parti mill-programm tal-UE għall-edukazzjoni, għat-taħriġ, għaž-żgħażaġh u għall-isport. Permezz tiegħu, fl-2015, madwar 520,000 żagħżuġh u żagħżuġha setgħu jsiefru biex jistudjaw, jitharrġu, jagħmlu volontarjat u jippartecipaw fi skambji taż-żgħażaġh. Permezz tiegħu wkoll madwar 165,000 membru tal-persunal ta' istituzzjonijiet edukattivi u ta' organizzazzjonijiet taż-żgħażaġh setgħu jsiefru biex itejbu l-kompetenzi tagħhom billi jgħallmu u jagħtu taħriġ barra minn pajjiżhom.

Fl-2015, minhabba l-livelli għoljin ta' qgħad fit-tul li huwa stmat li jaffettwaw madwar 12-il miljun ċittadin tal-UE fl-età tax-xogħol, il-Kummissjoni **pproponiet** gwida ta' politika. Din se tgħin biex jirziedu t-tranzizzjonijiet għall-impjieg u biex jiġi żgurat li dawk kollha li jkunu qed ifittxu x-xogħol jirċievu ftehim ta' integrazzjoni f'impjieg qabel ma jagħlqu 18-il xahar qiegħda. Ir-Rakkomandazzjoni tal-Kummissjoni giet adottata mill-Kunsill f'Diċembru.

Il-politika reġjonali tappoġġa l-impjieg, it-tkabbir u l-investment

Il-politika reġjonali għandha fil-mira r-reġjuni u l-bliet kollha fl-UE. Din tappoġġa l-ħolqien tal-impjieg, il-kompetittività tan-negożji, it-tkabbir ekonomiku, l-iżvilupp sostenibbli u t-titjib fil-kwalità tal-ħajja taċ-ċittadini. Sabiex jintlaħqu dawn l-għanijiet u jiġu indirizzati l-ħtiġijiet varji ta' żvilupp fir-reġjuni kollha tal-UE, €351.8 biljun — kwazi terz tal-baġit totali tal-UE — ġew imwarrba għall-politika

IL-PROPORZZJON TA' FINANZJAMENT MILL-FONDI STRUTTURALI U TA' INVESTIMENT EWROPEJ FL-INVESTIMENT PUBBLIKU BEJN L-2014 U L-2016



Is-sors: Il-Kummissjoni Ewropea.



Il-Kummissarju Corina Crețu żżur sit ta' kostruzzjoni fi Praga, ir-Repubblika Ċeka, fil-31 ta' Marzu 2015.

ta' koeżjoni għall-perjodu mill-2014 sal-2020. Il-politika reġjonali għadha l-ikbar sors ta' fondi tal-UE għar-reġjuni, għal-lokalitajiet u għall-imprizi.

Il-politika reġjonali u l-istrategija Ewropa 2020

Il-politika reġjonali timxi id f'id mal-politiki tal-UE, inklużi dawk li jindirizzaw l-edukazzjoni, l-impjieg, l-enerġija, l-ambjent, is-suq uniku, ir-riċerka u l-innovazzjoni. B'mod partikolari, il-politika reġjonali tipprovdi qafas ta' investiment sabiex jintlaħqu l-għanijiet tal-[istrategija Ewropa 2020](#). Tfasslu pjanijiet biex jiġu pprovduti iktar minn €120 biljun għall-investiment fin-netwerks tat-trasport, fl-enerġija u fl-infrastruttura ambjentali. L-imprizi żgħira u ta' daqs medju se jgawdu minn dan peress li l-kollegamenti tat-trasport se jittejjbu filwaqt li se tiġi indirizzata wkoll is-sostenibbiltà ambjentali fl-ekonomija usa'.

Bħala parti mill-pjan ta' investiment għall-Ewropa l-allokazzjonijiet mill-Fondi Strutturali u ta' Investiment Ewropej għall-perjodu mill-2014 sal-2020 se jkunu d-doppju ta' dawk għall-perjodu mill-2007 sal-2013. Dawn se jlaħqu €23 biljun permezz ta' strumenti finanzjarji bħas-self, l-ekwità u l-garanziji minflok l-għotjiet finanzjarji tradizzjonali. B'hekk se jitjeb l-aċċess għall-finanzi għall-imprizi żgħira u ta' daqs medju. Il-flus se jintużaw għar-riċerka, għall-iżvilupp u għall-innovazzjoni, kif ukoll għal investimenti fl-effiċjenza fl-użu tal-enerġija u fl-enerġija li tiġġedded.

Fl-2015, wara perjodu intensiv ta' negozjati mal-Istati Membri, ġew adottati kważi l-programmi kollha għall-perjodu mill-2014 sal-2020. Il-biċċa l-kbira minnhom bdew jiġu implimentati. Il-programmi għall-perjodu mill-2007 sal-2013 komplew jiġu implimentati matul is-sena kollha. B'mod ġenerali, matul is-sena l-Istati Membri rċevew allokazzjonijiet finanzjarji li jammontaw għal €50.7 biljun.

Ir-riċerka u l-innovazzjoni

Ir-riċerka u l-innovazzjoni jgħinu biex jiġu indirizzati sfidi bħat-tibdil fil-klima, l-enerġija u s-saħħa pubblika. Din hija r-raġuni għalfejn l-[Orizzont 2020](#), l-ikbar programm ta' riċerka u ta' innovazzjoni li qatt għamlet l-UE, qed jinvesti €77 biljun fir-riċerka u fl-innovazzjoni. Bis-saħħa tal-programm se



Il-Kummissarju Carlos Moedas waqt it-tneġġija tar-Roadshow dwar ix-Xjenza fl-Università ta' Coimbra, il-Portugall, fil-5 ta' Novembru 2015.

jigi attirat ukoll iktar investiment privat u pubbliku. L-ewwel **rizultati**, li ġew ippubblikati f'Lulju, urew li l-Orizzont 2020 miexi fit-triq it-tajba.

F'Ottubru **ġie adottat programm ta' hidma ġdid tal-Orizzont 2020**, li se jinvolvi investiment ta' kważi €16-il biljun fir-riċerka u fl-innovazzjoni tul is-sentejn li ġejjin.

Billi jiffinanzja r-riċerka u l-innovazzjoni fuq skala mingħajr preċedent, l-Orizzont 2020 jindirizza tliet sfidi: it-twassil tal-innovazzjonijiet fis-suq (l-innovazzjoni miftuħa), sforz biex ir-riċerka ssir iktar parteċipattiva (ix-xjenza miftuħa) u l-ftuħ tax-xjenza għad-dinja.

Il-Fond Ewropew għall-Investimenti Strateġiċi diġà beda **jsaħħaħ l-Orizzont 2020**, b'mod partikolari fl-appoġġ tiegħu għall-imprizi innovattivi żgħar u ta' daqs medju. Il-Fond għen ukoll biex tiġi ssodisfata d-domanda straordinarja għal appoġġ mill-**InnovFin** — Finanzi tal-UE għall-Innovaturi — li hija inizjattiva kongunta mnedija mill-Kummissjoni u mill-Bank Ewropew tal-Investiment bħala parti mill-Orizzont 2020.

Fis-settur tal-ispazju, l-għan tal-UE huwa li jisseddaq is-suq intern għall-applikazzjonijiet ibbażati fl-ispazju u li jigi appoġġat l-iżvilupp tal-industrija tal-UE. F'Marzu, f'Settembru u f'Diċembru, is-satelliti Galileo ttellgħu fl-ispazju b'suċċess. Galileo huwa l-programm tal-UE għall-iżvilupp ta' sistema globali ta' navigazzjoni bis-satelliti li tista' tintuża għal prodotti bħal apparati tan-navigazzjoni fil-karozzi u l-mowbajls. It-**tieni satellita Copernicus** ittellgħet fl-ispazju f'Ġunju, u din se tgħin biex jiġu indirizzati d-diżastri ambjentali, biex jittejjeb l-użu tal-art għall-agrikoltura u għall-forestrija u biex jingħata rispons għal sitwazzjonijiet ta' emerġenza.

Il-Kummissarju Elżbieta Bieńkowska tkellem lill-istampa wara s-suċċess tat-tluġ fl-ispazju ta' żewġ satelliti bħala parti mill-programm Galileo, fi Brussell, fil-31 ta' Marzu 2015.



Nikkollegaw l-Ewropa

Il-Facilità Nikkollegaw l-Ewropa hija programm ta' finanzjament multiannwali li ġie stabbilit biex jiġi ffinanzjat it-titjib fin-netwerks diġitali, tat-trasport u tal-enerġija tal-UE, b'baġit ġenerali ta' iżjed minn €30 biljun li jkopri t-tliet setturi għall-perjodu mill-2014 sal-2020.

F'Lulju l-Kummissjoni adottat lista ta' 276 proġett, li jammontaw għal €13.1-il biljun ta' finanzjament tal-UE u li jwasslu għal kofinanzjament pubbliku u privat addizzjonali ta' €28.8 biljun. F'Novembru tħabbret is-sejha l-ġdida għal proposti, għal total ta' €7.6 biljun, bi skadenza għall-applikazzjonijiet mill-Istati Membri stabbilita għal Frar tal-2016.

L-investiment f'ġejjieni iktar ekoloġiku

L-ambjent Ewropew: il-qagħda u l-perspettiva fl-2015 — Rapport ta' sintezi, li ġie ppubblikat f'Marzu mill-Aġenzija Ewropea għall-Ambjent, wera li l-harsien tal-ambjent huwa investiment ekonomiku sod. Bejn is-sena 2000 u l-2011 l-industrija ekoloġiċi kibru b'iżjed minn 50 % fl-UE, u l-impjiegi fil-qasam tal-prodotti u tas-servizzi ambjentali żdied minn 2.9 miljuni għal 4.3 miljuni bejn is-sena 2000 u l-2012. Dawn urew saħansitra tkabbir kontinwu matul is-snin tar-reċessjoni.

Fi Frar il-Kummissjoni u l-Bank Ewropew tal-Investiment nedew [Facilità għda ta' Finanzjament għall-Kapital Naturali](#) biex jithejjew flejjes pubbliċi bl-għan li jiġi ġġenerat investiment privat għid fin-natura u fl-adattament għall-klima.

F'Diċembru l-Kummissjoni pproponiet [pakkett komprensiv dwar l-ekonomija ċirkolari](#). Il-pakkett huwa maħsub biex iħeġġeg lin-negozji u lill-konsumaturi tal-UE biex jaqilbu għal mudell ekonomiku iżjed ċirkolari li fih ir-riżorsi jintużaw b'mod iktar sostenibbli. L-azzjonijiet proposti se jikkompletaw iċ-ċirku taċ-ċikli tal-ħajja tal-prodotti permezz ta' enfasi fuq l-ekodisinn, informazzjoni aħjar għall-konsumaturi, iżjed riċiklaġġ u iktar użu mill-għid. It-tranzizzjoni se tiġi appoġġata b'mezzi finanzjarji permezz ta' finanzjament mill-Fond Ewropew għall-Investimenti Strateġiċi, €650 miljun mill-Orizzont 2020, €5.5 biljun mill-Fondi Strutturali għall-ġestjoni tal-iskart u investimenti fl-ekonomija ċirkolari fil-livell nazzjonali.



Werner Hoyer, il-President tal-Bank Ewropew tal-Investiment, u l-Kummissarju Karmenu Vella fil-konferenza tal-Bank Ewropew tal-Investiment dwar "Il-Finanzjament tal-Ekonomija Ċirkolari", il-Lussemburgu, fl-10 ta' Diċembru 2015.

L-iżblukkar tal-potenzjal tat-tkabbir tal-agrikoltura u tal-oċeani

L-agrikoltura, il-forestrija, is-sajd u l-akkwakultura, flimkien mal-industrija bbażati fuq il-prodotti bijoloġiċi, huma partijiet integrali tal-ekonomija u tas-soċjetà tal-UE. Dawn is-setturi jipproduċu u jipp-roċessaw ir-riżorsi bijoloġiċi sabiex jissodisfaw id-domanda tal-konsumaturi u ta' firxa wiesgħa ta' industrij għall-prodotti tal-ikel, tal-għalf, tal-bijoenerġija u dawk bijoloġiċi. Dawn itejbu l-kapaċità tal-UE li sserraħ fuqha nnifisha u jipprovd u impjiegi u opportunitajiet ta' negozju li huma essenzjali għaž-żoni rurali, tal-kosta u tal-baħar.



Il-Kummissarju Phil Hogan iżur ir-Royal Highland Show, f'Edinburgh, ir-Renju Unit, fit-18 ta' Ġunju 2015.

Il-politika agrikola komuni tal-UE tappoġġa l-investiment, l-għarfien u l-aċċess għall-finanzi għall-qasam agroalimentari, għall-agroteknoloġiji u għall-infrastruttura. Matul il-perjodu mill-2014 sal-2020 il-118-il [programm ta' żvilupp rurali](#) se jikkontribwixxu madwar €80 biljun għall-immodernizzar u għall-iżvilupp tas-settur tal-ikel u tal-biedja. Kwazi €43 biljun minn dan l-ammont se jkunu injezz-

Il-Kummissarju Tibor Navracsics u l-Viċi President tal-Parlament Ewropew Mairead McGuinness iżuru l-Fiera Universali f'Milan, l-Italja, fit-8 ta' Mejju 2015.



joni ta' kapital privat. Barra minn hekk, huwa mistenni li l-programmi ta' żvilupp rurali se jappoġġaw l-iżvilupp tan-negozju ta' 66,000 impriża rurali żgħira u ta' daqs medju lil hinn mill-agrikoltura. Dawn se jiffinanzjaw 3.7 miljun post ta' taħriġ għall-bdiewa u għal imprendituri rurali oħra, u se jipprovdu għotjiet finanzjarji tal-bidu għal iktar minn 160,000 bidwi żagħżuġh. L-investimenti fl-infrastruttura se jtejbju l-aċċess għat-teknoloġiji tal-informazzjoni u tal-komunikazzjoni, inkluż il-broadband, għal kważi 18-il miljun persuna fiż-żoni rurali. Fl-istess waqt, il-pagamenti diretti u l-istrumenti tas-suq se jipprovdu stabbiltà għall-introjt mill-biedja. Dan huwa importanti għas-settur tal-ikel tal-UE, li huwa l-iktar settur li jimpjega nies fl-Unjoni u li jipprovdi 47 miljun impjieg u 7 % tal-prodott domestiku gross tal-UE.

Il-Fiera Universali, Expo 2015, li t-tema tagħha kienet "Nitimgħu l-pjaneta, enerġija għall-ħajja", saret f'Milan, l-Italja. Iktar minn 21 miljun persuna żaru l-Expo mill-1 ta' Mejju sal-31 ta' Ottubru. Il-paviljun tal-UE kien popolari ħafna mal-viżitaturi.

Baġit tal-UE iffukat fuq ir-riżultati

Fi żmien meta l-perssojoni qiegħda dejjem tiżdied fuq il-finanzi, huwa iktar importanti minn qatt qabel li kull ewro mill-flus ta' min iħallas it-taxxi jintuża bl-aħjar mod. F'Settembru, il-Kummissjoni nediet l-inizjattiva "il-baġit tal-UE ffukat fuq ir-riżultati" sabiex jiġi żgurat li r-riżorsi tal-UE jintużaw tajjeb għall-ġid taċ-ċittadini u li l-proġetti kollha ffinanzjati mill-UE jkollhom benefiċċji ċari u valur għall-flus.

L-għan huwa li l-baġit tal-UE jiġi investit skont il-prioritajiet ta' politika tal-Kummissjoni, bħal li jiġu xprunati t-tkabbir, l-impjegi u l-kompetittività u li jkun hemm rispons rapidu u effettiv f'sitwazzjonijiet ta' emerġenza. Fuq is-sit web tal-Kummissjoni huma disponibbli [bażi tad-dejta](#) u [mappa](#) tal-proġetti ffinanzjati mill-baġit tal-UE li kellhom suċċess.

KAPITLU 2

“Għandna nagħmlu użu ferm aħjar tal-opportunitajiet kbar offruti mit-teknoloġiji diġitali, li ma għandhomx fruntieri. Sabiex dan isir, jeħtieġ li jkollna l-kuraġġ li ma nibqgħux nirraġunaw f’kompartimenti nazzjonali bħal fir-Regolament dwar it-telekomunikazzjoni, fil-leġiżlazzjoni dwar id-drittijiet tal-awtur u dwar il-protezzjoni tad-dejta, fil-ġestjoni ta’ mewġ tar-radju u fl-applikazzjoni tal-liġi dwar il-kompetizzjoni.”

Jean-Claude Juncker, il-linji gwida politiċi, il-15 ta’ Lulju 2014



Suq uniku digitali kollegat

Fl-2015 il-Kummissjoni bdiet timplimenta l-istrategija tagħha biex tikkollega s-suq uniku diġitali. L-istrategija għandha l-għan li tneħhi l-ostakli li hemm fuq l-internet li jwasslu biex iċ-ċittadini tal-UE ma jgawdux mill-merkanzija u mis-servizzi kollha. L-ostakli jfissru wkoll li l-kumpaniji fuq l-internet u n-negozji l-godda ma jkunux jistgħu jieħdu vantaġġ sħiħ mill-opportunitajiet ta’ tkabbir fuq l-internet.

F’Mejju l-Kummissjoni ħadet l-ewwel passi fl-implimentazzjoni tal-istrategija, li għandha l-għan li tittrasforma l-UE minn 28 suq nazzjonali għal suq uniku diġitali, li tohloq mijiet ta’ eluf ta’ impjegi godda u li tikkontribwixxi

b’€415-il biljun fis-sena għall-ekonomija tal-UE.

F’Diċembru l-istituzzjonijiet tal-UE laħqu ftehim storiku biex finalment, f’Ġunju tal-2017 jintemmu t-tariffi tar-roaming bil-mowbajl, diment li ċerti atti legali jiġu adottati. Minn dik id-data ’l quddiem, iċ-ċittadini se jkunu jistgħu jivvjaġġaw fl-UE kollha mingħajr ma jħallsu tariffi żejda biex jużaw il-mowbajl, l-smartphone jew it-tablet tagħhom. Huma qablu wkoll li jiggarrantixxu internet miftuħ għal kulhadd. F’Diċembru ġew ipprezentati l-ewwel proposti leġiżlattivi tal-istrategija tas-suq uniku diġitali. Dawn inkludew regoli godda li jagħtu lir-residenti tal-UE d-dritt li meta jivvjaġġaw fl-UE jgawdu l-films, ix-xandiriet

sportivi, il-mużika, il-kotba elettronici u l-logħob li jkunu ħallsu għalihom fl-Istat Membru tagħhom tad-domicilju. Il-Kummissjoni pproponiet ukoll regoli kuntrattwali transfruntiera godda biex il-konsumaturi fl-UE kollha li jixtru fuq l-internet jiġu mħarsa aħjar u biex in-negozji jiġu megħjuna jespandu l-bejgħ tagħhom fuq l-internet.

Intlaħaq ftehim politiku dwar reġim ġdid tal-UE dwar il-protezzjoni tad-dejta, u dwar regoli godda biex jiġi żgurat livell għoli komuni ta’ sigurtà tan-netwerks u tal-informazzjoni fl-UE kollha.

L-istrategija tas-suq uniku digitali

L-istrategija tas-suq uniku digitali hija mibnija fuq tliet pilastri:

- ▶ aċċess aħjar għall-konsumaturi u għan-negozji għal kontenut u għal servizzi digitali fl-UE kollha;
- ▶ jinħolqu l-kundizzjonijiet it-tajba u l-kundizzjonijiet ekwivalenti ta' kompetizzjoni sabiex in-netwerks digitali u s-servizzi innovattivi jitkattru;
- ▶ tinkiseb il-milja tal-potenzjal tat-tkabbir tal-ekonomija digitali.



Andrus Ansip, il-Viċi President tal-Kummissjoni, jiddiskuti dwar l-istrategija tas-suq uniku digitali waqt djalogu taċ-ċittadini f'Berlin, il-Ġermanja, fl-10 ta' Diċembru 2015.

Aċċess aħjar għall-merkanzija u għas-servizzi

Il-faċilitazzjoni tal-kummerċ elettroniku

Il-biċċa l-kbira taċ-ċittadini li ppruvaw jixtru prodotti fuq l-internet minn pajjiżi oħra żgur li ltaqgħu ma' problemi marbuta ma' prezzijiet li jvarjaw jew ma' prodotti li ma jkunux disponibbli. Il-Kummiss-

NETWORKS, PRODOTTI U SERVIZZI IKTAR INTEGRATI



joni qed tagħmel ħilitha biex isir aġġornament tar-regoli tal-UE li jirregolaw il-kummerċ elettroniku transfruntier. L-għan tagħha huwa li x-xiri u l-bejgħ transfruntiera jsiru iktar faċilment, li l-konsumaturi jingħataw firxa usa' ta' drittijiet u offerti, u li n-negozji jigu megħjuna biex ibigħu iktar faċilment fi Stati Membri oħra. Fl-2015 il-Kummissjoni bdiet tfassal regoli biex il-konsumaturi li jixtru b'mod elettroniku u transfruntier ikunu mħarsa aħjar. Il-Kummissjoni se tindirizza wkoll l-ostakli potenzjali li jinholqu mill-kumpaniji fir-rigward tal-kummerċ elettroniku transfruntier tal-merkanzija u tas-servizi. B'mod partikolari l-Kummissjoni se tiffoka fuq is-setturi li fihom il-kummerċ elettroniku huwa mi-frux l-iktar, fosthom it-tagħmir elettroniku, il-ħwejjeġ u ż-żraben, u l-kontenut diġitali. Il-proċess beda f'Mejju bit-tnedija ta' [inkjesta tal-antitrust dwar il-kompetizzjoni fis-settur tal-kummerċ elettroniku](#).

Matul is-sena l-Kummissjoni kompliet bl-appoġġ tagħha favur id-drittijiet tal-konsumaturi fis-suq diġitali. F'Diċembru fasslet [regoli armonizzati dwar ċerti aspetti kuntrattwali għall-provvista ta' kontenut diġitali \(eż. streaming tal-mużika\) u dwar ċerti aspetti kuntrattwali għall-bejgħ fuq l-internet u għal bejgħ ieħor fuq distanza \(eż. xiri ta' ħwejjeġ fuq l-internet\)](#). Iz-żewġ proposti se jgħinu biex tinstab soluzzjoni għall-frammentazzjoni legali fil-qasam tal-liġi dwar il-kuntratti konklużi mill-konsumaturi u għall-ispejjeż għoljin li jirriżultaw għan-negozji, speċjalment għall-imprezi żgħar u ta' daqs medju. Dawn se jgħinu wkoll biex titjieb il-fiduċja tal-konsumaturi meta dawn jixtru minn Stat Membru ieħor. Il-konsumaturi se jgawdu minn livell ogħla ta' protezzjoni tal-konsumatur u minn għażla usa' ta' prodotti bi prezzijiet iżjed kompetittivi. In-negozji se jkunu jistgħu jipprovdu kontenut diġitali u jbigħu merkanzija lill-konsumaturi fl-UE kollha abbażi tal-istess sett ta' regoli kuntrattwali.

Simplifikazzjoni tar-regoli tal-VAT għall-kummerċ elettroniku transfruntier


Kif inhuma l-affarijiet illum, għal kull kumpanija, il-bejgħ transfruntier fl-UE jista' jfisser iktar minn €5,000 fi spejjeż ta' konformità mar-regoli tat-taxxa fuq il-valur miżjud għal kull Stat Membru addizzjonali u għal kull sena addizzjonali. Il-Kummissjoni trid tipprovdi kundizzjonijiet ekwivalenti ta' kompetizzjoni għall-kumpaniji tal-UE u tiżgura li l-introjtu mit-taxxa fuq il-valur miżjud jasal għand l-Istat Membru li fih ikun ibbażat il-konsumatur. F'Settembru, il-Kummissjoni nediet [konsultazzjoni pubblika](#) sabiex tgħin biex jigu identifikati modi ta' simplifikazzjoni tal-ħlasijiet fi tranżazzjonijiet transfruntiera tal-kummerċ elettroniku fl-UE.

It-titjib tal-kunsinna transfruntiera ta' pakketti

L-ispejjeż tal-kunsinna tal-pakketti mhumieq problema biss għall-konsumaturi li jixtru fuq l-internet. Il-kumpaniji li jbigħu l-prodotti tagħhom b'mod elettroniku wkoll jilmentaw li l-ispejjeż tal-kunsin-

IL-KUMMERĊ ELETTRONIKU: POTENZJAL ENORMI LI FTIT LI XEJN JINTUŻA FIL-LIVELL TAL-UE

315-il miljun persuna li jgħixu fl-Unjoni Ewropa jużaw l-internet kuljum



na huma problema. Il-Kummissjoni qed tippromwovi [servizzi ta' kunsinna transfruntiera ta' kwalità għolja għall-but ta' kulhadd](#) permezz tal-istrategija tas-suq uniku diġitali, sabiex in-negozji jkunu jistgħu jwasslu l-prodotti tagħhom għand il-konsumaturi b'mod li jgawdi minn kull min ikun involut fit-tranzazzjoni. F'Mejju, il-Kummissjoni nediet [konsultazzjoni](#) dwar din il-kwistjoni sabiex tkun taf eżattament dak li jeħtieġu u jridu ċ-ċittadini u n-negozji.

L-indirizzar tal-imblukkar ġeografiku

Bosta ċittadini li jixtru fuq l-internet sfaw vittmi ta' mblukkar ġeografiku, li hija prattika kummerċjali li biha l-bejjieġha ta' fuq l-internet jiċċdu l-aċċess tal-konsumaturi għal sit web abbażi tal-post minn fejn ikunu qed jixtru, jew jgħadduhom lejn ħanut lokali bi prezzijiet differenti. Pereżempju, klijent li jkun irid jikri karożza fi Stat Membru partikolari jaf jispicċa jhallas iżjed għall-istess kirja meta mqabbel ma' klijenti minn Stat Membru ieħor. F'Settembru l-Kummissjoni nediet [konsultazzjoni pubblika](#) biex tifhem il-ħtiġijiet tal-konsumaturi, sabiex dan jgħinha tfassal proposti leġislattivi biex, jekk ma tkunx ġustifikata, din il-prattika tintemm.

L-immodernizzar tal-liġi dwar id-drittijiet tal-awtur

Illum il-ġurnata, ir-residenti Ewropej li jivvjaġġaw fl-UE jistgħu jinqatgħu minn servizzi fuq l-internet li jipprovdu films, xandiriet sportivi, mużika, kotba elettronici u loġħob li jkunu ħallsu għalihom fl-Istat Membru tagħhom tad-domicilju. Pereżempju, meta persuna Netherlandiża tkun abbonata ma' fornitur ta' films u ta' sensiliet televiżivi fuq l-internet u din tivvjaġġa lejn il-Ġermanja, din tkun tista' tara biss il-films li l-kumpanija toffri lill-konsumaturi Ġermaniżi tagħha. Jekk l-istess persuna żżur il-Polonja, din ma tkun tista' tara l-ebda film ipprovdut minn dak il-fornitur, peress li dak il-ħin il-fornitur ma jkollux negozju fil-Polonja. F'Diċembru, il-Kummissjoni pproponiet regoli ġodda li jippermettu lir-residenti tal-UE jivvjaġġaw bil-kontenut diġitali li jkunu xtraw jew li jkunu abbonaw għalih f'pajjiżhom. Il-portabbiltà transfruntiera, dritt ġdida tal-UE għall-konsumaturi, mistennija ssir realtà fl-2017. Din hija l-ewwel parti mill-pjan tal-Kummissjoni biex jiġu mmodernizzati r-regoli tal-UE dwar id-drittijiet tal-awtur fid-dawl tat-teknoloġiji l-ġodda, tal-imġiba tal-konsumaturi u tal-kundizzjonijiet tas-suq. Il-Kummissjoni pprezentat ukoll [pjan ta' azzjoni](#) li jiddeskrivi l-proposti leġislattivi u l-inizjattivi ta' politika li se jsiru fl-ewwel nofs tal-2016. Il-Kummissjoni trid tiżgura li r-residenti Ewropej ikun jista' jkollhom aċċess għal offerta legali wiesgħa ta' kontenut, filwaqt li tiżgura li l-awturi u oħrajn li jkollhom id-drittijiet ikunu mħarsa aħjar u mħallsa b'mod ġust.

Ir-rieżami tad-Direttiva dwar ix-xandir bis-satellita u bil-kejbil

Ix-xandara tat-televiżjoni terrestri ilhom li ħadulhom posthom il-fornituri tax-xandir bis-satellita u bil-kejbil, li fosthom ħafna għandhom iktar kontenut x'joffru lill-konsumaturi. Iżda ċ-ċittadini qegħdin igawdu għalkollox mis-servizz ta' dawn il-fornituri? Għadu l-każ li l-ostakli marbuta mal-liġijiet qodma dwar id-drittijiet tal-awtur ipogħi l-bsaten fir-roti għaċ-ċittadini f'dak li huwa l-aċċess ta' kontenut diġitali ġdida u kreattiv? Il-Kummissjoni bdiet rieżami formali tar-regoli tal-UE, f'tentattiv biex jiġi definit meta u kif il-fornituri tax-xandir bis-satellita u tat-televiżjoni bil-kejbil għandhom jeħilsu d-drittijiet tal-awtur u b'hekk jipprovdu firxa usa' ta' kontenut fl-UE kollha. [Konsultazzjoni](#) dwar id-Direttiva dwar ix-xandir bis-satellita u bil-kejbil, li tnediet f'Awwissu, staqsiet jekk ir-regoli humiex aġġornati u xi jkun l-impatt f'każ li dawn jiġu estiżi biex ikopru x-xandir tat-televiżjoni u tar-radju fuq l-internet. L-għan huwa li jitjieb l-aċċess transfruntier għas-servizzi tax-xandir u għal servizzi relatati fuq l-internet fl-UE kollha. It-tneħħija tal-ostakli fis-suq uniku diġitali se tippremja l-kreaturi u l-kreattività u se ssaħħaħ is-settur tax-xandir tal-UE filwaqt li tagħti lill-konsumaturi aċċess għal varjetà usa' ta' kontenut minn pajjiż għal ieħor.


Il-ħolqien tal-kundizzjonijiet it-tajba

It-tiżiħ tal-fiduċja fis-servizzi fuq l-internet

Hekk kif il-konsumaturi jpoġġu iktar dejta dwar ħajjithom fuq il-mezzi diġitali, xorta waħda għadhom mhumieħ jafdaw kif il-kumpaniji jittrattaw id-dejta personali tagħhom. [72 % tal-utenti tal-internet](#)

fl-UE jinsabu mħassba dwar dan. Sabiex jindirizzaw it-tħassib taċ-ċittadini tal-UE u sabiex jaħdmu biex ikun hemm iżjed sigurtà u fiduċja fuq l-internet, il-Parlament Ewropew u l-Kunsill approvaw **regoli ġodda tal-UE dwar il-protezzjoni tad-dejta**, li ġew proposti **għall-ewwel darba mill-Kummissjoni fl-2012**. Ir-regoli, maqbula lejn l-aħħar tal-2015, jinkludu:

- ▶ sett uniku ta' regoli dwar il-protezzjoni tad-dejta, li huwa validu fl-UE kollha, u li permezz tiegħu n-negozji jiffrankaw madwar €2.3 biljun fis-sena;
- ▶ drittijiet imsaħħa u drittijiet addizzjonali, bħad-dritt li tkun minsi;
- ▶ regoli tal-UE fuq it-territorju tal-UE — il-kumpaniji bbażati 'l barra mill-Unjoni Ewropea jkollhom japplikaw ir-regoli tal-UE meta joffru servizzi fl-UE;
- ▶ iktar setgħat għall-awtoritajiet nazzjonali indipendenti tal-protezzjoni tad-dejta, li effettivament ikunu jistgħu jimmultaw lill-kumpaniji li jiksru r-regoli tal-UE dwar il-protezzjoni tad-dejta;
- ▶ punt ta' kuntatt waħdieni għan-negozji u għaċ-ċittadini — il-kumpaniji jkollhom jittrattaw ma' awtorità supervizorja waħda u mhux ma' 28.



Jithabbar is-suq uniku diġitali tal-UE.

Il-Parlament Ewropew u l-Kunsill qablu wkoll dwar **regoli ġodda** biex jiġi żgurat livell għoli komuni ta' sigurtà tan-networks u tal-informazzjoni fl-UE kollha. Dan huwa element ewlieni tal-**istrategija tal-UE dwar iċ-ċibersigurtà** — l-Istati Membri kollha se jintalbu jadottaw strategija nazzjonali dwar iċ-ċibersigurtà. Se japplikaw obbligi speċifiċi għall-fornituri ta' servizzi essenzjali f'setturi bħall-enerġija, it-trasport, is-servizzi bankarji u l-kura tas-saħħa, u għall-kumpaniji li joffru servizzi diġitali bħall-magni tat-tiftix, il-cloud computing u s-swieq fuq l-internet. Dawn se jkunu obbligati jieħdu miżuri xierqa ta' sigurtà u jirrapportaw incidenti ċibernetiċi li jkollhom impatt kbir lill-awtoritajiet nazzjonali.

Fil-qafas tal-istrategija tas-suq uniku diġitali, il-Kummissjoni qiegħda wkoll taħdem fi sħubija mal-industrija fuq teknoloġiji u soluzzjonijiet għas-sigurtà tan-networks fuq l-internet.



Il-Kummissarju Günther Oettinger fl-avveniment "Startup Europe Comes to Silicon Valley", li fih l-aqwa negozji tat-teknoloġija fl-UE, ġodda u mhux, tlaqqgħu mal-partijiet ikkonċernati ta' Silicon Valley, f'San Francisco, l-Istati Uniti, fit-23 ta' Settembru 2015.

FL-2017 jintemm ir-roaming

F'Ottubru l-Parlament Ewropew u l-Kunsill [qablu li jintemmu t-tariffi tar-roaming fl-UE](#) u approvaw regoli li jipproteġu d-dritt ta' kull ċittadin tal-UE li jkollu aċċess għall-kontenut tal-internet mingħajr diskriminazzjoni.

Huwa ppjanat li t-tariffi tar-roaming jintemmu f'Ġunju tal-2017, diment li [ċerti atti legali](#) jiġu adottati, u b'hekk, meta jivvjaġġaw fl-UE, l-utenti tal-mowbajls, tas-smartphones u tat-tablets, iħallsu l-is-tess prezz bħallikieku qegħdin f'pajjiżhom, mingħajr tariffi żejda. Sadanittant, mit-30 ta' April 2016, it-tariffa massima li se jħallsu l-utenti se tkun limitata għal €0.05 għal kull minuta għat-telefonati li jsiru, għal €0.02 għal kull SMS li jintbagħat u għal €0.05 għal kull megabyte ta' dejta. Mill-2007 'l hawn, l-UE diġà kisbet tnaqqis ta' iżjed minn 80 % fil-prezzijiet tar-roaming għat-telefonati, għall-SMS u għad-dejta.

IR-ROAMING META DAK LI JKUN JIVVJAĠĠA FL-UE

Mill-15 ta' Ġunju 2017*, l-ebda imposti żejda

Mit-30 ta' April 2016 se tħallas prezzijiet domestiċi + massimu ta' (prezzijiet bl-ewro, bil-VAT eskluża)



€0.05 Telefonati magħmula (għal kull minuta)



€0.02 SMSs mibgħuta



€0.05 Dejta (għal kull MB)



#roaming

* Diment li ċerti atti legali jiġu adottati.

/s-sors: Il-Kummissjoni Ewropea.

Ir-regoli maqbula f'Ottubru se jinkorporaw ukoll il-prinċipju tan-[newtralità tan-net](#) fil-ligi tal-UE. L-utenti se jkunu liberi li jkollhom aċċess għall-kontenut tal-għażla tagħhom u mhumex se jibqgħu jiġu mblukkati b'mod ingust jew titnaqqsilhom il-velocità tal-konnessjoni, filwaqt li l-prijoritizzazzjoni mħallsa mhux se tkun permessa. Fit-30 ta' April 2016 dawn ir-regoli l-godda se jidhlu fis-seħh fl-Istati Membri kollha.

Qafas tal-mezzi tax-xandir u tat-telekomunikazzjoni għas-seklu 21

Is-settur awdjoviżiv qed jinbidel flimkien mat-teknoloġiji l-godda, mal-mudelli l-godda ta' negozju, mas-servizzi fuq talba u mal-modi viżivi l-godda, bħal fuq smartphone. F'Lulju l-Kummissjoni nediet [konsultazzjoni pubblika](#) dwar dak li jrid isir biex l-ambjent tal-mezzi tax-xandir awdjoviżivi tal-UE jkun xieraq għall-finijiet tal-era diġitali. Fl-2016, abbażi tar-riżultati tal-konsultazzjoni, il-Kummissjoni se teżamina jekk id-[Direttiva dwar is-servizzi tal-mezzi tax-xandir awdjoviżivi](#) għandhiex tiġi adattata u aġġornata.

Il-feedback miż-żewġ [konsultazzjonijiet pubbliċi l-oħra li saru fl-2015](#) se jgħin ukoll lill-Kummissjoni biex jiġi aġġornat il-ktieb tar-regoli tal-UE dwar it-telekomunikazzjoni u biex jiġu identifikati l-velocità-jiet u l-kwalità tal-internet li l-partecipanti tal-konsultazzjonijiet jemmnu li se jkunu meħtieġa wara l-2020. L-istrategija tal-Kummissjoni għas-suq uniku diġitali timmira li ttejjeb il-konnettività diġitali

fl-UE, speċjalment f'żoni rurali. Imqabbla ma' 62 % fiż-żoni urbani, 18 % biss taż-żoni rurali huma koperti b'netwerks tal-broadband ibbażati fuq il-fibra. Matul il-perjodu mill-2014 sal-2020, il-Kummissjoni se tinvesti żewġ biljun ewro minn programmi ta' żvilupp rurali biex ittejjeb is-servizzi tat-teknoloġiji tal-informazzjoni u tal-komunikazzjoni għal kważi 18-il miljun persuna li jgħixu fiż-żoni rurali. Fil-qafas ta' din it-tema wiesgħa l-Fond Ewropew għall-Iżvilupp Reġjonali se jinvesti €13.3-il biljun biex jitjeb l-aċċess għat-teknoloġiji u għan-netwerks diġitali fl-UE kollha. Barra minn hekk, il-Faċilità Nikkollegaw l-Ewropa għandha €150 miljun allokati għall-infrastruttura tal-broadband, li permezz tagħhom il-Kummissjoni u l-Bank Ewropew tal-Investment jistgħu jiffinanzjaw is-self finanzjarju, il-bonds għall-finanzjament ta' proġetti u l-garanziji għall-finanzjament ta' proġetti fil-qasam tat-telekomunikazzjoni. B'mod ġenerali, huwa mistenni li l-qasam tal-broadband tal-Faċilità Nikkollegaw l-Ewropa se jimmobilizza investment ta' madwar biljun ewro.

Pjattaformi fuq l-internet

Il-pjattaformi fuq l-internet (il-magni tat-tiftix, il-mezzi ta' komunikazzjoni soċjali, is-siti web dwar il-qsim tal-għarfien u tal-filmati, il-ħwienet elettronici minn fejn tixtri l-applikazzjonijiet, eċċ.) huma parti importanti ta' ekonomija diġitali li tkun mixxa 'l quddiem. Dawn igawdu minnhom kemm il-konsumaturi kif ukoll il-fornituri billi jippermettu lill-partecipanti fis-suq jisfruttaw il-vantaġġi tad-diġitalizzazzjoni u tal-kummerċ elettroniku. Dawn biddlu wkoll il-mod li bih jitqassam il-kontenut kulturali. Ir-riżultati ta' [konsultazzjoni](#) li tnediet f'Settembru se jikkontribwixxu biex issir valutazzjoni tar-rwol tal-pjattaformi u tal-intermedjarji, inkluż dwar kif jista' jinstab tarf tal-kontenut illegali fuq l-internet.

Il-ksib tal-milja tal-potenzjal għat-**tkabbir**

L-iżblukkar tal-benefiċċji tas-servizzi elettronici u l-avvanz tal-ħiliet diġitali

L-istrategija tas-suq uniku diġitali tal-Kummissjoni tappoġġa soċjetà diġitali inklużiva, li fiha ċ-ċittadini jkollhom il-ħiliet it-tajba biex jaħtfu l-opportunitajiet ipprovduti mill-internet u jtejbu l-possibbiltà tagħhom li jsibu impjieg. Fl-2015 [erba' koalizzjonijiet nazzjonali](#) [godda għall-ħiliet u għall-impjieg diġitali](#) tnedew fil-Belġju, f'Ċipru, fin-Netherlands u fir-Renju Unit. Bħalissa hemm [13-il shubija nazzjonali](#) li huma ispirati mill-[Gran Koalizzjoni tal-UE għall-Impjieg Diġitali](#), li tnediet fl-2013 biex tinstab soluzzjoni għan-nuqqas ta' ħiliet diġitali fl-UE.

L-applikazzjoni tal-gvern elettroniku tuża għodod u sistemi diġitali biex jiġu pprovduti servizzi pubbliċi aħjar liċ-ċittadini u lin-negozji. Din tippermetti liċ-ċittadini, lill-impriżi u lill-organizzazzjonijiet jużaw is-servizzi tal-gvern b'mod iżjed faċli u iktar mgħaġġel b'inqas spejjeż. Jekk tiġi introdotta kullimkien fl-UE, l-iffrankar annwali jista' jaqbeż il-€50 biljun. F'Diċembru l-Parlament Ewropew u l-Kunsill apporovaw il-[pjanijiet tal-Kummissjoni għall-programm ISA²](#). Il-programm ISA² se jipprovi €131 miljun għall-iżvilupp ta' soluzzjonijiet diġitali interoperabbli biex tiġi żgurata interazzjoni transfruntiera jew transsettorjali mingħajr intoppi bejn l-amministrazzjonijiet pubbliċi tal-UE.

It-teknoloġiji diġitali jolqtu l-partijiet kollha tal-ħajja tagħna ta' kuljum. Minn April tal-2018 il-karozzi l-godda kollha se jkunu mgħammra bit-teknoloġija tal-eCall bis-saħħa ta' [leġiżlazzjoni li giet adottata mill-Parlament Ewropew u mill-Kunsill f'April](#). F'każ ta' incident gravi, it-teknoloġija tal-eCall iċċempel awtomatikament in-numru 112, in-numru uniku ta' emerġenza tal-Ewropa. Din tikkomunika l-post eżatt li fiha tkun tinstab il-vettura, il-ħin tal-incident u d-direzzjoni tal-vjaġġ (ferm importanti fl-awtostradi), lis-servizzi ta' emerġenza, anke jekk is-sewwieq ikun intilef minn sensih jew ma jkunx jista' jagħmel telefonata. Il-Kummissjoni tistma li, ladarba s-sistema tkun giet implimentata għal-kollox, it-teknoloġija tal-eCall tista' ssalva mijiet ta' nies kull sena u twassal l-għajjnuna iktar malajr għall-midrub.

L-iżvilupp ta' standards

L-istandards huma għodod importanti sabiex sistemi differenti jaħdmu flimkien. Dawn jistgħu jagħtu spinta lill-innovazzjoni u jsaħħu l-kompetittività tal-industrija tal-UE. F'Settembru, il-Kummissjoni [talbet għall-fehmiet dwar il-prijoritajiet għal standards](#) f'oqsma bħall-cloud computing, iċ-ċibersigurtà,

is-saħħa elettronika, it-trasport intelligenti, il-bliet intelligenti u l-komunikazzjonijiet 5G. Il-5G hija l-generazzjoni li jmiss tan-netwerks ta' komunikazzjoni. Mhux biss se tkun iżjed veloċi, iżda se tkun ukoll is-sinsla tal-futur digitali tagħna u l-pedament ta' suq tal-UE ta' triljun ewro fl-[internet tal-oġġetti](#). L-internet tal-oġġetti huwa terminu li jintuża biex jiġu deskritti funzjonalitajiet u applikazzjonijiet ġodda li jvarjaw minn karozzi kollegati għal djar intelligenti. Mill-2020 'il quddiem se jkun hemm traffiku tal-internet mobbli li jkun iżjed minn 30 darba iktar minn dak li kien hemm fl-2010. Il-5G se tkun it-teknoloġija li se tkun mgħammra l-iktar biex tindirizza din ir-realtà ġdida. Fl-2015, l-UE ffirmat ftehimiet storiċi maċ-[Ċina](#) u mal-[Ġappun](#) biex jiġbdu habel wieħed flimkien fit-tellieqa globali biex jiġu żviluppati netwerks tal-5G.

L-aħjar użu tal-ekonomija tad-dejta u tal-cloud computing

Ammonti enormi ta' dejta jinholqu min-nies jew jiġu ġġenerati mill-magni. Il-[“Big data”](#) tista' tkun xprun għat-tkabbir, għall-innovazzjoni u għad-digitalizzazzjoni. F'Settembru, qabel ma ħadet passi f'dan il-qasam, il-Kummissjoni nediet [konsultazzjoni pubblika](#) biex tikseb kontribuzzjonijiet għal inizjattivi li jippromwovu l-moviment ħieles tad-dejta fl-UE u li jindirizzaw ir-restrizzjonijiet fuq l-aċċess tad-dejta u fejn tkun tinstab id-dejta. Il-konsultazzjoni tindirizza wkoll kif l-aħjar jiġu ffaċilitati ċ-ċertifikazzjoni tas-servizzi tal-cloud computing, il-bdil ta' fornituri tas-servizzi tal-cloud computing u l-ħolqien ta' “cloud ta' riċerka”. Dawn it-teknoloġiji se jkunu fil-qalba tal-industrija tal-UE tal-futur. L-istituzzjonijiet tal-UE stess impenjaw ruħhom ukoll li jużaw il-cloud computing. F'Diċembru [l-Kummissjoni għażlet għadd ta' kumpaniji](#) li fl-2016 se jipprovdu firxa ta' servizzi tat-teknoloġija tal-informatika bbażati fuq il-cloud għall-istituzzjonijiet kollha tal-UE.

“L-avvenimenti ġeopolitiċi li qed iseħħu bħalissa ġegħluna niftakru li l-Ewropa tiddependi wisq fuq l-importazzjonijiet tal-fjuwil u tal-gass. Għalhekk, irrid nirriforma u norganizza mill-ġdid il-politika tal-enerġija tal-Ewropa f’unjoni tal-enerġija Ewropea ġdida.”

Jean-Claude Juncker, il-linji gwida politiċi, il-15 ta’ Lulju 2014



Unjoni tal-enerġija b’saħħitha u b’politika dwar it-tibdil fil-klima li tħares ’il quddiem

L-UE bdiet l-2015 bl-impenn li ttiprovdi enerġija sigura u bi prezzijiet raġonevoli għaċ-ċittadini u għan-negożi tagħha, u fl-istess ħin tiġġielew kontra l-kawżi tat-tibdil fil-klima. Fi Frar nediet l-unjoni tal-enerġija biex tgħin lill-konsumaturi jiffrankaw il-flus u l-enerġija, biex tgħin lill-ambjent u biex tiżgura s-sigurtà tal-provvista tal-enerġija. F’Lulju tnedew diversi proposti relatati mal-unjoni tal-enerġija li koprew ir-reviżjoni tal-iskema tal-UE għan-negożjar tal-emissjonijiet, it-tikkettar enerġetiku aktar ċar u l-għoti ta’ offerti aħjar għall-konsumaturi. Il-Kummissjoni nediet ukoll konsultazzjoni pubblika dwar id-disinn il-ġdid tas-suq tal-elettriku.

Il-komunikazzjoni dwar il-ksib tal-mira ta’ 10 % għall-

interkonnessjoni elettrika sal-2020 fl-Istati Membri kollha giet ipprezentata mill-Kummissjoni fi Frar. Sa tmiem l-2015 kienu diġà tħabbru diversi proġetti ta’ interkonnessjoni li jikkollegaw l-Istati Baltiċi fit-Tramuntana, il-peniżola Iberika fin-Nofsinhar u Malta mal-bqija tal-UE.

F’Settembru l-Kummissjoni addottat il-pjan il-ġdid tat-teknoloġija enerġetika strategika biex jithaffu l-iżvilupp u l-użu tat-teknoloġiji b’livell baxx ta’ emissjonijiet tal-karbonju.

Ir-rapport li ppubblikat il-Kummissjoni f’Novembru dwar l-istat tal-unjoni tal-enerġija wera l-progress li sar minn meta gie addottat il-qafas strategiku għall-unjoni

tal-enerġija. Madankollu, l-implimentazzjoni tiegħu se teħtieġ li jsiru aktar sforzi u b’hekk l-2016 se tkun sena kruċjali biex titwettaq l-unjoni tal-enerġija.

Barra minn hekk, l-UE kellha rwol ċentrali fin-negożjati tal-ewwel ftehim universali u legalment vinkolanti dwar il-klima, li gie addottat minn 195 pajjiż f’Diċembru li għadda f’Parigi. Il-ftehim stabbilixxa pjan ta’ azzjoni globali biex id-dinja tkun tista’ tevita t-tibdil perikoluż fil-klima billi t-tiġin globali jinżamm sew taħt iż-2 °C. Dan il-ftehim bagħat sinjal ċar lill-investituri, lin-negożji u lil dawk li jfasslu l-politika, li t-tranżizzjoni lejn enerġija nadifa hija waħda permanenti u li l-fjuwils fossili li jniġġsu ma jistgħux jibqgħu r-riżorsi primarji.

L-Unjoni tal-enerġija: enerġija sigura, sostenibbli, kompetittiva u bi prezz raġonevoli għaċ-ċittadini kollha tal-UE

Fi Frar il-Kummissjoni adottat l-[istrategġija tagħha tal-unjoni tal-enerġija](#). Din tissejjes fuq l-[istrategġija Ewropea għas-sigurtà tal-enerġija](#) u fuq il-qafas tal-UE għall-klima u l-enerġija għall-2030. F'Ottubru tal-2014, il-Kapijiet ta' Stat jew ta' Gvern tal-UE qablu dwar il-miri li jitnaqqsu l-emissjonijiet domestiċi tal-gassijiet serra b'mill-inqas 40 % sal-2030 meta mqabbla mal-livelli tal-1990, mira obbligatorja għall-UE kollha għall-enerġija rinnovabbli ta' mill-inqas 27 % u mira tal-effiċjenza enerġetika ta' mill-inqas 27 % titjib meta mqabbla mal-projezzjonijiet. Il-mira tal-effiċjenza se tiġi rieżaminata qabel l-2020 filwaqt li se jitqies il-livell tal-UE ta' 30 %. Minhabba l-importanza fundamentali ta' suq intern tal-enerġija funzjonali u konness għalkollox, il-kapijiet tal-UE qablu wkoll li sal-2020 tinkiseb il-mira minima ta' 10 % għall-interkonnnessjonijiet tal-elettriku bejn l-Istati Membri, bil-ħsieb li sal-2030 il-mira tiżdied għal 15 %.

L-għan ewlieni tal-unjoni tal-enerġija huwa li tipprovdi lill-konsumaturi u lin-negozji tal-UE b'enerġija sigura, sostenibbli u kompetittiva. Il-konsumaturi għandu jkollhom prezzijiet raġonevoli flimkien ma' aktar kompetizzjoni u għażla biex ikunu jistgħu jiffrankaw il-flus u l-enerġija.

L-unjoni tal-enerġija għandha wkoll l-għan li tindirizza t-tibdil fil-klima bit-tranżizzjoni lejn ekonomija b'livell baxx ta' emissjonijiet tal-karbonju u li ma tagħmilx ħsara lill-klima. Fi Frar il-Kummissjoni ppubblikat [komunikazzjoni li tistabbilixxi viżjoni għal ftehim globali dwar il-klima f'Parigi](#) ppjanata għal Diċembru.

L-UE timporta 53 % tal-enerġija li tikkonsma u xi Stati Membri tagħha jiddependu biss minn fornitur wieħed għall-importazzjonijiet tagħhom tal-gass. Id-diversifikazzjoni tas-sorsi tal-enerġija u tal-fornituri hija mezz ewlieni kemm biex titjeb is-sigurtà tal-enerġija tal-UE kif ukoll biex tiġi ppreservata l-kompetittività tagħha. Sabiex tinkiseb id-diversifikazzjoni meħtieġa, l-UE qed tesplora t-triq tal-akkwist pubbliku tal-provvisti tal-fjuwil minn partijiet oħra tad-dinja, u qed tesplora teknoloġiji ġodda, tiżviluppa aktar ir-riżorsi domestiċi (fosthom il-bijomassa, kif stabbilit [fl-istrategġija tal-UE għall-foresti](#)) u ttejjeb l-infrastruttura biex taċċessa sorsi ġodda ta' provvista.

L-ostakli persistenti għall-integrazzjoni reali tas-suq, il-politiki nazzjonali mhux koordinati u n-nuqqas ta' pożizzjoni komuni fil-konfront ta' pajjiżi mhux tal-UE fixklu l-progress biex tinkiseb l-unjoni tal-enerġija.

Għalhekk, l-istrategġija tal-unjoni tal-enerġija hija bbażata fuq ħames dimensjonijiet:

- ▶ is-sigurtà tal-enerġija, is-solidarjetà u l-fiduċja;
- ▶ suq Ewropew tal-enerġija integrat għalkollox;
- ▶ effiċjenza enerġetika li tikkontribwixxi għall-moderazzjoni tad-domanda;
- ▶ id-dekarbonizzazzjoni tal-ekonomija;
- ▶ ir-riċerka, l-innovazzjoni u l-kompetittività.

Biex l-unjoni tal-enerġija tkun suċċess fl-Istati Membri kollha, jeħtieġ li fis-snin li ġejjin isiru għadd ta' inizjattivi kemm fil-livell tal-UE kif ukoll fil-livell nazzjonali.

Il-politika ta' koeżjoni tal-UE tikkontribwixxi fil-prattika għall-għanijiet tal-unjoni tal-enerġija. Bil-Fondi Strutturali u ta' Investiment Ewropej hemm disponibbli aktar minn €110 biljun. Parti minn dan l-ammont ġiet allokata biex tiffinanzja l-ekonomija b'livell baxx ta' emissjonijiet tal-karbonju fl-UE kollha, inklużi l-investimenti fl-enerġija sostenibbli u fit-trasport multimodali urban. Barra minn hekk,

hemm disponibbli appoġġ sostanzjali għall-investimenti relatati mat-trasport b'effiċjenza enerġetika u dekarbonizzat, kif ukoll xi appoġġ ieħor għall-infrastruttura tal-enerġija intelligenti fuq skala ikbar.

Wara l-adozzjoni tal-istrategija tal-unjoni tal-enerġija, fl-2015 il-Viċi President tal-Kummissjoni Maroš Šefčovič iddecieda li jżur l-Istati Membri kollha biex iwassal aktar l-ideat tal-unjoni tal-enerġija lill-Istati Membri u lill-partijiet ikkonċernati. Waqt iż-żjarat tal-unjoni tal-enerġija saru diskussjonijiet mal-gvernijiet, mal-parlamenti nazzjonali, mas-settur tal-enerġija u ma' industrijiet oħra, kif ukoll mas-sħab soċjali, mal-konsumaturi u mal-istudenti.

SETGĦA LILL-KONSUMATURI

Is-suq futur tal-elettriku se jkun ta' benefiċċju għall-konsumaturi



Ixtri prodotti effiċjenti fl-użu tal-enerġija u ffranka sa **€465** fis-sena




Igġenera l-enerġija tiegħek stess — **iffranka l-flus** fil-kontijiet tal-enerġija tiegħek. Għandek eċċess? Bigħu lill-grilja u **aġmel profitt**



Tagħrif ċar u frekwenti dwar il-kontijiet — aġġusta l-konsum tiegħek u ffranka sa **10 %** fis-sena



Qabbel offerti li faċli tifhimhom minn fornituri differenti. Aqleb minn fornitur għal ieħor u **ffranka mijiet ta' ewro** fis-sena



#EnergyUnion



Kun af id-drittijiet tiegħek

Itlob dak li huwa tiegħek
ec.europa.eu/energy-consumers



Kun moħħok jilħaqlek b'miter intelligenti — uża meta jkun l-irħas u ffranka sa **30 %** fis-sena

L-ewwel rapport fuq l-istat tal-unjoni tal-enerġija, maħruġ mill-Kummissjoni f'Novembru, ta' ħarsa ġenerali lejn il-progress li sar fid-9 xhur preċedenti, identifika oqsma ewlenin għal azzjoni fl-2016 u pprova konklużjonijiet ta' politika fil-livelli tal-Istati Membri, tal-UE u reġjonali. Ir-rapport wera li, minbarra d-dekarbonizzazzjoni (inkluż permezz tal-enerġija rinnovabbli) u s-sigurtà tal-enerġija, l-istrategija tal-unjoni tal-enerġija kienet qed tikseb riżultati fl-effiċjenza enerġetika, fis-suq intern tal-enerġija u fir-riċerka, fl-innovazzjoni u fil-kompetittività. Ir-rapport għaraf ukoll li fadal ħafna xi jsir biex l-għanijiet tal-unjoni tal-enerġija jitwettqu għalkollox.

Strument ewleni għall-implimentazzjoni tal-unjoni tal-enerġija huwa mekkaniżmu ta' governanza trasparenti u affidabbli. Ir-rapport inkluda gwida għall-Istati Membri għall-iżvilupp ta' pjanijiet nazzjonali integrati dwar il-klima u l-enerġija għal bejn l-2021 u l-2030.

It-trasformazzjoni tas-sistema tal-enerġija tal-UE

F'Lulju l-Kummissjoni pprezentat inizjattivi biex jinkiseb ftehim ġdid għall-konsumaturi tal-enerġija, biex is-suq tal-elettriku tal-UE jiġi ddisinjat mill-ġdid, biex issir reviżjoni tal-iskema tal-UE għan-negozjar tal-emissjonijiet u biex jiġi aġġornat it-tikkettar enerġetiku.

Nagħtu s-setgħa lill-konsumaturi tal-enerġija

Il-proposti tal-Kummissjoni jissejsu fuq strategija bi tliet pilastri:


- ▶ l-għoti ta' għajjnuna lill-konsumaturi biex dawn jiffrankaw il-flus u jkollhom parti attiva fis-suq b'informazzjoni aħjar u b'għażla usa' ta' azzjonijiet;
- ▶ iż-żieda tal-fiduċja u tal-protezzjoni tal-konsumaturi f'termini ta' drittijiet dwar l-enerġija kif ukoll ta' ġestjoni, protezzjoni, privatezza u sigurtà tad-dejta;
- ▶ l-iffaċilitar tar-rwol attiv tal-konsumaturi billi jintużaw għalkollox it-teknoloġiji intelligenti interoperabbli.

Id-disinn il-ġdid tas-suq tal-elettriku

Biex jinkisbu l-għanijiet tal-istrategija tal-unjoni tal-enerġija jeħtieġ li jkun hemm trasformazzjoni fundamentali tas-sistema tal-elettriku tal-UE. Il-Komunikazzjoni tal-Kummissjoni dwar [id-disinn ġdid tas-suq tal-elettriku tal-UE](#) nediet konsultazzjoni pubblika dwar kif għandu jkun id-disinn il-ġdid tas-suq tal-elettriku. Ir-riżultati tal-konsultazzjoni se jintużaw biex tissaħħaħ is-sigurtà tal-enerġija, biex

L-ISKEMA TAL-UE GĦAN-NEGOZJAR TAL-EMISSIONIJET

taħt iż-2 °C



jintlaħqu l-aspettattivi tal-konsumaturi u biex it-teknoloġija l-ġdida tkun tassew ta' benefiċċju. Dawn se jgħinu wkoll biex jidentifikaw modi kif jiġi ffaċilitat l-investment, l-aktar fl-enerġija rinnovabbli.

Skema tal-UE għan-negozjar tal-emissjonijiet xierqa għall-futur

F'Lulju l-Kummissjoni pproponiet reviżjoni tal-iskema tal-UE għan-negozjar tal-emissjonijiet għall-perjodu wara l-2020 biex tiżgura li fl-għaxar snin li ġejjin, l-iskema jkollha sehem sħiħ fit-tnaqqis tal-emissjonijiet tal-gassijiet serra. Il-proposta kienet l-ewwel pass leġislativ biex [sal-2030 jitwettaq l-impenn tal-UE li l-emissjonijiet tal-gassijiet serra jonqsu mil-lat domestiku b'mill-inqas 40 %](#). Din il-proposta bagħtet sinjal qawwi lill-komunità internazzjonali fit-tnejn għas-summit ta' Pariġi dwar il-klima.

Il-proposta tinkludi tliet elementi ewlenin: zieda fir-ritmu tat-tnaqqis tal-emissjonijiet wara l-2020; aktar regoli mmirati għall-allokazzjoni bla flus tal-kwoti għall-industrija biex tiġi salvagwardjata l-kompetittività internazzjonali; u spinta finanzjarja għall-innovazzjoni b'livell baxx ta' emissjonijiet tal-karbonju u għall-immodernizzar tas-settur tal-enerġija.

Ir-reviżjoni tat-tikketta enerġetika għal aktar ċarezza

Minn mindu ddaħħal it-tikkettar enerġetiku tal-UE għoxrin sena ilu, dan heġġeġ l-iżvilupp ta' hafna aktar prodotti effiċjenti fl-enerġija. Dan wassal biex it-tikketta enerġetika saret kumplessa wisq. Fl-2015 [il-Kummissjoni pproponiet li terġa' tiddaħħal l-iskala originali tat-tikketta għall-enerġija mill-A sal-G](#), li hija aktar sempliċi u li tintfiehew sew mill-konsumaturi.

Il-pjan tat-teknoloġija enerġetika strateġika

F'Settembru l-Kummissjoni adottat [il-pjan il-ġdid tat-teknoloġija enerġetika strateġika](#) b'baġit stmat ta' €71.5 biljun. L-għan tiegħu huwa li jtejjeb it-teknoloġiji l-ġodda b'livell baxx ta' emissjonijiet tal-karbonju u jnaqqas l-ispejjeż billi jikkoordina r-riċerka u jgħin fil-finanzjament tal-proġetti.

Bħala parti mid-dimensjoni teknoloġika tal-politika dwar il-klima u l-enerġija tal-UE, il-pjan aġġornat jipproponi 10 azzjonijiet iffukati fuq ir-riċerka u l-innovazzjoni. Dawn se jgħinu biex jgħaġġu t-trasformazzjoni tas-sistema tal-enerġija filwaqt li joħolqu aktar impjegi godda u tkabbir. Se tiġi stabbilita struttura ta' governanza aktar sempliċi u effiċjenti biex tiżdied il-koordinazzjoni bejn il-gvernijiet nazzjonali, l-industrija u l-istituzzjonijiet tar-riċerka. Se jiġi ffaċilitat aktar l-aċċess għall-finanzjament ta' riskju biex jappoġġa innovazzjonijiet godda u jiddaħħlu teknoloġiji godda fis-suq.

Suq tal-enerġija interkonness

Bħala parti mill-istrategija tal-unjoni tal-enerġija, fi Frar, il-Kummissjoni pprezentat komunikazzjoni dwar kif tista' tinkiseb [il-mira ta' 10 % għall-interkonnessjoni elettrika](#) sal-2020 fl-Istati Membri kollha. Fi ftit kliem, kull Stat Membru għandu jkollu kejbils tal-elettriku li jippermettu li mill-inqas 10 % tal-elettriku prodott mill-impjanti tal-enerġija tiegħu jiġi ttrasportat bejn il-fruntieri lejn l-Istati Membri ġirien. S'issa 22 Stat Membru diġà jinsabu fit-triq it-tajba biex jilħqu din il-mira, iżda għad hemm bżonn ta' iktar interkonnessjonijiet f'reġjuni speċifiċi.

F'Marzu l-President tal-Kummissjoni ngħaqad mal-Prim Ministri ta' Spanja u tal-Portugall u mal-President ta' Franza biex jiffirmaw id-Dikjarazzjoni ta' Madrid. Id-dikjarazzjoni twitti t-triq biex il-peniżola Iberika tkun konnessa aħjar mal-bqija tas-suq tal-enerġija tal-UE. Il-Grupp reġjonali ġdid ta' Livell Għoli għal-Lbiċ tal-Ewropa se jiżgura l-monitoraġġ regolari tal-progress tal-proġetti infrastrutturali ewlenin identifikati fid-Dikjarazzjoni ta' Madrid u se jipprovdi appoġġ adegwat biex jiffaċilita l-kost-ruzzjoni.

F'April il-Prim Ministri ta' Malta u tal-Italja inawguraw uffiċjalment l-interkonnettur elettriku li jikkollega ż-żewġ Stati Membri. B'hekk issa Malta hija konnessa mal-grilja tal-enerġija Ewropea.



(Bilqiegħda, mix-xellug għal-lemin) Jean-Claude Juncker, il-President tal-Kummissjoni Ewropea, François Hollande, il-President ta' Franza, Mariano Rajoy, il-Prim Ministru ta' Spanja, u Pedro Passos Coelho, il-Prim Ministru tal-Portugall, jiffirmaw id-Dikjarazzjoni ta' Madrid sabiex il-Peniżola Iberika tkun konnessa aħjar mal-bqija tas-suq tal-enerġija tal-UE, f'Madrid, Spanja, fl-4 ta' Marzu 2015.

F'Lulju l-Istati Membri qablu li jinvestu f'20 proġett trans-Ewropew għall-infrastruttura tal-enerġija skont [il-Faċilità Nikkollegaw l-Ewropa](#). Għall-perjodu ta' bejn l-2014 u l-2020, il-faċilità għandha baġit ta' €5.35 biljun biex tappoġġa l-infrastruttura tal-enerġija. It-tieni sejha għall-proposti giet ippubblikata f'Ġunju b'baġit indikattiv ta' €550 miljun.

Bi ħsieb li jintemm l-iżolament enerġetiku tar-reġjun tal-Baħar Baltiku, f'Ottubru gie ffirmat ftehim ta' għotja biex jinbena konnettur tal-gass bejn il-Polonja u l-Litwanja.

Taavi Rõivas, il-Prim Ministru tal-Estonja, Dalia Grybauskaitė, il-President tal-Litwanja, Laimdota Straujuma, il-Prim Ministru tal-Latvja, Ewa Kopacz, il-Prim Ministru tal-Polonja, u Jean-Claude Juncker, il-President tal-Kummissjoni Ewropea, iħabbru l-proġett tal-interkonnettur tal-gass li jikkollega l-Polonja u l-Litwanja, fi Brussell, fil-15 ta' Ottubru 2015.



F'Novembru l-Kummissjoni adottat lista ta' 195 proġett ewlieni ta' infrastruttura tal-enerġija. Dawn huma l-hekk imsejja [proġetti ta' interess komuni](#) u se jgħinu biex jintlaħqu l-għanijiet tal-UE dwar il-klima u l-enerġija. Il-proġetti jibbenefikaw minn proċedura aċċellerata ta' permess u minn kundizzjonijiet regolatorji aħjar. Hemm mnejn ikunu eliġibbli għal appoġġ finanzjarju mill-Faċilità Nikkollegaw l-Ewropa.

F'Diċembru ġew inawgurati uffiċjalment żewġ interkonnessjonijiet tal-elettriku ġodda li jikkollegaw il-Litwanja mal-Polonja u mal-Lżvezja. Il-LitPol Link tikkollega Alytus fil-Litwanja ma' Ełk fil-Polonja, filwaqt li n-NordBalt tikkollega Nybro fl-Lżvezja ma' Klaipėda fil-Litwanja. Għall-ewwel darba s-swieq tal-elettriku tal-Istati Baltiċi se jkunu konnessi man-netwerks tal-elettriku Żvedizi u Pollakki biex b'hekk l-Istati Baltiċi u l-Polonja se jkunu jistgħu jilħqu l-mira ta' 10 % għall-interkonnessjoni elettrika.

It-tibdil fil-klima u l-Ftehim ta' Pariġi

Biex jiġi indirizzat it-tibdil fil-klima, f'Diċembru 195 pajjiż adottaw l-ewwel ftehim universali u legalment vinkolanti dwar il-klima. Il-ftehim, li gie ffirmat bis-saħħa tal-isforzi tal-UE, jimpenja l-pajjiżi kollha biex jiehdu azzjoni ħalli jitnaqqsu l-emissjonijiet tal-gassijiet serra sabiex it-temperatura globali tibqa' sew taħt iż-2 °C 'il fuq mil-livelli preindustrijali, u ħalli jiġu evitati l-aktar effetti perikolużi tat-tibdil fil-klima.

L-adozzjoni ta' ftehim globali ġdid biex titħaffef it-tranzizzjoni lejn ekonomija b'livell baxx ta' emissjonijiet tal-karbonju hija l-qofol ta' snin ta' sforzi mill-komunità internazzjonali biex jintlaħaq ftehim multilaterali u universali dwar it-tibdil fil-klima.



Carole Dierckx, il-Ministru tal-Ambjent tal-Lussemburgu li kienet qiegħda tirrappreżenta l-Prezidenza tal-Kunsill tal-Unjoni Ewropea (it-tielet mix-xellug), u l-Kummissarju Miguel Arias Cañete (ir-raba' mil-lemin) imexxu lir-rappreżentanti tal-Koalizzjoni ta' Ambizzjoni Għolja fil-konferenza dwar it-tibdil fil-klima f'Parigi, Franza, fit-12 ta' Diċembru 2015.

Wara l-partecipazzjoni limitata fil-Protokoll ta' Kjoto u n-nuqqas ta' ftehim f'Copenhagen fl-2009, l-UE ħolqot koalizzjoni wiesgħa ta' pajjiżi żviluppanti u ta' pajjiżi fil-fażi tal-iżvilupp li għandhom ambizzjonijiet kbar. Bis-saħħa tal-koalizzjoni, il-konferenza ta' Parigi kienet suċċess.


Il-wegħdiet li saru mill-pajjiżi dwar it-tnaqqis tal-emissjonijiet, magħrufa bħala kontributi maħsuba determinati fil-livell nazzjonali, kienu żvilupp importanti ħafna. Dawn il-wegħdiet bdew bil-mod f'Marzu, bl-UE li kienet l-ewwel ekonomija prinċipali li pprezentat il-kontribut tagħha. L-UE impenjat ruħha għall-mira vinkolati u li tapplika għall-ekonomija kollha li sal-2030 tnaqqas l-emissjonijiet b'mill-inqas 40 % meta mqabbla mal-livelli tal-1990. Sa tmiem il-konferenza ta' Parigi, kważi l-pajjiżi kollha tad-dinja pprezentaw pjanijiet komprensivi biex inaqqsu l-emissjonijiet tagħhom. Għal ħafna minnhom din kienet l-ewwel darba li għamlu dan. Din kienet dimostrazzjoni bla preċedent ta' rieda politika, fejn l-azzjoni li għall-bidu ttiehdet biss minn xi wħud, spicċat f'azzjoni minn kulhadd.

POLITIKA AMBIZZJUŻA DWAR IL-KLIMA SAL-2030

L-emissjonijiet tal-gassijiet b'effett ta' serra jonqsu b'minn tal-inqas **40 %**



Fit-taħlita tal-enerġija jżied il-porzjon tal-enerġija li tiġġedded għal **27 %**



Tejjeb l-effiċjenza fl-użu tal-enerġija b'minn tal-inqas **27 %**




Il-gvernijiet f'Parigi qablu dwar l-elementi ewlenin li ġejjin.

- ▶ L-għan fuq terminu twil biex it-temperatura medja globali tibqa' sew taħt iż-2 °C 'il fuq mill-livelli preindustrijali u biex jitkomplew l-isforzi halli ż-żieda tiġi limitata għal 1.5 °C.
- ▶ Il-ksib tal-għan li l-emissjonijiet globali tal-gassijiet serra jilħqu l-quċċata mill-aktar fis possibbli, u li wara dan isir tnaqqis rapidu tagħhom skont l-aħjar xjenza disponibbli biex fit-tieni nofs ta' dan is-seklu jinkiseb bilanċ bejn sorsi u bjar tal-gassijiet serra.
- ▶ Ftehim biex kull 5 snin issir laqgħa li matulha jiġu stabbiliti miri aktar ambizzjużi għat-tnaqqis tal-emissjonijiet kif meħtieġ mix-xjenza.
- ▶ Ftehim biex il-membri jirrappurtaw lil xulxin u lill-pubbliku dwar kemm qed jirnexxilhom jimplimentaw il-miri tagħhom, u dan sabiex jiġu żgurati t-trasparenza u s-sorveljanza.
- ▶ Il-pajjiżi żviluppanti se jkomplu bl-għan kollettiv eżistenti tagħhom li jimmobilizzaw \$100 biljun fis-sena sal-2020 biex jappoġġaw l-azzjoni klimatika fil-pajjiżi fil-fażi li qed jiżviluppaw u jestendu dan il-għan sal-2025, meta se tiġi stabbilita mira kollettiva ġdida.

L-UE impenjata biex iżżid l-assistenza klimatika għall-pajjiżi fil-fażi tal-iżvilupp

Fl-2014 l-UE u l-Istati Membri tagħha pprovdew €14.5 biljun f'finanzjament biex jgħinu lill-pajjiżi fil-fażi tal-iżvilupp inaqqsu l-emissjonijiet tal-gassijiet serra u jaddattaw għall-konsegwenzi tat-tibdil fil-klima. Din iż-żieda sinifikanti turi d-determinazzjoni tal-UE li tikkontribwixxi b'mod proporzjonat għall-għan stabbilit fl-2009 ta' \$100 biljun għall-flussi finanzjarji annwali mill-pajjiżi żviluppanti għall-pajjiżi fil-fażi tal-iżvilupp sal-2020. Fil-perjodu ta' bejn l-2014 u l-2020, mill-inqas 20 % tal-baġit tal-UE se jintefaq fuq proġetti relatati mal-azzjoni klimatika. F'dan l-istess perjodu, medja ta' €2 biljun fis-sena ta' għotjiet pubbliċi se tappoġġa attivitajiet fil-pajjiżi fil-fażi tal-iżvilupp.



Il-finanzjament tal-UE għall-azzjoni klimatika.

Iċ-ċittadini tal-UE jappoġġaw azzjoni globali kollettiva dwar it-tibdil fil-klima

L-istħarriġ speċjali tal-Ewrobarometru dwar it-tibdil fil-klima, li ġie ppubblikat f'it granet biss qabel is-Summit ta' Parigi, wera li t-tibdil fil-klima għadu wieħed mill-elementi ewlenin ta' tħassib għall-pubbliku fl-UE, b'91 % li jqisu bħala problema serja. Aktar minn 9 minn kull 10 persuni fl-Unjoni Ewropea (93 %) jemmnu li l-ġlieda kontra t-tibdil fil-klima se tkun effettiva biss jekk il-pajjiżi kollha tad-dinja jaħdmu id f'id.



It-tibdil fil-klima — x'qed tagħmel l-UE.

“Is-suq intern tagħna huwa l-aqwa għodda li għandha l-Ewropa fi żminijiet fejn il-globalizzazzjoni qiegħda dejjem tiżdied. Għalhekk, nixtieq li l-Kummissjoni li jmiss tibni fuq is-saħħa tas-suq uniku tagħna u tisfrutta għalkollox il-potenzjal tiegħu fl-aspetti kollha tiegħu.”

Jean-Claude Juncker, il-linji gwida politiċi, il-15 ta' Lulju 2014



Suq intern aktar ġust u aktar profond b'bażi industrijali msaħħa

38

Fl-2015 il-Kummissjoni ppreżentat pjanijiet biex tibni fuq is-saħħa tas-suq uniku tal-UE u biex tisfrutta l-potenzjal tiegħu għalkollox. Is-suq uniku diġà joffri aċċess aktar faċli għal ħafna prodotti u servizzi, prezzijiet aktar baxxi, opportunitajiet kummerċjali akbar u standards ogħla ta' sikurezza u ta' ħarsien tal-ambjent.

Il-Kummissjoni qed tiżviluppa aktar is-suq uniku biex il-kumpaniji u l-industriji tal-UE jirnexxu fl-ekonomija globali. F'Ottubru nediet l-istrateġija tas-suq uniku biex tgħin fil-ħolqien ta' opportunitajiet ġodda għall-konsumaturi u għan-negozji.

Fil-ħarifa l-Kummissjoni nediet l-unjoni tas-swieq kapitali flimkien ma' pjan ta' azzjoni li jinkludi 33 miżura. Dawn se jagħmluha aktar faċli għan-negozji ż-żgħir biex jisfruttaw is-swieq kapitali u biex jiksibu l-finanzjament li jeħtieġu. Dan l-aċċess għall-fondi huwa parti essenzjali mill-istabbiltà finanzjarja tal-UE.

L-UE teħtieġ ukoll qafas għat-tassazzjoni ġusta u effiċjenti tal-profitti korporattivi. Dan jgħin biex il-piż tat-taxxa jitqassam b'mod ġust u biex jiġu promossi t-tkabbir u l-investiment sostenibbli. Il-qafas jgħin ukoll biex jiddiversifika s-sorsi ta' finanzjament u jsaħħaħ

il-kompetittività ekonomika. F'Marzu l-Kummissjoni pproponiet pakkett ta' miżuri biex tinħoloq aktar trasparenza fit-tassazzjoni korporattiva. Wara dan il-pakkett, f'Ġunju ġie propost pjan ta' azzjoni biex jinkiseb approċċ komprensiv li jiżgura tassazzjoni korporattiva ġusta u effiċjenti. Fl-istess sena, il-Kummissjoni nediet investigazzjonijiet skont ir-regoli dwar l-għajnuna mill-Istat biex tivverifika jekk kienx hemm xi kumpaniji li ġew magħżula biex jirċievu benefiċċji fuq it-taxxa minn xi Stati Membri.

L-istrategġija tas-suq uniku

[Is-suq uniku](#) jippermetti li l-merkanzija, is-servizzi, il-kapital u l-persuni jiċċaqalqu b'mod aktar liberu. Dan joffri opportunitajiet għall-professionisti u għan-negozji, kif ukoll għażla akbar u prezzijiet aktar baxxi għall-konsumaturi. Bis-suq uniku l-persuni jistgħu jivvjaġġaw, jgħixu, jaħdmu u jistudjaw kull fejn jixtiequ. Izda dawn l-opportunitajiet mhux dejjem ikunu jistgħu jseħħu minhabba li r-regoli tas-suq uniku ma jkunux magħrufa jew ma jkunux twettqu, jew sempliciment għax ikunu mhedda bi xkiel bla bżonn. [L-istrategġija tas-suq uniku](#), li giet adottata mill-Kummissjoni f'Ottubru, ipproponiet għadd ta' azzjonijiet dwar dawn in-nuqqasijiet. Dawn se jinholqu billi jiġi permess l-iżvilupp bilanċjat tal-ekonomija kollaborattiva, bl-għoti ta' għajjnuna lill-imprizi żgħira u ta' daqs medju u lin-negozji l-ġodda biex dawn jikbru, billi s-suq bla fruntieri għas-servizzi jitwettaq fil-prattika, billi jiġu indirizzati r-restrizzjonijiet fis-settur tal-bejgħ bl-imnut u billi tiġi evitata d-diskriminazzjoni tal-konsumaturi u tal-imprendituri. L-istrategġija se tippermetti wkoll li tiġi mmodernizzata s-sistema tal-istandards tal-UE, li jziedu t-trasparenza, l-effiċjenza u l-kontabilità tal-akkwist pubbliku u li jiġi kkonsolidat il-qafas tal-proprjetà intellettwali tal-UE. Dan kollu għandu joħloq benefiċċji prattiċi għall-persuni fil-ħajja tagħhom ta' kuljum.



L-istrategġija tas-suq uniku.

L-istrategġija tiffoka fuq is-swieq tas-servizzi u tal-prodotti. Din tikkomplementa l-isforzi tal-Kummissjoni biex [tixpruna l-investiment](#), ittejjeb il-kompetittività u [l-aċċess għall-finanzjament](#), tiżgura li [s-suq intern għall-enerġija](#) jaħdem sew u taħtaf l-opportunitajiet [tas-suq uniku diġitali](#).

L-integrazzjoni tas-suq uniku

[Ir-rapport tal-2015 dwar l-integrazzjoni u l-kompetittività tas-suq uniku](#) li ħarġet il-Kummissjoni f'Ottubru, ipprova analiżi dettaljata dwar il-qagħda tal-integrazzjoni u l-kompetittività ekonomika fl-UE. Minkejja li matul is-sena l-UE rat sinjali ċari ta' rkupru ekonomiku, jeħtieġ li jsiru riformi mmirati biex il-livelli tat-tkabbir ekonomiku sostenibbli jerġgħu jingiebu għal li kienu. Ir-rapport juri li l-ostakli strutturali, komportamentali u regolatorji għadhom qed ixekklu l-prestazzjoni ġenerali tas-suq uniku. Hemm ħafna x'jista' jinkiseb anki jekk biss jittejjbu l-implimentazzjoni u l-infurzar tar-regoli eżistenti, speċjalment dawk fis-swieq tas-servizzi.

L-Unjoni tas-swieq kapitali

Fl-2015 il-Kummissjoni pproponiet [unjoni tas-swieq kapitali](#) biex ittejjeb il-kapità tas-swieq finanzjarji fil-qadi tal-ekonomija reali. B'din l-inizjattiva se titnaqqas il-frammentazzjoni fis-swieq finanzjarji, se jiġu ddiversifikati s-sorsi finanzjarji, se jissaħħu l-flussi kapitali transfruntiera u se jittejjeb l-aċċess għall-finanzjament għan-negozji, l-aktar għall-imprizi żgħira u ta' daqs medju.



L-iżblukkar ta' finanzjament għat-tkabbir tal-Ewropa.

L-unjoni tas-swieq kapitali għandha l-għan li tħaddem flus in-nies biex issaħħaħ l-ekonomija tal-UE u b'hekk tkun ta' benefiċċju għall-konsumaturi tal-UE. [Il-Green Paper](#) tal-Kummissjoni dwar il-bini ta' unjoni tas-swieq kapitali giet ippubblikata fi Frar. F'Settembru sar [pjan ta' azzjoni dwar l-unjoni tas-swieq kapitali](#) bil-għan li jinkiseb progress fi tliet oqsma ewlenin ta' politika. L-ewwel qasam ta' politika jiffoka fuq it-titjib tal-aċċess għall-finanzjament għan-negozji kollha tal-UE, l-aktar għan-negozji l-godda, għall-imprizi żgħira u ta' daqs medju u għall-proġetti ta' infrastruttura. It-tieni wieħed jikkoncentra fuq iż-żieda u d-diversifikazzjoni tas-sorsi ta' finanzjament minn investituri fl-UE u minn madwar id-dinja. It-tielet qasam jipprova jtejjeb il-ħidma tas-swieq biex il-konnessjonijiet bejn l-investituri u bejn dawk li jeħtieġu finanzjament ikunu aktar effiċjenti u effettivi, kemm fl-Istati Membri kif ukoll bejn il-fruntieri.

Il-Kummissjoni għamlet ukoll [proposti dwar it-titolizzazzjoni](#) biex jilliberaw il-banek mill-kapital u b'hekk jinfethu l-bibbieb għal self ġdid. Ippreżentat [regoli ġodda dwar it-trattament ta' proġetti ta' infrastruttura](#) biex jippromwovu l-investment, nediet konsultazzjonijiet dwar [il-kapital ta' riskju, il-bonds koperti u s-servizzi finanzjarji għall-konsumatur](#), u ppubblikat sejha għal evidenza dwar [l-im-patt kumulattiv tal-leġiżlazzjoni finanzjarja](#). F'Novembru, il-Kummissjoni ressqet [proposta biex tim-modernizza r-regim dwar il-prospett](#). L-għan tagħha huwa li l-kumpaniji jsibuha aktar faċli biex jikbru għax jiġbru l-kapital fl-UE kollha filwaqt li jiżguraw il-protezzjoni effettiva tal-investitur. F'Diċembru gie maqbul approċċ ġenerali tal-Kunsill dwar il-proposti tat-titolizzazzjoni.



Il-Kummissarju Jonathan Hill (il-ħames mil-lemin fl-ewwel ringiela) jippresjedi ċ-ċerimonja tal-ftuħ tal-Borża ta' Londra, f'Londra, ir-Renju Unit, fit-2 ta' Ottubru 2015.

L-akkwist pubbliku jsir aktar trasparenti u kompetittiv

Bin-nefqa pubblika fuq il-prodotti, ix-xogħlijiet u s-servizzi li tirrappreżenta madwar 18 % tal-prodott domestiku gross tal-UE, l-akkwist pubbliku huwa ferm importanti għall-irkupru ekonomiku tal-UE. Akkwist pubbliku trasparenti u kompetittiv fis-suq uniku kollu joħloq opportunitajiet ta' negozju għall-imprizi tal-UE u jikkontribwixxi għall-ħolqien tax-xogħol.

F'Settembru l-Kummissjoni ggwidat lill-awtoritajiet nazzjonali, reġjonali u lokali dwar [ir-regoli tal-akkwist pubbliku tal-UE](#). Dawn tfaßslu b'tali mod li l-awtoritajiet ikunu jistgħu jirreaġixxu malajr fi żminijiet ta' kriżi u b'hekk meta jkun hemm bżonn, jissodisfaw il-bżonnijiet l-aktar urġenti ta' akkommodazzjoni, provvisti u għajnuna.

Il-Kummissjoni kompliet tappoġġa u tippromwovi t-tranzizzjoni għall-akkwist elettroniku u għall-fatturar elettroniku fl-Istati Membri. Dan jinkludi l-appoġġ dirett f'forma ta' għotjiet mill-Faċilità Nikkol-legaw l-Ewropa u mill-Fondi Strutturali u ta' Investiment Ewropej biex jiġu żviluppati sistemi tal-IT u biex tittejjeb l-interoperabbiltà fl-UE kollha.

Niffaċilitaw il-mobilità tal-ħaddiema

Minkejja l-fatt li aktar minn 8 miljun ċittadin tal-UE jaħdmu fi Stat Membru ieħor, mhux daqshekk faċli li wieħed isib xogħol barra minn pajjiżu u li jikseb rikonoxximent tal-kwalifiki professjonali tiegħu. Fl-2015 il-Kummissjoni ħadmet biex ittejjeb is-suq tax-xogħol tal-UE u biex ikun aktar faċli għall-professjonisti jaħdmu fi Stat Membru tal-UE barra mill-Istat Membru tad-domicilju tagħhom.

It-tlaqqiġ effettiv u f'waqtu tal-ħiliet mal-postijiet battala huwa prijorità. Dan jgħin biex il-kumpaniji u l-persuni madwar l-UE jagħmlu l-aħjar użu mill-potenzjal ekonomiku tal-mobilità tal-forza tax-xogħol transfruntiera u dik nazzjonali. [Il-portal tal-EURES](#) jgħin biex il-ħaddiema jaċċessaw faċilment bażi ta' dejta ta' postijiet battala mis-servizzi pubbliċi tal-impjieg tal-Istati Membri kollha u jqabbilhom mal-applikazzjonijiet tax-xogħol onlajn tagħhom. Matul is-sena l-Parlament u l-Kunsill approvaw il-proposta tal-Kummissjoni biex tissaħħaħ il-kooperazzjoni f'dan il-qasam.

Bis-saħħa [tal-Karta Professjonali Ewropea](#), il-professjonisti bħall-infermiera, l-ispiżjara, il-fizjoterapisti u l-aġenti tal-propjetà se jsibuha aktar faċli biex jaħdmu fi Stat Membru ieħor mill-Istat Membru tad-domicilju tagħhom. Fl-2016 il-professjonisti se jkunu jistgħu jużaw din il-karta bħala prova li għaddew minn kontrolli amministrattivi u li l-kwalifiki professjonali tagħhom ġew rikonoxxuti mill-Istat Membru ospitanti. Fl-istess ħin il-Kummissjoni se tintroduci mekkaniżmu ta' twissija biex tħares lill-persuni minn professjonisti mhux kwalifikati. Sabiex ngħaddu mill-kliem għall-fatti, f'Ġunju l-Kummissjoni adottat Regolament ta' Implimentazzjoni u ħadmet mal-Istati Membri kollha biex din il-karta tkun tista' tibda tintuża f'Jannar 2016.

[L-Att Ewropew dwar l-Aċċessibbiltà](#) li l-Kummissjoni pproponiet f'Diċembru għandu l-għan li jtejjeb is-suq uniku biex il-prodotti u s-servizzi ewlenin ikunu aktar aċċessibbli u jikkontribwixxi għall-partecipazzjoni soċjoekonomika tal-persuni b'diżabbiltà. Ir-rekwiżiti ta' aċċessibbiltà fl-UE kollha jkunu ta' benefiċċju kemm għal dawk il-madwar 80 miljun ċittadin tal-UE li għandhom diżabbiltà kif ukoll għall-kumpaniji li jridu jaħdmu b'mod transfruntier. B'hekk ikun hawn għażla akbar ta' prodotti u servizzi aċċessibbli bi prezzijiet aktar kompetittivi.

Il-protezzjoni tal-proprietà intellettuali

Fl-iżvilupp ta' ekonomiji bbażati fuq l-għarfien, il-protezzjoni tal-proprietà intellettuali mhux biss hija importanti għall-promozzjoni tal-innovazzjoni u l-kreattività iżda wkoll għall-espansjoni tal-impjieg u tal-kompetittività. L-UE għamlet progress fi tliet oqsma importanti fl-2015 — il-privattiva unitarja, ir-riforma tal-marki kummerċjali u l-protezzjoni tas-sigrieti kummerċjali.

[Il-privattiva unitarja](#) se tkun importanti l-aktar għan-negozji l-ġodda innovattivi u għall-imprizi żgħar u ta' daqs medju tal-UE li għandhom l-għan li jaħdmu bejn il-fruntieri. Din se tidhol fis-seħħ hekk kif tiġi ratifikata mill-Istati Membri meħtieġa. L-għan tal-privattiva unitarja huwa li fl-UE kollha jkun hemm protezzjoni tal-privattivi li tkun sempliċi u bi prezzijiet raġonevoli. Il-privattiva unitarja se tintroduci proċedura waħda ta' registrazzjoni tal-privattivi għall-Istati Membri partecipanti kollha u se tnaqqas l-ispejjeż tal-protezzjoni tal-privattivi fl-UE meta mqabbel mal-Ġappun, mal-Istati Uniti u ma' pajjiżi oħra.

Ir-registrazzjoni tal-marki kummerċjali hija essenzjali biex marka tinbena u tiġi protetta. Matul is-sena l-Parlament u l-Kunsill adottaw [il-pakkett ta' riforma tal-marki kummerċjali](#) tal-Kummissjoni biex is-sistemi ta' registrazzjoni tal-marki kummerċjali fl-UE kollha jkunu aktar aċċessibbli u effiċjenti għan-negozji. Ir-riforma se ttejjeb ukoll il-kundizzjonijiet għan-negozji innovattivi u se ttiprovdi aktar protezzjoni effettiva tal-marki kummerċjali kontra l-falsifikazzjoni. Il-pakkett jikkonsisti f'[Regolament](#) li jidhrol fis-seħh f'Marzu 2016 u f'[Direttiva](#) li tibda tapplika minn Jannar 2016.

Kull ma jmur il-kumpaniji tal-UE qegħdin ikunu esposti aktar għall-miżapproprijazzjoni ta' [sigrieti kummerċjali](#). F'Novembru 2013, il-Kummissjoni pproponiet sett ta' regoli komuni biex jiffacilitaw l-aċċess għall-azzjoni ċivili fl-UE kollha f'każ li jkun hemm miżapproprijazzjoni ta' sigriet kummerċjali. Il-Parlament, il-Kunsill u l-Kummissjoni laħqu ftehim preliminari dwar il-proposta f'Diċembru 2015. Ladarba l-proposta ssir liġi, l-UE se tkun post aħjar milli diġà hi biex fiha l-kumpaniji jkunu innovattivi u jagħmlu n-negozju. Ir-regoli l-ġodda se jkunu importanti biex jippromwovu l-kompetizzjoni, itejbu l-kundizzjonijiet għall-kumpaniji biex jinvestu fir-riċerka u l-innovazzjoni u jheggu l-kondiviżjoni tal-għarfien mal-UE kollha.

Kompetizzjoni aktar ġusta

L-infurzar tal-kompetizzjoni huwa waħda mill-għodod ewlenin li jgħinu biex is-suq uniku jaħdem sew. Il-fatt li tiġi żgurata l-kompetizzjoni ġusta huwa ta' benefiċċju kemm għaċ-ċittadini kif ukoll għan-negozji peress li jevita li l-kumpaniji jabbużaw mill-pożizzjonijiet dominanti tagħhom. Il-kompetizzjoni ġusta tneħħilhom il-ħajra li jidhlu f'akkordji, inkluż akkordji fuq il-prezzijiet, u timponi sanzjonijiet fuqhom jekk jagħmlu dan. Tgħin biex tipprevjeni kull eżitu antikompetittiv possibbli ta' fużjonijiet ta' kumpaniji u tiżgura li l-għajjnuna pubblika mogħtija lill-kumpaniji ma tfixkilx is-suq bla bżonn.

L-akkordji jħarsu lill-partecipanti mill-kompetizzjoni u b'hekk jippermettulhom li jgħollu l-prezzijiet. Dawn inehħu l-pressjoni minn fuq il-kumpaniji involuti biex itejbu l-prodotti, jew biex isibu mezzi aktar effiċjenti kif jipproduċuhom. B'riżultat ta' dan il-klijenti jkollhom jerfgħu l-piż, billi jħallsu prezzijiet ogħla għal għażla limitata u ta' kwalità baxxa. Dan għandu effett negattiv fuq il-kompetittività tal-ekonomija kollha.

Il-kompetittività u l-innovazzjoni trawmu fl-2015 bil-monitoraġġ mill-qrib tal-għajjnuna mill-Istat, l-aktar biex jiġi evitat li l-fondi pubbliċi jingħataw lil kumpaniji f'diffikultà filwaqt li fl-istess ħin jinholqu kundizzjonijiet ekwi li jiffacilitaw l-iżvilupp ta' aktar kumpaniji innovattivi. Matul is-sena ġie rkuprat total ta' €6.1 miljun f'għajjnuna illegali mill-Istat.

L-infurzar tal-għajjnuna mill-Istat iffoka wkoll fuq il-prijoritajiet tas-suq uniku, fosthom is-settur tal-enerġija u s-settur diġitali u finanzjarju.

L-istrategija tal-avjazzjoni

Il-Kummissjoni ħadmet biex iżżid il-kompetittività tas-settur tal-avjazzjoni tal-UE filwaqt li żammet l-istandards għoljin tas-sikurezza, tas-sigurtà u tal-ambjent u kattet l-innovazzjoni. Din irrakkomandat l-aktar in-negozjati ta' ftehimiet internazzjonali ġodda biex toffri liċ-ċittadini aktar rotot bi prezzijiet aħjar u biex tohloq opportunitajiet ta' negozju għall-kumpaniji tal-UE. [L-istrategija tal-avjazzjoni tal-UE](#) li l-Kummissjoni ħabbret f'Diċembru tidentifika l-innovazzjoni u t-teknoloġiji diġitali meħtieġa biex jimmaniġġjaw b'mod aktar effiċjenti r-rotot tal-ajru tagħna u biex jiżviluppaw il-potenzjal sħiħ tas-suq tal-vetturi tal-ajru mingħajr bdot abbord.



Il-Kummissarju Violeta Bulc iżżur l-aġruport ta' Zaventem, il-Belġju, fit-2 ta' Lulju 2015.

It-tassazzjoni

L-UE teħtieġ qafas għat-tassazzjoni ġusta u effiċjenti tal-profitti tal-kumpaniji biex iqassam il-piż tat-taxxa b'mod ġust, jippromwovi t-tkabbir u l-investiment sostenibbli, jiddiversifika s-sorsi ta' finanzjament tal-ekonomija u jsaħħaħ il-kompetittività ekonomika. It-tassazzjoni korporattiva hija element essenzjali ta' sistema fiskali effiċjenti u ġusta.

L-ISTATI MEMBRI JIĦILFU BILJUNI FI D'FUL



Is-sors: Il-Kummissjoni Ewropea.

It-trasparenza u l-ġlieda kontra l-evitar tat-taxxa

Fi Frar il-Parlament stabbilixxa Kumitat speċjali dwar id-deċiżjonijiet fil-qasam tat-taxxa u miżuri oħra ta' natura jew ta' effett simili, u r-rapport tiegħu gie adottat [mill-Plenarja tal-Parlament fl-25 ta' Novembru](#). F'Diċembru l-Parlament iddeċieda li jestendi l-mandat tal-Kumitat b'sitt xhur biex jin-dirizza l-kwistjonijiet mhux solvuti identifikati fir-[rapport](#) tiegħu.



Il-Kummissarju Margrethe Vestager (lemin) tipparteċipa fi skambju ta' fehmiet ma' Roberto Gualtieri, il-President tal-Kumitat għall-Affarijiet Ekonomiċi u Monetarji tal-Parlament Ewropew (xellug), u Alain Lamassoure, il-President tal-Kumitat Speċjali dwar id-Deciżjonijiet fil-Qasam tat-Taxxa u Miżuri Oħra ta' Natura jew Effett Simili (fin-nofs), fi Brussell, fis-17 ta' Settembru 2015.

F'Marzu l-Kummissjoni pproponiet pakkett ta' miżuri biex tinħoloq aktar trasparenza dwar it-tassazzjoni korporattiva fl-UE. F'Ġunju ppreżentat pjan ta' azzjoni biex jinkiseb approċċ aktar komprensiv li jiżgura li t-tassazzjoni korporattiva tkun ġusta u effiċjenti.

Minkejja li huwa d-dmir tal-Istati Membri li jistabbilixxu l-livell tat-taxxi korporattivi fit-territorju tagħhom, il-Kummissjoni nediet investigazzjonijiet skont ir-regoli dwar l-għajnuna mill-Istat biex tivverifika jekk kienx hemm xi kumpaniji li ġew magħżula biex jircievu benefiċċji fuq it-taxxa minn xi Stati Membri.

F'Ottubru l-Kummissjoni kkonkludiet li l-Lussemburgu u n-Netherlands taw, rispettivament, [benefiċċji fuq it-taxxa selettivi u illegali lil Fiat u lil Starbucks](#). Din ordnat liż-żewġ Stati Membri biex jirkupraw it-taxxa mhux imħallsa. Ġie stmat li l-ammonti li kellhom jiġu rkuprati minn kull kumpanija kienu bejn €20 miljun u €30 miljun.

Il-Kummissjoni bdiet ukoll investigazzjonijiet dwar l-għajnuna mill-Istat fid-deciżjonijiet tat-taxxa li jikkoncernaw lil [Apple fl-Irlanda](#) u lil [Amazon u McDonald's](#) fil-Lussemburgu. Investigat ukoll is-sistema Belġjana tad-deciżjonijiet dwar il-profit eċċessiv. Estendiet l-investigazzjoni ddettaljata tal-iske-ma tat-taxxa korporattiva ta' Ġibiltà sabiex tkompli l-hidma tagħha biex tivverifika jekk il-prattika tad-deciżjonijiet tat-taxxa ta' Ġibiltà hijiex qed tikser ir-regoli dwar l-għajnuna mill-Istat tal-UE.

F'Diċembru, bħala parti mill-pakkett li pproponiet il-Kummissjoni, il-Kunsill adotta Direttiva li għandha l-għan li ttejjeb it-trasparenza tad-deciżjonijiet tat-taxxa mogħtija mill-Istati Membri. Id-Direttiva se teħtieġ li l-Istati Membri jiskambjaw informazzjoni b'mod awtomatiku dwar deciżjonijiet anticipati transfruntiera tat-taxxa kif ukoll dwar arrangamenti anticipati ta' pprezzar. Meta jkun xieraq, l-Istati Membri se jkunu jistgħu jitolbu aktar informazzjoni.

“Tul il-ħames snin li ġejjin, irrid inkompli bir-riforma tal-unjoni ekonomika u monetarja sabiex inħarsu l-istabbiltà tal-munita unika tagħna u sabiex intejbu l-konvergenza bejn il-politiki ekonomiċi, fiskali u tas-suq tax-xogħol bejn l-Istati Membri li jikkondividu l-munita unika.”

Jean-Claude Juncker, il-linji gwida politiċi, il-15 ta' Lulju 2014



Unjoni ekonomika u monetarja aktar fil-fond u aktar ġusta

Fl-1 ta' Jannar 2015 iż-żona tal-ewro laqgħet lil-Litwanja bħala d-19-il membru tagħha.

Matul is-sena l-UE kompliet tagħti prijorità lit-tlestija tal-unjoni ekonomika u monetarja. B'dan il-mod qed timmira li toħloq ħajja aħjar u aktar ġusta għaċ-ċittadini kollha u li ttejjji għall-isfidi globali tal-ġejjieni. Il-prosperità futura tal-UE tiddependi fuq jekk l-ewro jilħaqx il-potenzjal tiegħu fil-ħolqien tal-impjigi, tat-tkabbir, tal-ġustizzja soċjali u tal-istabbiltà finanzjarja. Madankollu, l-ewro huwa proġett politiku, li jeħtieġ is-supervizjoni politika u r-responsabbiltà demokratika. Il-Parlament kellu rwol ewlieni biex

jijżgura dik ir-responsabbiltà fl-2015.

L-UE għamlet progress fil-bini tal-arkitettura solida li iż-żona tal-ewro, it-tieni l-akbar ekonomija fid-dinja, teħtieġ. Minkejja l-progress li sar f'dawn l-aħħar snin, għad hemm divergenza kbira fiż-żona tal-ewro, u l-kriżi riċenti tefgħet iktar dawl fuq in-nuqqasijiet eżistenti: hemm 18-il miljun persuna qiegħda fiż-żona tal-ewro u ħafna nies huma esposti għar-riskju tal-esklużjoni soċjali.

Ir-rapport tal-ħames presidenti dwar kif se titlesta l-unjoni ekonomika u monetarja tnieda f'Ġunju. Ir-rapport kien ir-riżultat tar-riflessjonijiet kongunti tal-Presidenti tal-Kummissjoni Ewropea, tal-

Kunsill Ewropew, tal-Grupp tal-Euro, tal-Bank Ċentrali Ewropew u tal-Parlament Ewropew. Fuq medda qasira ta' żmien dan ir-rapport jipproponi l-użu tal-istrumenti eżistenti u tat-trattati attwali biex tingħata spinta lill-kompetittività u lill-konvergenza strutturali, biex ikun hemm politiki fiskali responsabbli fil-livell nazzjonali u fil-livelli taż-żona tal-ewro u biex titlesta l-unjoni finanzjarja. Fuq medda itwal ta' żmien, il-proċess tal-konvergenza għandu jorbot aktar, pereżempju permezz ta' punti ta' riferiment għall-konvergenza u permezz ta' teżor taż-żona tal-ewro. F'Ottubru l-Kummissjoni adottat l-ewwel pakkett ta' miżuri biex tibda l-implimentazzjoni tal-pjan.

L-iżvilupp tal-unjoni ekonomika u monetarja

Bl-adozzjoni tal-ewro mil-Litwanja f'Jannar 2015 l-ewro llum il-ġurnata huwa kondiviż minn 19-il Stat Membru u aktar minn 330 miljun ċittadin. L-ewro pprova lill-membri tiegħu bl-istabbiltà tal-prezzijiet u ħarishom mill-volatilità esterna. Huwa t-tieni l-aktar munita importanti fid-dinja, li jirrappreżenta kważi kwart tar-riżervi globali tal-kambju. Kważi 60 pajjiż u territorju madwar id-dinja jorbtu l-munita tagħhom direttament jew indirettament miegħu.



Valdis Dombrovskis, il-Viċi President tal-Kummissjoni u Algirdas Butkevičius, il-Prim Ministru tal-Litwanja, ifakkru d-dhul tal-Litwanja fiż-żona tal-ewro, f'Vilnius, il-Litwanja, fl-14 ta' Jannar 2015.

Wara li faqqgħet il-kriżi ekonomika u finanzjarja, l-UE ħadet miżuri bla preċedent biex ittejjeb il-qafas tal-governanza ekonomika tal-unjoni ekonomika u monetarja. Saħħet il-Patt ta' Stabbiltà u Tkabbir u adottat mekkaniżmi ġodda biex tevita l-iżbilanċi ekonomiċi u tikkoordina aħjar il-politiki ekonomiċi. Madankollu, dawn il-miżuri ta' emerġenza jeħtieġ jiġu kkonsolidati u kkompletati b'tali mod li jżidu kemm jista' jkun ir-reżiljenza tal-unjoni ekonomika u monetarja għal kwalunkwe kriżi li tista' titfaċċa fil-ġejjieni.

L-EWRO HUWA AKTAR MINN SEMPLIĊEMENT MUNITA

Proġett ekonomiku u politiku


Iż-żona tal-ewro

19-il Stat Membru

330+ miljun ċittadin

€ It-tieni l-aktar munita importanti fid-dinja

1/4 tar-riżervi globali tal-kambju





Mario Draghi, il-President tal-Bank Ċentrali Ewropew, jiżvela l-karta tal-flus il-ġdida ta' €20, fi Frankfurt, il-Ġermanja, fl-24 ta' Frar 2015.

Issa hemm divergenza kbira fiż-żona tal-ewro. F'xi Stati Membri, il-qgħad huwa baxx daqs qatt qabel, filwaqt li f'oħrajn huwa f'livelli ogħla minn qatt qabel. F'xi Stati Membri l-politika fiskali tista' tintuża b'mod kontraċikliku, filwaqt li f'oħrajn l-ispazju fiskali se jieħu snin ta' konsolidazzjoni biex jirkupra. L-UE qed taħdem biex tikkoreġi din il-fragilità.

Bħala President tal-Kummissjoni, fid-diskors tiegħu quddiem il-Parlament f'Diċembru, Juncker enfasizza li l-ewro huwa proġett politiku li jirrikjedi kemm responsabbiltà politika kif ukoll obbligu ta' rendikont politiku. Enfasizza li l-Parlament Ewropew mhuwiex biss il-parlament tal-Unjoni Ewropea iżda wkoll il-parlament tal-ewro. Matul l-2015 il-Parlament kien involut mill-qrib fit-tiżiż tal-unjoni ekonomika u monetarja. Il-President tal-Parlament Ewropew, Martin Schulz, kellu rwol ewlieni fit-tnejn tar-rapport tal-ħames presidenti. Il-Viċi President tal-Kummissjoni, Valdis Dombrovskis, kellu diskussjonijiet mal-Parlament waqt it-tnejn tal-istħarriġ annwali dwar it-tkabbir. U l-President Juncker deher bosta drabi quddiem il-Parlament fl-2015 biex jiddiskuti l-progress li sar fil-prijoritajiet ewlenin f'dan il-qasam.

Il-Kummissarju Pierre Moscovici jagħti diskors f'konferenza dwar "It-Tfassil ta' Pjan għal Politika Ekonomika Aħjar fl-UE", fi Brussell, fl-4 ta' Ġunju 2015.



Ir-rapport tal-ħames presidenti

F'Ġunju l-ħames presidenti nedew ir-rapport tagħhom dwar kif għandha tigi approfondita l-unjoni ekonomika u monetarja minn Lulju 2015 u kif għandha titlesta qabel l-2025. Il-ħames Presidenti huma l-President tal-Parlament Ewropew, Martin Schulz; il-President tal-Kunsill Ewropew, Donald Tusk; il-President tal-Kummissjoni Ewropea, Jean-Claude Juncker; il-President tal-Bank Ċentrali Ewropew, Mario Draghi; u l-President tal-Grupp tal-Euro, Jeroen Dijsselbloem. Dawn ippreżentaw xi miżuri biex jiġu implimentati fi tliet stadji.

Fl-ewwel istadju, l-istituzzjonijiet tal-UE u l-Istati Membri taż-żona tal-ewro għandhom jibnu fuq l-istrumenti eżistenti u jagħmlu l-aħjar użu mit-Trattati eżistenti. Dan ifisser it-tiżiż tal-kompetittività u tal-konvergenza strutturali, it-tlestija tal-unjoni finanzjarja, il-kisba u ż-żamma ta' politiki fiskali responsabbli fil-livell nazzjonali u fil-livelli taż-żona tal-ewro u t-tiżiż tar-responsabbiltà demokratika.

IL-VIŻJONI GĦALL-FUTUR TAL-UNJONI EKONOMIKA U MONETARJA SSIR REALTÀ

L-ewwel stadju

“L-approfondiment permezz tal-azzjoni”
(mill-1 ta’ Lulju 2015
sat-30 ta’ Ġunju 2017)
billi jintużaw l-istrumenti
u t-trattati eżistenti

- Spinta ġdida għall-konverġenza, għall-impjiegi u għat-tkabbir
- Unjoni finanzjarja kompluta
- Politiki fiskali responsabbli
- Responsabbiltà demokratika mtejbja (il-Parlament Ewropew u l-parlamenti nazzjonali)

It-tieni stadju

“It-tlestija tal-arkitettura tal-unjoni ekonomika u monetarja”
(ir-rebbiegħa tal-2017:
il-White Paper tal-Kummissjoni)

- Proċess ta’ konverġenza iktar vinkolanti
- Funzjoni ta’ stabbilizzazzjoni taż-żona tal-ewro
- Qafas integrat fil-ligi tal-UE
- Teżor taż-żona tal-ewro

L-istadju finali

(sal-2025)

- Unjoni ekonomika u monetarja profonda u ġenwina

Is-sors: Il-Kummissjoni Ewropea.

Fit-tieni stadju għandu jsir qbil dwar miżuri aktar ambizzjużi biex titlesta l-arkitettura ekonomika u istituzzjonali tal-unjoni ekonomika u monetarja. F’dan l-istadju l-proċess ta’ konverġenza jkun aktar vinkolanti permezz ta’ sett ta’ parametri maqbula b’mod komuni li jistgħu jingħataw natura legali. Sabiex ikun jista’ jipparteċipa f’mekkaniżmu ta’ ammortizzament f’dan it-tieni stadju, kull Stat Membru taż-żona tal-ewro jkollu jagħmel progress kbir biex jilhaq dawn l-istandards u, ladarba jilhaqhom, biex ikompli jaderixxi magħhom.

L-aħħar tat-tieni stadju, u ladarba l-passi kollha jkunu ġew implimentati, l-unjoni ekonomika u monetarja għandha tipprovdi l-istabbiltà u l-prosperità liċ-ċittadini kollha fiż-żona tal-ewro.

Ir-rapport irrikonoxxa l-importanza li jiġi żgurat li kull ċittadin ikollu aċċess għal edukazzjoni xierqa u għal sistema ta’ protezzjoni soċjali effikaci, inkluż “pjattaforma ta’ protezzjoni soċjali”. Filwaqt li m’hemm l-ebda mudell wieħed għal kulhadd, l-isfidi tal-Istati Membri ta’ spiss ikunu simili għal xulxin. Fost l-oħrajn hemm il-bżonn li aktar nies ta’ kull età jsibu xogħol, il-bżonn li jinstab l-aħjar bilanċ bejn il-kuntratti tax-xogħol flessibbli u dawk siguri, il-bżonn li t-taxxi ma jibqgħux jiġu imposti fuq ix-xogħol, il-bżonn li jingħata appoġġ imfassal apposta lill-persuni qiegħda biex jerggħu jidhlu fis-suq tax-xogħol u l-bżonn li l-edukazzjoni u t-tagħlim tul il-ħajja jitjiebu. Biex ikun żgurat is-suċċess fit-tul tal-unjoni ekonomika u monetarja, tinthieg integrazzjoni aktar profonda tas-swieq nazzjonali tax-xogħol. Din l-integrazzjoni tfisser li l-mobilità ġeografika u professjonali għandha ssir eħfef, inkluż permezz ta’ rikonoxximent aħjar tal-kwalifiki, li għandu jkun hemm aċċess aħjar għall-impjiegi fis-settur pubbliku għal dawk li mhumiex ċittadini u li għandha ssir koordinazzjoni aħjar tas-sistemi tas-sigurtà soċjali.

Ir-rapport irrakkomanda wkoll l-istabbiliment ta’ sistema għall-UE kollha ta’ awtoritajiet tal-kompetittività indipendenti biex jgħinu fil-koordinazzjoni tal-politiki ekonomiċi u tal-kompetittività. Fil-

waqt li l-governanza taż-żona tal-ewro hija stabbilita tajjeb għall-koordinazzjoni u għas-sorveljanza tal-politiki fiskali, jeħtieġ li tittejjeb fil-qasam usa' tal-kompetittività. Is-semestru Ewropew u l-proċedura tal-iżbilanċi makroekonomiċi huma l-ewwel passi lejn il-korrezzjoni ta' dan in-nuqqas. L-Istati Membri kollha jeħtieġu, madankollu, li jtejbju l-kompetittività tagħhom bħala parti mill-istess momentum. Kull Stat Membru taż-żona tal-ewro għandu joħloq korpi nazzjonali responsabbli mill-ittraċċar tal-prestazzjoni u l-politiki tal-kompetittività. Dan jgħin biex jevita d-diverġenza ekonomika u jżid is-sjieda tar-riformi neċessarji fil-livell nazzjonali. Dawn l-awtoritajiet tal-kompetittività għandhom ikunu indipendenti, b'mandat biex jevalwaw jekk il-pagi humiex qed jevolvu f'konformità mal-produktività. Għandhom iqabblu l-iżviluppi fi Stati Membri oħrajn taż-żona tal-ewro u fl-imsieħba kummerċjali komparabbli ewlenin. Barra minn hekk, jistgħu jiġu inkarigati li jivvalutaw il-progress tar-riformi biex tittejjeb il-kompetittività b'mod aktar ġenerali.

F'Ottubru l-Kummissjoni adottat l-ewwel pakkett ta' miżuri biex ir-rakkomandazzjonijiet tar-rapport jibdew jiġu implimentati. Il-pakkett kien jinvolvi approċċ rivedut għas-semestru Ewropew li jinkludi djalogu demokratiku msaħħaħ u aktar titjib fil-governanza ekonomika. Ippropona wkoll l-introduzzjoni ta' bordijiet nazzjonali tal-kompetittività u bord fiskali Ewropew ta' konsulenza. Għe propost ukoll li jkun hemm rappreżentazzjoni aktar unifikata taż-żona tal-ewro fl-istituzzjonijiet finanzjarji internazzjonali, b'mod partikolari fil-Fond Monetarju Internazzjonali. Il-pakkett speċifika l-passi li jinħtieġu biex tiġi kkompletata l-unjoni bankarja. Dawn jinkludu Skema Ewropea ta' Garanzija tal-Assigurazzjoni tad-Depożiti u miżuri biex ikompli jitnaqqas ir-riskju fis-sistema bankarja.

Id-Ċentru Ewropew tal-Istrateġija Politika jagħti pariri politiċi professjonali u mmirati lill-President tal-Kummissjoni u lill-Kulleġġ tal-Kummissarji. Dan ippubblika serje ta' [noti strateġiċi](#) matul l-2015. Tlieta min-noti pprezentaw proposti għall-implimentazzjoni tar-rapport tal-ħames presidenti.

Unjoni bankarja

Sar progress sinifikanti fl-implimentazzjoni tal-[unjoni bankarja](#). Din hija waħda mill-oqsma ewlenin li l-UE teħtieġ biex tapprofondixxi l-unjoni ekonomika u monetarja. Il-Bank Ċentrali Ewropew assuma r-rwol tiegħu bħala s-superviżur bankarju għall-unjoni bankarja. Il-Mekkaniżmu Superviżorju Uniku, li jinsab fil-Bank, kellu l-ewwel sena sħiħa tiegħu ta' ħidma fl-2015. Permezz ta' rieżami superviżorju u proċess ta' evalwazzjoni, il-123 bank taħt superviżjoni ċentrali rċewew pariri dwar l-istrutturi tal-kapital u tal-governanza tagħhom. Barra minn hekk, ġew armonizzati għadd ta' prattiki u politiki superviżorji.

F'Novembru l-Kummissjoni pproponiet [skema Ewropea ta' assicurazzjoni tad-depożiti](#) għad-depożiti bankarji u stipulat aktar miżuri biex jitnaqqas r-riskji li baqa' fis-settur bankarju. Dawn il-miżuri kienu ġew stipulati fir-rapport tal-ħames presidenti. L-unjoni bankarja għet stabbilita sabiex issaħħaħ il-fiduċja fil-banek li qed jieħdu sehem. L-iskema Ewropea ta' assicurazzjoni tad-depożiti se ssaħħaħ l-unjoni bankarja, se jżid il-protezzjoni tad-depożitanti, se ssaħħaħ l-istabbiltà finanzjarja u se tkompli tnaqqas ir-rabta bejn il-banek u s-sovrani tagħhom. Il-proposta għall-iskema tibni fuq skemi nazzjonali ta' garanzija tad-depożiti, u tkun aċċessibbli biss bil-kundizzjoni li r-regoli miftiehma jkunu ġew implimentati.

L-iskema se tiżviluppa maż-żmien, fi tliet stadji. Fl-ewwel fażi din tkun tikkonsisti mir-riassigurazzjoni tal-iskemi nazzjonali ta' garanzija tad-depożiti. Wara tliet snin issir skema ta' koassigurazzjoni, fejn il-kontribut tal-iskema Ewropea ta' assicurazzjoni tad-depożiti jiżdied progressivament maż-żmien. L-aħħar stadju jkun jikkonsisti fi skema Ewropea sħiħa ta' assicurazzjoni tad-depożiti li hija prevista fl-2024.

Id-depożitaturi individwali ser ikomplu jgawdu mill-istess livell ta' protezzjoni (€100,000). L-iskema Ewropea ta' assicurazzjoni tad-depożiti tkun mandatarja għall-Istati Membri fiż-żona tal-ewro li l-banek tagħhom ikunu koperti mill-Mekkaniżmu Superviżorju Uniku. Tkun miftuħa wkoll għal Stati Membri oħrajn li jridu jingħaqdu mal-unjoni bankarja.

F'Diċembru ġie ratifikat ftehim intergovernattiv dwar il-Mekkaniżmu Uniku ta' Riżoluzzjoni minn numru biżżejjed ta' Stati Membri. B'riżultat ta' dan, il-Bord Uniku ta' Riżoluzzjoni sar kompletament operattiv

minn Jannar 2016. Il-bord twaqqaf fl-2015 biex jgħin lill-banek f'diffikultà fiż-żona tal-ewro. Il-ftehim fisser ukoll li l-Fond Uniku ta' Riżoluzzjoni se jibda jimtela mill-fondi nazzjonali ta' riżoluzzjoni fiż-żona tal-ewro.

TLESTIJA TAL-UNJONI BANKARJA



Is-sors: Il-Kummissjoni Ewropea.

► Ġabra unika tar-regoli

Regoli ġodda sabiex il-banek ikunu kapitalizzati aħjar u r-riskji jkunu kkontrollati aħjar

► Superviżjoni unika

Il-Bank Ċentrali Ewropew iwettaq superviżjoni ta' bejn wiehied u ieħor 130 bank importanti; is-superviżuri nazzjonali jaħdmu mill-qrib flimkien f'sistema integrata

► Riżoluzzjoni unika

Jekk kull mezz ieħor ifalli, bħala l-aħħar rimedju, il-Bord Uniku ta' Riżoluzzjoni jista' jiddeciedi li jwettaq riżoluzzjoni bankarja għal bank li jkun qed ifalli, bl-appoġġ ta' fond li l-banek infushom jifinanzjaw (mhux iktar mingħand min iħallas it-taxxi)

► Skema Ewropea ta' assigurazzjoni tad-depożiti

Regoli ġodda sabiex it-tfaddil taċ-ċittadini fil-banek ikun garantit

Regolamentazzjoni prudenzjali tas-swieq u tal-istituzzjonijiet finanzjarji

Il-Kummissjoni kompliet timmonitorja u tanalizza l-iżviluppi fis-settur finanzjarju fl-Istati Membri, fl-UE u madwar id-dinja sabiex tidentifika s-sorsi potenzjali ta' riskju sistemiku u tirrakkomanda azzjonijiet ta' mitigazzjoni.

Saru sforzi kbar biex jissahħu l-istituzzjonijiet finanzjarji fl-UE f'dawn l-aħħar snin. Ġew implimentati oqfsa regolatorji u superviżorji ġodda. L-istituzzjonijiet finanzjarji nfushom ukoll ħadmu ħafna biex tiżdied ir-reżiljenza tagħhom sabiex jikkonformaw mal-istandards regolatorji l-ġodda u jissodisfaw l-aspettattivi tas-suq.



Unjoni bankarja iktar b'saħħitha.

Swieq finanzjarji

Ir-regoli li jirregolaw il-kummerċ fl-istrumenti finanzjarji ġew imsaħħa, kif ġew imsaħħa wkoll daww dwar is-sanzjonijiet kontra l-abbuż tas-suq. Il-protezzjoni tal-investituri fil-fondi ta' investiment kollettiv u tax-xerrejja tal-assigurazzjoni, issaħħet. Is-swieq tal-finanzjament tat-titoli saru aktar trasparenti u sar progress fl-obbligi tal-UE tal-G20 dwar il-kumpens tad-derivattivi.

Kontroll tal-Għajnuna mill-Istat u l-iżgurar tal-kompetizzjoni ġusta

Il-kontroll tal-Għajnuna mill-Istat għandu rwol importanti fl-iżgurar ta' kundizzjonijiet ekwi fl-unjoni bankarja. Mill-bidu tal-kriżi 'l hawn, 112-il bank fl-UE, li jirrappreżentaw madwar 30 % mill-assi tas-sistema bankarja tal-UE, irċewew għajnuna mill-Istat. L-Istati Membri appoġġaw il-banek b'in-jezzjoni ta' €671 biljun ta' kapital (5 % tal-prodott domestiku gross tal-UE) u bl-għoti ta' €1,288 biljun, jew 10 % tal-prodott domestiku gross, b'garanziji u sistemi oħra ta' appoġġ tal-likwidità. Il-biċċa l-kbira tal-banek li rċewew l-għajnuna waqt il-kriżi reġgħu rkupraw wara l-implimentazzjoni ta' parti konsiderevoli mill-pjanijiet ta' ristrutturar tagħhom. L-għajnuna nġhatat biex tiżgura t-tfaddil taċ-ċittadini, biex ma jseħħux fallimenti u biex tipprevjeni l-kollass sussegwenti tas-sistema bankarja madwar il-kontinent.

Il-Kummissjoni baqgħet vigili b'mod partikolari fis-suq tas-servizzi finanzjarji, fl-oqsma tad-derivattivi finanzjarji u tas-servizzi ta' ħlas. Fi Frar, [il-Kummissjoni mmultat €14.96 miljun lis-sensar ibbażat fir-Renju Unit, ICAP](#), talli ffaċilita diversi kartelli fis-settur tad-derivattivi tar-rati tal-imgħax tal-yen.

Swieq li jaħdmu għall-konsumaturi

Aktar minn 40 % tal-pagamenti mhux bi flus kontanti jsiru permezz tal-kards tal-ħlas. It-tariffi multilaterali tal-interkambju imposti fuq l-użu tal-kards jistgħu jirriżultaw fi prezzijiet oġġla għall-konsumaturi. F'Ġunju daħal fis-seħħ [ir-regolament dwar it-tariffi tal-interkambju multilaterali](#). Dan jistabbilixxi limitu fuq it-tariffi għall-użu ta' pagamenti bil-kards u jagħmilha aktar faċli biex il-kummerċjanti jużaw banek fi Stati Membri oħrajn li joffru prezzijiet aktar baxxi.

Fl-2015 il-Parlament u l-Kunsill [lestew ukoll in-negożjati](#) fuq [id-direttiva riveduta dwar is-servizzi ta' pagament](#), li ser tiftaħ opportunitajiet ta' negożju għal atturi mhux bankarji, bħall-kumpaniji li jibdeu operazzjonijiet ta' ħlas online. Fl-assigurazzjoni, inkisbu effiċjenza, sikurezza u trasparenza akbar għall-konsumaturi bis-saħħa ta' ftehim politiku fuq [id-direttiva dwar id-distribuzzjoni tal-assigurazzjoni](#).

Id-dimensjoni soċjali tal-unjoni ekonomika u monetarja

Djalogu soċjali

Waħda mill-bidliet ewlenin li saru lis-[semestru Ewropew tal-2015](#) kienet li jiżjed ir-rwol tal-imsieħba soċjali fit-tfassil u fl-implimentazzjoni tal-politiki u r-riformi. Dan kellu bżonn, fost l-oħrajn, li ssir enfasi akbar fuq il-bini tal-kapaċità. L-approċċ il-ġdid tnieda waqt [konferenza ta' livell għoli f'Marzu](#) fejn attendew il-mexxejja tal-organizzazzjonijiet tal-imsieħba soċjali fil-livell nazzjonali u tal-UE. Fiha ħadu sehem ukoll Martin Schulz, il-President tal-Parlament Ewropew, Jean-Claude Juncker, il-President tal-Kummissjoni Ewropea, Valdis Dombrovskis, il-Viċi President tal-Kummissjoni, il-Kummissarju Marianne Thyssen u Uldis Augulis, il-Ministru tal-Affarijiet Soċjali tal-Latvja. Il-Kummissjoni issa qed tiddiskuti l-analiżi tar-rapporti dwar il-pajjiżi tagħha direttament mal-organizzazzjonijiet tal-imsieħba soċjali. L-imsieħba soċjali issa saru wkoll aktar involuti mill-qrib fit-tfassil tal-politika u tal-liġijiet. Ġew ikkonsultati dwar inizjattivi ewlenin bħalma huma l-pjan ta' investiment u l-unjoni tal-enerġija.



Emma Marcegaglia, il-President ta' BusinessEurope, il-Kummissarju Marianne Thyssen, Valdis Dombrovskis, il-Viċi President tal-Kummissjoni u Valeria Ronzitti, is-Segretarju Ġenerali taċ-Ċentru Ewropew ta' min l'haddem u ta' Impriži li jipprovdu Servizzi Pubbliċi, fil-konferenza ta' livell għoli dwar "Bidu Ġdid għad-Djalogu Soċjali", fi Brussell, fil-5 ta' Marzu 2015.

Id-dħul minimu

Ir-rapport tal-ħames presidenti rrikonoxxa l-importanza li jiġi żgurat li kull ċittadin ikollu aċċess għal edukazzjoni xierqa u għal sistema ta' protezzjoni soċjali effikaċi, inkluż "pjattaforma ta' protezzjoni soċjali".

Dawn il-kwistjonijiet jiġu segwiti fi ħdan il-qafas tas-semestru Ewropew. Il-Kummissjoni taħdem mal-Istati Membri biex tippromwovi skemi ta' dħul minimu adegwat permezz ta' [rakkomandazzjonijiet speċifiċi għall-pajjiżi](#). Matul is-sena, il-Kummissjoni ħadmet ukoll fuq żewġ proġetti pilota li jgħinu fl-iżvilupp ta' skemi tad-dħul minimu fl-Istati Membri. In-[network Ewropew għad-dħul minimu](#) huwa proġett ta' sentejn bil-għan li jibni konsensus dwar il-passi meħtieġa għall-iskemi tad-dħul minimu. In-[network Ewropew għall-baġits ta' referenza](#) huwa inizjattiva tal-Parlament biex jiżviluppa metodoloġija komuni u baġits ta' referenza għar-reġjuni kapitali tal-Istati Membri.

Fond għal Għajnuna Ewropea għall-Persuni l-Aktar fil-Bżonn

Matul l-2015 il-Kummissjoni adottat l-aħħar programmi operattivi nazzjonali għall-[Fond għal Għajnuna Ewropea għall-Persuni l-Aktar fil-Bżonn](#). Il-fond jikkonsisti fi €3.8 biljun ta' finanzjament tal-UE, flimkien ma' kważi €0.7 biljun ta' kofinanzjament nazzjonali, biex jgħin l-aktar persuni fil-bżonn fl-UE mill-2014 sal-2020. Il-fond jagħti appoġġ siewi lill-Istati Membri fl-isforzi tagħhom sabiex jgħinu lill-aktar persuni vulnerabbli fl-UE u lil dawk li ntlaqtu l-iktar mill-krizi ekonomika u soċjali. Il-fond jgħin biex jittaffew l-agħar għamljet ta' privazzjoni materjali. Jagħti kontribut kbir fil-ġlieda kontra l-faqar u l-eskluzjoni soċjali permezz tal-għoti tal-ikel, ta' assistenza materjali u ta' attivitajiet għall-inklużjoni soċjali lill-persuni l-aktar fil-bżonn.

“Fil-presidenza tiegħi, il-Kummissjoni se tinnegozja ftehim ta’ kummerċ raġonevoli u bbilanċjat mal-Istati Uniti tal-Amerka, fi spirtu ta’ benefiċċji u ta’ trasparenza reċiproki... Barra minn hekk, se nkun ċar ħafna li m’iniex se nissagrifka l-istandards tas-sikurezza, tas-saħħa, dawk soċjali u tal-protezzjoni tad-dejta jew id-diversità kulturali tagħna fuq l-altar tal-kummerċ ħieles.”

Jean-Claude Juncker, il-linji gwida politiċi, il-15 ta’ Lulju 2014



Ftehim ta’ kummerċ ħieles raġonevoli u bbilanċjat mal-Istati Uniti

Waħda mill-ikbar sfidi tal-UE fl-2015 baqgħet in-negozjati mal-Istati Uniti dwar is-**Shubija Trans-Atlantika ta’ Kummerċ u ta’ Investiment**. Saru erba’ rawnds ta’ negozjati matul is-sena, u sar **progress** fuq firxa ta’ oqsma. Il-Kummissjoni kienet ċara li kwalunkwe ftehim jeħtieġ li jiżgura li l-istandards għoljin attwali tal-protezzjoni tal-UE jinżammu. Ir-relazzjoni ekonomika bejn l-UE u l-Istati Uniti tal-Amerka hija l-ikbar waħda fid-dinja. Studji indipendenti u ftehimiet tal-kummerċ eżistenti tal-UE jissuġġerixxu li ftehim ta’ kummerċ ħieles gdid mal-Istati Uniti jgħin biex joħloq it-**tkabbir**, ibaxxi l-**prezzijiet** u jagħti lill-konsumaturi għażla ikbar ta’ merkanzija u ta’ servizzi.

Biex tindirizza t-tħassib tas-soċjetà ċivili, il-Kummissjoni żgurat li n-negozjati jkunu aktar miftuħa u trasparenti minn qatt qabel. Matul is-sena involviet ruħha mal-partijiet ikkonċernati, ippublikat testi ta’ negozjar u pprovdiet informazzjoni dettaljata dwar in-negozjati.

L-UE kompliet timplimenta b’mod attiv il-politika kummerċjali tagħha matul is-sena. Fittxet li tmantni lis-sistema ta’ kummerċ globali u kellha rwol attiv fl-Organizzazzjoni Dinjija tal-Kummerċ. Fil-ħarifa l-Kummissjoni ppubblikat l-**istrateġija kummerċjali u ta’ investiment** il-gdida tagħha.


Il-ftuħ tas-swieq ma’ pajjiżi sħab ewlenin għadu element ċentrali tal-politika

tal-kummerċ tal-UE. L-UE kompliet tinnegozja ftehimiet ta’ kummerċ ħieles, fost l-oħrajn, mal-**Ġappun** u mal-**Vjetnam**. Il-ftehim mal-Vjetnam għie konkluz fl-2015. L-UE ppartecipat ukoll f’negozjati plurilaterali, taħt l-awspiċi tal-Organizzazzjoni Dinjija tal-Kummerċ, għal **Ftehim dwar il-Kummerċ fis-Servizzi** u għal **Ftehim dwar il-Prodotti Ambjentali**.

Is-Sħubija Trans-Atlantika ta' Kummerċ u ta' Investiment bħala mutur għall-impjegi u għat-tkabbir

L-Unjoni Ewropea hija waħda mill-iktar ekonomiji miftuħin fid-dinja. Il-kummerċ miftuħ isaħħaħ l-ekonomija tagħha, joħloq l-impjegi, jagħti aktar għażla u poter ta' akkwist lill-konsumaturi u jgħin lill-kumpaniji jikkompetu 'l barra minn pajjiżhom. Fl-2015, aktar minn 31 miljun impjeg fl-UE kienu appoġġati minn esportazzjonijiet lejn pajjiżi li mhumiex fl-UE. Huwa ċar li l-kummerċ irid ikun element ewlieni fl-istrateġija tal-UE għall-impjegi u għat-tkabbir. Madwar ħames miljun impjeg fl-Istati Membri huma appoġġati minn esportazzjonijiet lejn l-Istati Uniti, li huma l-ikbar suq ta' esportazzjoni tal-UE. Għalhekk, huwa ta' importanza kruċjali għall-UE li r-rabtiet ekonomiċi mal-Istati Uniti jissaħħu. Madankollu, is-Sħubija Trans-Atlantika ta' Kummerċ u ta' Investiment mhix se tkun ftehim akkost ta' kollox. L-UE ser tħares lill-indipendenza tar-regolaturi, lill-prinċipju tal-prekawzjoni u lid-dritt tal-gvernijiet li jirregolaw sabiex jipproteġu lin-nies u lill-ambjent tagħhom.

SPINTA GĦALL-AKTAR SħUBIJA EKONOMIKA B'SAĦĦITHA FID-DINJA



L-UE u l-Istati Uniti flimkien ammontaw għal madwar **nofs il-prodott domestiku gross dinji, kwart tal-importazzjonijiet dinjija u kwart tal-esportazzjonijiet dinjija**


Prodott domestiku gross dinji
46 %



Importazzjonijiet dinjija
25 %



Esportazzjonijiet dinjija
24 %



X'innegożjat l-UE

Matul in-negożjati dwar is-Sħubija Trans-Atlantika ta' Kummerċ u ta' Investiment, l-UE kompliet taħdem biex tilħaq l-oġġettivi tagħha li:

- tnaqqas **it-tariffi** fis-setturi kollha;
- telimina **l-ostakli** għall-kummerċ wara l-fruntiera doganali;
- tiżviluppa **regoli** li jagħmluha aktar faċli u aktar ġust li wieħed jimporta, jesporta u jinvesti.

Aċċess aħjar għas-suq tal-Istati Uniti

Matul is-sena l-UE kompliet tinnegożja biex il-kumpaniji tal-UE jkollhom aċċess aħjar għas-suq tal-Istati Uniti permezz tat-tneħħija tad-dazji doganali u ta' ostakli oħra għall-kummerċ, kif ukoll permezz tal-faċilitazzjonijiet ta' opportunitajiet godda ta' kummerċ u ta' investiment f'oqsma godda. Dan ikun japplika għall-kumpaniji tal-UE kollha, kbar jew żgħir u jbigħu xi jbigħu.

Permezz tas-Sħubija Trans-Atlantika ta' Kummerċ u ta' Investiment, il-kumpaniji tal-UE jkunu jistgħu jesportaw iktar lill-Istati Uniti u jimportaw aktar mill-merkanzija jew mis-servizzi li jkunu jeħtieġu biex jagħmlu l-prodotti finali tagħhom. Is-servizzi jgħoddu għal aktar minn 70 % tal-ekonomija, madankollu, l-imprizi tal-UE għadhom jiffaċċjaw l-ostakli meta jippruvaw ibigħu s-servizzi tagħhom fis-suq tal-Istati Uniti. L-Istati Uniti jassorbu 13 % tal-esportazzjonijiet agrikoli tal-UE, speċjalment il-prodotti ta' valur miżjud għoli. L-UE tixtieq li permezz tas-Sħubija, tkompli żżid dawn l-esportazzjonijiet. Fis-Sħubija, l-Unjoni Ewropea trid ukoll li l-kumpaniji fl-UE jkunu jistgħu jipprezentaw offerti għall-**kuntratti tal-gvern** tal-Istati Uniti fuq termini uguali ma' kumpaniji tal-Istati Uniti.

Kooperazzjoni regolatorja — it-tnaqqis tal-burokrazija u tal-ispejjeż mingħajr qtugħ ta' kantunieri

L-Unjoni Ewropea ppruvat metodu innovattiv għal ftehim kummerċjali, billi lir-regolaturi tal-UE u tal-Istati Uniti ġegħlithom jaħdmu flimkien aktar mill-qrib milli qatt għamlu s'issa. Għall-esportazzjoni lejn l-Istati Uniti, il-kumpaniji tal-UE għandhom isegwu r-regoli tal-Istati Uniti u jissodisfaw l-istandards tal-Istati Uniti. Ħafna drabi dawn ir-regoli u l-istandards jiżguraw l-istess livell ta' sikurezza jew ta' kwalità iżda jvarjaw fid-dettalji tekniċi, bħall-kulur tal-wajers u l-plaques u s-sokits li jintużaw fuq iż-żewġ naħat tal-Atlantiku. F'xi każijiet, il-kontrolli tar-rekwiżiti tekniċi jirrepetu bla bżonn dawk li diġà jkunu saru fuq in-naħa l-oħra tal-Atlantiku. Dawn il-fatturi jistgħu jiswew ħafna flus, speċjalment għall-kumpaniji ż-żgħir u għall-konsumaturi. Jekk iż-żewġ naħat jaħdmu flimkien fuq ir-regolamenti, dawn l-ispejjeż jistgħu jitnaqqsu filwaqt li, fl-istess waqt, jiġu mħarsa l-livelli stretti ta' protezzjoni tal-UE għan-nies u għall-ambjent.

Hemm diversi oqsma li fihom il-kooperazzjoni regolatorja fis-Sħubija Trans-Atlantika ta' Kummerċ u ta' Investiment tista' tkun ta' benefiċċju, bħal meta ż-żewġ naħat jaħdmu flimkien aħjar biex japprovaw, jissorveljaw u jiġbru lura l-apparat mediku, inklużi l-pacemakers, l-iskeners u l-magni tal-x-ray. L-UE tixtieq li r-regolaturi fuq iż-żewġ naħat tal-Atlantiku jaħdmu flimkien aktar mill-qrib fl-isforzi tagħhom biex jiżguraw li l-mediċini disponibbli għall-konsumaturi jkunu sikuri u effettivi. Sabiex jiġu żgurati s-sikurezza u l-kwalità tal-prodotti farmaċewtiċi, l-awtoritajiet tal-UE u tal-Istati Uniti jispezzjonaw regolament is-siti tal-manifattura. Ir-rikonoxximent reċiproku ta' dawn l-ispezzjonijiet kieku jnaqqas il-piż fuq il-produtturi u b'hekk ikun possibbli li r-riżorsi ta' spezzjoni tal-UE jintużaw b'mod aktar effiċjenti.

L-UE kompliet in-negożjati biex tingħata spinta lill-esportazzjonijiet tal-ikel, filwaqt li jiġu protetti l-istandards stretti tal-UE u tiġi rrispettata l-għażla tagħha dwar ċerti kwistjonijiet bħal, pereżempju, l-organizmi ġenetikament modifikati, l-użu tat-trattamenti antimikrobiċi u l-ormoni fit-trobbija tal-bhejjem.

L-UE kompliet ukoll in-negożjati mal-Istati Uniti dwar modi kif tista' tiġi promossa l-kooperazzjoni internazzjonali fi kwistjonijiet regolatorji.

Regoli kummerċjali għal esportazzjoni, importazzjoni u investment aktar faċli

L-UE kompliet bl-isforzi tagħha biex iddaħħal fis-seħħ regoli kummerċjali ġodda, jew biex tkompli tiżviluppahom, biex jgħinu lill-kumpaniji kollha tal-UE jibbenefikaw għalkollox mis-*Shubija Trans-Atlantika ta' Kummerċ u ta' Investment*.

Fis-*shubija*, l-UE għandha l-għan li:

- ▶ tiżgura li l-kumpaniji ż-żgħira ikunu jistgħu jibbenefikaw għalkollox;
- ▶ tippromwovi l-kompetizzjoni ħielsa u ġusta, inklużi r-regoli li jwaqqfu lill-kumpaniji milli jaħdmu flimkien biex jiffissaw il-prezzijiet jew jabbużaw mis-setgħa fis-suq;
- ▶ tgħin lill-kumpaniji jiffrankaw il-ħin u l-flus fil-mili tad-dokumenti tad-dwana;
- ▶ tippermetti li l-kumpaniji jkollhom l-aċċess għall-enerġija sostenibbli u għar-riżorsi tal-materja prima li jeħtieġu;
- ▶ tħares il-proprietà intellettuali tal-kumpaniji tal-UE;
- ▶ tpoġġi l-iżvilupp sostenibbli fil-qalba tal-ftehim.

L-UE trid li l-kumpaniji jinvestu b'fiduċja, bl-għarfien li, jekk xi haġa tmur hażin, huma se jkunu protetti. Il-konsultazzjoni pubblika dwar il-mekkaniżmu għar-riżoluzzjoni tat-tilwim bejn l-investituri u l-Istat uriet li hemm nuqqas kbir ta' fiduċja fil-ġustizzja u fl-imparzjalità tal-mekkaniżmu propost. Abbażi tal-kontributi sostanzjali li waslu mingħand il-Parlament Ewropew, l-Istati Membri, il-parlamenti nazzjonali u l-partijiet ikkonċernati, f'Settembru, il-Kummissjoni pproponiet [Sistema Ġudizzjarja għall-Protezzjoni tal-Investimenti](#) biex tissostitwixxi l-mekkaniżmu tar-riżoluzzjoni tat-tilwim bejn l-investituri u l-Istat fin-negozjati kollha attwali u futuri tal-UE dwar l-investment, inklużi t-taħditiet dwar is-*Shubija Trans-Atlantika ta' Kummerċ u ta' Investment*. Is-Sistema Ġudizzjarja għall-Protezzjoni tal-Investimenti hija mibnija fuq l-istess elementi ewlenin bħal tal-qrati domestiċi u internazzjonali, u tħaddan id-drift tal-gvernijiet għar-regolamentazzjoni u tiżgura t-trasparenza u r-responsabbiltà.

Kif saru dawn in-negozjati

Il-Kummissjoni nnegozjat *Shubija Trans-Atlantika ta' Kummerċ u ta' Investment* abbażi ta' mandat maqbul b'mod unanimu mill-gvernijiet tal-Istati Membri kollha u appoġġat mill-Parlament Ewropew. In-negozjati bdew f'Ġunju tal-2013. Il-Kummissjoni u l-Istati Uniti kellhom erba' rawnds ta' taħditiet fl-2015. Dawn saru fi Frar u f'Lulju fi Brussell, f'April fi New York u f'Ottubru f'Miami. It-taħditiet se jkomplu fl-2016. In-negozjaturi għamlu [progress](#) f'fira ta' oqsma. Għalkemm l-għan kien li jintlaħaq ftehim malajr, l-UE dejjem għamlitha ċara li kien iktar importanti li jinkiseb ftehim tajjeb milli sempliciment tikkonkludi n-negozjati malajr kemm jista' jkun.



Il-Kummissarju Cecilia Malmström tippreżenta l-aħħar żviluppi fin-negozjati dwar is-*Shubija Transatlantika ta' Kummerċ u ta' Investment*, fil-Parlament Ewropew, fi Strasburgu, fis-7 ta' Lulju 2015.

Fuq is-sit web iddedikat tagħha, il-Kummissjoni ppubblikat [il-proposti inizjali tagħha għat-test legali](#), kif ukoll id-dokumenti ta' pożizzjoni li jistipulaw u jiddeskrivu l-approċċ tal-UE fl-oqsma kollha li qed jiġu nnegozjati. Barra minn hekk, il-Kummissjoni ppubblikat mijiet ta' dokumenti dwar is-sħubija, li jispjegaw l-għanijiet u l-kontenut potenzjali tal-ftehim. Dawn l-azzjonijiet komplew fl-istess waqt tan-negozjati, u flimkien, wasslu biex dawn in-negozjati jkunu l-aktar negozjati trasparenti li qatt saru għal ftehim tal-UE dwar il-kummerċ.

Kif tagħmel normalment meta tkun qed tinnegozja ftehim kummerċjali, il-Kummissjoni użat il-laqgħat ta' kull ġimgħa tal-Kumitat tal-Politika Kummerċjali tal-Kunsill biex iżżomm lill-gvernijiet tal-Istati Membri infurmati bil-progress fin-negozjati. Barra minn hekk, il-Kummissjoni żammet lill-Parlament, u b'mod partikolari lill-Kumitat tal-Kummerċ Internazzjonali tiegħu, aġġornati dwar in-negozjati. Il-Kummissarju tal-Kummerċ, Cecilia Malmström, u n-negozjaturi tal-UE dehru b'mod regolari quddiem il-Parlament Ewropew u l-kumitati tiegħu. L-Istati Membri u l-Membri tal-Parlament Ewropew kellhom aċċess għad-dokumenti tan-negozjar, f'konformità mal-prattiki miftiehma magħhom.

B'dan il-mod kien hemm sorveljanza demokratika matul in-negozjati. B'hekk ġie żgurat li kemm il-gvernijiet tat-28 Stat Membru kif ukoll il-membri eletti direttament tal-Parlament Ewropew kienu infurmati għalkollox dwar l-istat attwali tan-negozjati, kif ukoll dwar il-pożizzjonijiet tan-negozjati tal-UE. Il-Parlament segwa mill-qrib it-taħditiet, u 14-il kumitat tiegħu abbozzaw rapporti dwar in-negozjati. F'Lulju l-Parlament Ewropew approva [riżoluzzjoni](#) li tafferma mill-ġdid l-appoġġ tiegħu għan-negozjati, flimkien ma' serje ta' rakkomandazzjonijiet lill-Kummissjoni.

In-negozjati tas-Sħubija Trans-Atlantika ta' Kummerċ u ta' Investiment ġibdu ħafna interess min-naħa tal-pubbliku u tal-mezzi tax-xandir. Il-Kummissjoni laqgħet id-diskussjonijiet dwar il-ftehim propost. Kienet partikolarment attiva biex [it-taħditiet isiru fil-pubbliku](#) u biex tispjega l-aspettattivi tal-UE. Hija [indirizzat ukoll it-tħassib](#) ukoll dwar l-impatti negattivi allegati tas-sħubija. Il-Kummissjoni għamlet sforzi kbar biex jiġi żgurat li kwalunkwe parti kkonċernata li tkun interessata tkun tista' tikkomunika direttament man-negozjaturi. Pereżempju, fil-limiti tar-riżorsi disponibbli, il-Kummissjoni ħalliet lit-tim tan-negozjati tagħha u lil persunal ieħor jaċċettaw stedinet għal laqgħat u għal dibattiti pubbliċi madwar l-UE, organizzati minn membri parlamentari, minn awtoritajiet nazzjonali, reġjonali u lokali u minn gruppi ta' interess.

Il-Kummissarju Cecilia Malmström tiddiskuti dwar s-Sħubija Transatlantika ta' Kummerċ u ta' Investiment waqt djalogu taċ-ċittadini f'Varsavja, il-Polonja, fit-18 ta' Settembru 2015.



Matul kull rawnd ta' negozjar, in-negozjaturi tal-UE u tal-Istati Uniti seġu [laqgħat konġunti](#) ma' mijiet ta' partijiet ikkonċernati. F'dawn il-laqgħat il-partecipanti setgħu jaqsmu l-fehmiet tagħhom man-negozjaturi u jressqu l-pożizzjonijiet tagħhom. Bħala parti mid-[djalogu strutturat fit-tul tagħha mas-soċjetà ċivili](#), wara r-rawnds li saru fl-Istati Uniti f'April u f'Ottubru, il-Kummissjoni organizzat xi laqgħat fi Brussell, f'Mejju u f'Diċembru rispettivament, b'aktar minn 100 rappreżentant minn firxa wiesgħa ta' organizzazzjonijiet. F'Mejju l-Kummissjoni kellha wkoll laqgħa ta' djalogu mas-soċjetà ċivili dwar [is-Sħubija Trans-Atlantika ta' Kummerċ u ta' Investiment u dwar is-saħħa](#), li għaliha attendew 133 rappreżentant minn firxa wiesgħa ta' organizzazzjonijiet. Matul in-negozjati l-Kummissjoni ddependiet fuq [Grupp Konsultattiv](#) ta' 16-il ruħ li ġie stabbilit apposta biex jagħti aktar input espert lin-negozjaturi tal-UE. Il-Grupp huwa magħmul minn irġiel u nisa li jirrappreżentaw l-interessi ta' gruppi ambjentali, tas-saħħa, tal-konsumaturi u tal-ħaddiema lil diversi setturi tan-negozju.

Ladarba jiġi miftiehem test finali, dan jidholl fis-seħħ biss jekk ikun approvat mill-Parlament Ewropew u mill-Kunsill.

Il-kummerċ dinji b'mod ġenerali

L-UE hija [l-ikbar esportatur](#) u importatur tal-merkanzija u tas-servizzi fid-dinja. In-negozji żgħira u ta' daqs medju għandhom rwol importanti, u hemm aktar minn 600,000 minnhom li jirrappreżentaw terz tat-total ta' [esportazzjonijiet tal-UE](#). L-esportazzjonijiet tal-UE jipprovdu impjegi għal [31 miljun](#) residenti tal-UE, u sitt miljuni minn dawn huma f'imprizi żgħira u ta' daqs medju. B'mod ġenerali, wieħed minn seba' impjegi fl-UE jiddependi fuq l-esportazzjonijiet.

Il-politika kummerċjali tal-UE timmira li tiżgura sistema miftuħa ta' kummerċ internazzjonali bbażata fuq ir-regoli u li tiftaħ swieq godda għall-esportazzjonijiet. Fl-istess waqt, sistema kummerċjali miftuħa tgħin biex tiżgura l-aċċess mill-kumpaniji tal-UE għall-materja prima, għall-komponenti u għas-servizzi li jkollhom bżonn. Dan huwa essenzjali fid-dinja tal-lum ta' katini ta' valur globali, fejn il-biċċa l-kbira tal-prodotti lesti jinkorporaw valur miżjud f'diversi pajjiżi.

Fil-ħarifa l-Kummissjoni ppubblikat l-istrategija kummerċjali u ta' investiment il-ġdida tagħha. L-UE kompliet tkun involuta attivamente f'ħafna inizjattivi ta' kummerċ multilaterali jew plurilaterali li għaddejjin bħalissa. Hija għadha impenjata li tagħmel progress fin-negozjati fl-Organizzazzjoni Dinjija tal-Kummerċ, inkluż fil-Konferenza Ministerjali f'Najrobi, f'Diċembru. Fl-2015 l-UE għamlet [ftehim kummerċjali ta' triljun ewro](#) maċ-Ċina, mal-Istati Uniti, u mal-biċċa l-kbira tal-membri tal-Organizzazzjoni Dinjija tal-Kummerċ sabiex telimina d-dazji doganali fuq 201 prodott ta' teknoloġija avvanzata. L-UE kompliet tkun partecipant ewlieni fit-taħditiet kummerċjali plurilaterali li għaddejjin bħalissa għal Ftehim dwar il-Kummerċ fis-Servizzi bejn 23 membru tal-Organizzazzjoni Dinjija tal-Kummerċ. F'Lulju, flimkien ma' 13-il membru ieħor tal-Organizzazzjoni Dinjija tal-Kummerċ, l-UE nediet in-negozjati biex jitneħħew l-ostakoli għall-kummerċ u għall-investiment f'[merkanzija, servizzi u teknoloġiji "ekoloġiċi"](#).

Fuq livell bilaterali, f'Awwissu l-UE laħqet ftehim politiku mal-[Vjetnam](#) dwar ftehim ta' kummerċ ħieles. In-negozjati avvanzaw għal ftehim ta' kummerċ ħieles mal-[Ġappun](#) u għal [ftehim ta' investiment maċ-Ċina](#). F'Mejju, l-UE u l-Messiku qablu li jhejju għat-tnedija tan-negozjati biex jaġġornaw il-ftehim ta' kummerċ ħieles tagħhom tal-2000. F'Diċembru, l-UE nediet in-negozjati għal ftehim ta' kummerċ ħieles mal-Filippini. L-UE, ir-Russja u l-Ukrajna komplew ifittxu soluzzjonijiet għat-tħassib li qajmet ir-Russja dwar l-implimentazzjoni tal-[Ftehim ta' Assoċjazzjoni bejn l-UE u l-Ukrajna/Ftehim ta' Kummerċ Ħieles Approfondit u Komprensiv](#). Identifikaw għadd ta' soluzzjonijiet prattiċi potenzjali u qablu li jkomplu t-taħditiet.

“Bihsiebni nuża l-prerogattivi tal-Kummissjoni biex, fil-qasam tal-kompetenza tagħna, inħares il-valuri komuni tagħna, l-istat tad-dritt u d-drittijiet fundamentali, filwaqt li nżomm f’moħħi d-diversità tat-tradizzjonijiet kostituzzjonali u kulturali tat-28 Stat Membru.”

Jean-Claude Juncker, il-linji gwida politiċi, il-15 ta’ Lulju 2014



Żona ta’ ġustizzja u ta’ drittijiet fundamentali bbażati fuq il-fiduċja reċiproka

Matul l-2015 l-UE kompliet tiżviluppa l-politiki tagħha dwar il-ġustizzja, id-drittijiet fundamentali u ċ-ċittadinanza. Dawn huma bbażati fuq il-valuri fil-qalba tal-UE: id-demokrazija, il-libertà, it-tolleranza u l-istat tad-dritt. Iċ-ċittadini tal-UE għandhom ikunu kunfidenti bis-sħiħ li, ikunu fejn ikunu fl-Unjoni Ewropea, il-libertà u s-sigurtà tagħhom huma mħarsa sew.

F’April il-Kummissjoni ppreżentat [aġenda Ewropea](#) dwar is-sigurtà. L-aġenda tiffoka fuq oqsma li fihom l-UE tista’ tagħmel differenza, bħall-qsim aħjar tal-informazzjoni u t-tisħiħ tal-kooperazzjoni bejn il-pulizija u s-sistemi ġudizzjarji.

Wara l-attakki terroristiċi ta’ Jannar u ta’ Novembru f’Parigi, l-Istati Membri [ddecidew](#) li jaħdmu flimkien biex jegħlbu t-terroriżmu. Haddu passi biex jiġġieldu r-radikalizzazzjoni, jaqtgħu l-finanzjament tat-terroristi u jżidu l-kooperazzjoni bejn l-aġenzija tal-infurzar tal-liġi tal-UE, Europol, u l-aġenzija tal-kooperazzjoni ġudizzjarja tagħha, Eurojust.

Fil-qasam tal-ġustizzja, il-Kummissjoni żammet l-impenn tagħha li tiffinalizza [r-riforma tal-protezzjoni tad-dejta tal-UE](#), sabiex tiżgura protezzjoni aħjar tad-dejta personali taċ-ċittadini (ara l-Kapitlu 2). Il-Kummissjoni għamlet progress ukoll fit-twaqqif tal-[Uffiċċju tal-Prosekutur Pubbliku Ewropew](#), li se

jinvestiga u se jtella’ quddiem il-liġi l-frodi tal-UE li taffettwa l-interessi finanzjarji tal-Unjoni.

Il-Kummissjoni ffinalizzat in-negozjati dwar [ftehim komprensiv](#) dwar il-protezzjoni tad-dejta bejn l-UE u l-Istati Uniti. Dan il-ftehim se jipprotegi d-dejta personali li tiġi ttrasferita bejn l-Unjoni Ewropea u l-Istati Uniti għall-prevenzjoni, għas-sejba, għall-investigazzjoni u għall-prosekuzzjoni tar-reati kriminali, fost l-oħrajn it-terroriżmu. Il-ftehim se jippermetti wkoll liċ-ċittadini tal-UE jgawdu mill-possibbiltà li jitolbu rimedju ġudizzjarju fl-Istati Uniti skont il-liġi tal-Istati Uniti.

Agenda Ewropea dwar is-sigurtà

Minn Diċembru tal-2014 'il hawn, il-kooperazzjoni tal-pulizija u tas-sistemi ġudizzjarji fil-kwistjonijiet kriminali [tinsab fl-ordni ġuridiku normali tal-UE](#). F'April tal-2015 il-Kummissjoni pproponiet [agenda Ewropea dwar is-sigurtà](#) għall-perjodu 2015–2020. L-agenda se tappoġġa l-kooperazzjoni tal-Istati Membri huma u jindirizzaw it-theddid kontra s-sigurtà u se żżid l-isforzi komuni fil-ġlieda kontra t-terroriżmu, il-kriminalità organizzata u ċ-ċiberkriminalità. L-agenda tistabbilixxi miżuri biex jiżguraw is-sigurtà u jindirizzaw it-theddidiet urġenti b'mod iktar effettiv.

Waħda mill-prijoritajiet ewlenin tal-agenda hija li jitwaqqaf ċentru ta' eċċellenza għall-ġbir u għat-tixrid tal-għarfien espert dwar l-antiradikalizzazzjoni. Dan se jibni fuq il-ħidma tan-Netzwerk ta' Sensibilizzazzjoni dwar ir-Radikalizzazzjoni. Iċ-ċentru se jiffoka fuq it-tisħiħ tal-iskambju tal-esperjenzi bejn dawk li huma involuti fil-prevenzjoni tar-radikalizzazzjoni u tal-estremiżmu vjolenti fil-livell lokali.

Barra minn hekk, l-agenda tippredvi l-aġġornament fl-2016 tad-deċiżjoni ta' qafas dwar it-terroriżmu, sabiex ikun hemm ġlieda iktar effettiva tal-fenomeni tal-ġlieda barranin u sabiex tiġi intensifikata l-kooperazzjoni f'din il-kwistjoni ma' pajjiżi li mhumiex membri tal-UE.

F'Diċembru, f'konformità mal-agenda Ewropea dwar is-sigurtà u bi twegiba għall-attakki ta' Novembru f'Parigi, il-Kummissjoni adottat proposta għal Direttiva dwar il-ġlieda kontra t-terroriżmu.

L-elementi ewlenin tal-agenda Ewropea dwar is-sigurtà huma l-prevenzjoni tal-ħasil tar-rikavat tal-kriminalità u l-qtugħ tal-finanzjament tal-organizzazzjonijiet terroristiċi. Il-Kummissjoni pproponiet li tespandi l-kooperazzjoni bejn l-awtoritajiet fl-UE sabiex lill-kriminali taqtgħalhom l-għejjun tal-finanzi. Il-pakkett kontra l-ħasil tal-flus, li gie adottat f'Mejju, jiffoka fuq effettività akbar u fuq trasparenza mtejba biex jingħalqu l-lakuni u sabiex il-kriminali u t-terroristi ma jkunux jistgħu jabbużaw mis-sistema finanzjarja.

Prijorità oħra fuq l-agenda Ewropea dwar is-sigurtà hija l-ġlieda kontra l-propaganda terroristika fuq l-internet. Il-Kummissjoni tejbet id-djalogu tagħha mal-industrija tat-teknoloġija tal-informazzjoni dwar id-diskors ta' mibegħda u dwar l-inkitament tal-vjolenza u l-mibegħda fuq l-internet.

Prijoritajiet oħra tal-agenda huma l-identifikazzjoni ta' modi biex jingħelbu l-ostrakli għall-investigazzjonijiet kriminali fuq l-internet u t-tisħiħ tal-ġhodda eżistenti għall-ġlieda kontra ċ-ċiberkriminalità.

Fl-aħħar nett, l-agenda tipproponi li l-kapaċitajiet tal-Europol jiġu msaħħa permezz tal-ħolqien ta' Ċentru Ewropew għall-Ġlieda Kontra t-Terroriżmu. Iċ-ċentru se jgħin lill-aġenzija żżid l-appoġġ tagħha għal azzjonijiet mill-awtoritajiet nazzjonali tal-infurzar tal-liġi biex jiġġieldu l-ġlieda barranin terroristi, il-finanzjament terroristiku, il-kontenut estremist vjolenti fuq l-internet u t-traffikar illeċitu tal-armi tan-nar.


Il-ġustizzja kriminali

It-twaqqif tal-Uffiċċju tal-Prosekutur Pubbliku Ewropew

Kull sena jintilfu iktar minn €500 miljun fi frodi. L-għan [tal-Uffiċċju tal-Prosekutur Pubbliku Ewropew](#) huwa li jinvestiga u jtella' quddiem il-qorti tal-Istati Membri dawk ir-reati li jaffettwaw il-baġit tal-UE.

Fil-laqqgħat tal-Kunsill tal-Ġustizzja u l-Affarijiet Interni li saru fl-2015, l-Istati Membri wrew l-appoġġ tagħhom għad-dispożizzjonijiet li jirregolaw l-istruttura tal-Uffiċċju tal-Prosekutur Pubbliku Ewropew, għall-proċeduri tal-għażla u tal-ħatra tiegħu, għall-miżuri li jirregolaw l-investigazzjonijiet tiegħu u għall-isfera tal-kompetenza tal-uffiċċju tiegħu.

IT-TFIXKIL TAL-KRIMINALITÀ ORGANIZZATA



Is-sors: Il-Kummissjoni Ewropea.

Ir-riforma tal-Eurojust

B'mod parallel mal-proposta għat-twaqqif tal-Uffiċċju tal-Prosekutur Pubbliku Ewropew, il-Kummissjoni pproponiet [ir-riforma tal-Eurojust](#). Din il-proposta għandha l-għan li tkompli ttejjeb it-tħaddim ġenerali tal-aġenzija u li tiżgura li din tibqa' ffukata fuq it-thegħiġ tal-kooperazzjoni bejn l-awtoritajiet ġudizzjarji nazzjonali fil-ġlieda kontra l-kriminalità serja.



Il-Kummissarju Věra Jourová tagħti diskors f'konferenza ministerjali ta' livell għoli dwar "Ir-Rispons tal-Ġustizzja Kriminali fil-konfront tar-Radikalizzazzjoni", fi Brussell, fid-19 ta' Ottubru 2015.

It-tisħih tar-rispons tal-ġustizzja kriminali għar-radikalizzazzjoni

F'Ottubru l-Kummissjoni ospitat konferenza ministerjali bl-isem "Ir-Rispons tal-Ġustizzja Kriminali għar-Radikalizzazzjoni". Il-Kummissjoni se talloka fondi għall-implimentazzjoni tal-konkluzjonijiet tal-Kunsill li jimplimentaw l-eżiti tal-konferenza, b'enfasi fuq azzjonijiet bħat-twaqqif ta' programmi ta' deradikalizzazzjoni u l-iżvilupp ta' għodod għall-valutazzjoni tar-riskji.

Iktar salvagwardji għaċ-ċittadini fil-proċedimenti kriminali

Fl-2013 il-Kummissjoni pprezentat [pakkett ta' proposti](#) biex tkompli ssaħħaħ is-salvagwardji proċedurali għaċ-ċittadini fil-proċedimenti kriminali sabiex tiggarantixxi d-drittijiet ta' proċess ġust għaċ-ċittadini kollha fl-Unjoni Ewropea.

Dawn il-proposti għandhom l-għan li jiżguraw il-preżunzjoni tal-innoċenza u d-dritt li wieħed ikun preżenti waqt il-proċess. Jipprovdu għal salvagwardji speċjali għat-tfal li jkunu qed jiffaċċjaw xi proċedimenti kriminali. Jiggarantixxu wkoll li s-suspettati u l-akkużati jkollhom aċċess għall-għajnuna legali provvizorja, speċjalment għall-persuni soġġetti għal [Mandat ta' Arrest Ewropew](#).

Il-Parlament, il-Kunsill u l-Kummissjoni bdew in-negozjati dwar it-tliet proposti fl-2015. F'Novembru laħqu ftehim dwar il-preżunzjoni tal-innoċenza.

Protezzjoni aħjar tad-drittijiet tal-vittmi

Id-Direttiva dwar id-drittijiet tal-vittmi daħlet fis-seħħ f'Novembru. Din tistipula d-dritt għall-informazzjoni, għall-appoġġ, għall-protezzjoni u għall-partecipazzjoni fil-proċedimenti kriminali u tiżgura li l-vittmi jiġu ttrattati bir-rispett u mingħajr diskriminazzjoni. Ir-regoli l-ġodda se jgħinu biex jibdlu l-attitudnijiet lejn il-vittmi u se jpoġġu lill-vittmi fiċ-ċentru tal-proċedimenti kriminali.

Id-drittijiet fundamentali u s-sistemi ġudizzjarji

Il-protezzjoni tad-dejta tal-UE

Fl-2015 il-Parlament u l-Kunsill intensifikaw ħidmiethom fir-riforma tal-leġiżlazzjoni tal-protezzjoni tad-dejta. It-taħditiet koprew ir-regolament ġenerali tal-protezzjoni tad-dejta u d-Direttiva dwar il-protezzjoni tad-dejta għall-pulizija u l-awtoritajiet tal-ġustizzja kriminali. F'Diċembru [ntlaħaq qbil](#) dwar il-pakkett sħiħ tar-riforma.



Koen Lenaerts beda l-mandat tiegħu bħala President tal-Qorti tal-Ġustizzja fit-8 ta' Ottubru 2015.

F'Settembru l-Kummissjoni ffinalizzat in-negozjati dwar l-hekk imsejjaħ [ftehim komprensiv](#) mal-Istati Uniti dwar il-protezzjoni tad-dejta personali meta din tigi ttrasferita għal skopijiet ta' infurzar tal-liġi, inkluż it-terroriżmu. Sabiex il-ftehim komprensiv isir applikabbli, l-Istati Uniti l-ewwel se jkollha tadotta l-liġi tagħha dwar ir-rimedju ġudizzjarju (Judicial Redress Bill), u mbagħad l-UE tkun tista' tiffirma l-ftehim.

Wara [s-sentenza tal-Qorti tal-Ġustizzja li ddikjarat li d-deċiżjoni tal-Kummissjoni dwar is-sfera ta' sikurezza tal-Istati Uniti kienet invalida](#), komplew in-negozjati dwar qafas ġdid għall-protezzjoni tad-dejta għat-trasferimenti tad-dejta personali bejn in-negozji, biex tiegħu post id-deċiżjoni tal-adegwatezza tal-isfera tas-sikurezza tas-sena 2000. L-isfera ta' sikurezza hija qafas speċifiku maħsub biex jissimplifika t-trasferiment tad-dejta personali bejn l-Unjoni Ewropea u l-Istati Uniti. F'Ottubru l-Qorti tal-Ġustizzja ddikjarat li l-qafas tal-isfera ta' sikurezza jmur kontra d-dritt fundamentali tal-privatezza u annullat id-deċiżjoni tal-Kummissjoni. Minnufih, il-Kummissjoni ħarġet gwida dwar il-possibiltajiet tat-trasferimenti transatlanti tad-dejta wara s-sentenza u ħadet l-impenn li tkompli taħdem għal qafas imġedded u sikur għat-trasferiment tad-dejta personali minn naħa għall-oħra tal-Atlantiku.

Il-Mekkaniżmu għall-Kooperazzjoni u l-Verifika għar-Rumanija u għall-Bulgarija

F'Jannar 2015 il-Kummissjoni ħarġet rapporti dwar il-progress li għamlu r-Rumanija u l-Bulgarija fl-oqsma tar-riforma ġudizzjarja u fil-ġlieda kontra l-korruzzjoni u, għall-Bulgarija, fil-ġlieda kontra l-kriminalità organizzata.

Ir-rapporti ta' Jannar ikkonkludew li, għalkemm fl-2014 sar xi progress, għad baqa' l-isfidi. Ir-rapporti ġew diskussi wkoll fil-Parlament u fil-Kunsill, li kkonkludew li l-mekkaniżmu se jibqa' fis-seħħ sakemm jinkisbu r-riżultati mistennija.

Il-ġustizzja għat-**tkabbir**

It-tabella ta' valutazzjoni tal-ġustizzja tal-UE

Biex jinħoloq ambjent li jiffavorixxi n-negozju, jehtieg li s-sistemi ġudizzjarji jkunu iktar ta' kwalità, ikunu iktar indipendenti u jkunu iktar effiċjenti. Għalhekk, parti essenzjali [mir-riformi strutturali previsti fis-semestru Ewropew](#) hija li s-sistemi ġudizzjarji jsiru iktar effiċjenti. It-tabella ta' valutazzjoni tal-ġustizzja tal-UE għall-2015, flimkien mal-valutazzjonijiet speċifiċi għall-pajjiżi, juru li [ċerti Stati Membri](#) għadhom qed iħabbtu wiċċhom ma' sfidi partikolari f'dan il-qasam.

L-insolvenza

Kulma jmur iktar kumpaniji qegħdin jifthu negozju fi Stati Membri oħra. Jekk isiru insolventi, dan jista' jaffettwa t-tħaddim tajjeb tas-suq intern.

F'Mejju, l-UE adottat il-liġi riveduta dwar l-insolvenzi transfruntiera. Din il-liġi tiċċara r-regoli dwar l-insolvenzi ta' gruppi ta' kumpaniji u dwar il-proċeduri ta' qabel l-insolvenza.

It-talbiet iż-żgħar Ewropej

F'Diċembru l-proposta għar-reviżjoni tal-[proċedura Ewropea għal talbiet iżgħar](#) giet adottata fl-ewwel qari. Din ir-reviżjoni se tippermetti lill-konsumaturi u lin-negozji fl-UE, partikolarment l-imprizi iżgħar u ta' daqs medju, li jirkupraw talbiet ta' massimu ta' €5,000 b'mod transfruntier. Użu ikbar tal-mezzi elettronici tal-komunikazzjoni se jissimplifika l-proċedimenti u se jagħmilhom iktar rapidi u irħas. L-emenda se tibda tiġi applikata f'nofs l-2017.

Id-drittijiet tal-azzjonisti

Ir-reviżjoni tad-Direttiva dwar id-drittijiet tal-azzjonisti bħalissa qed tiġi nnegozjata bejn il-Parlament Ewropew, il-Kunsill u l-Kummissjoni. Din ir-reviżjoni tindirizza n-nuqqasijiet tal-governanza korporattiva marbuta mal-kumpaniji elenkati u mal-bordijiet, mal-azzjonisti, mal-intermedjarji u mal-konsulenti

delegati tagħhom. Tistandardizza l-ħolqien ta' kumpaniji b'azzjonist wieħed u tagħmilha iktar faċli biex l-imprizi żgħar u ta' daqs medju joperaw madwar l-UE.

Kumpaniji b'membru wieħed

Il-proposta għal liġi dwar kumpaniji privati b'responsabilità limitata b'membru wieħed għandha l-għan li tistandardizza l-ħolqien ta' kumpaniji b'azzjonist wieħed. Bhalissa, il-proposta qed tiġi nne-gożjata mill-Parlament Ewropew u mill-Kunsill.

L-interkonnessjoni tar-registri kummerċjali

F'Ġunju ġie adottat qafas għall-implimentazzjoni tal-ispeċifikazzjonijiet tekniċi u tal-proċeduri għas-sistema tal-interkonnessjoni tar-registri kummerċjali. L-interkonnessjoni se tiġi implimentata qabel Ġunju tal-2017 u, permezz tal-Portal Ewropew tal-Ġustizzja, se tagħti aċċess għall-informazzjoni dwar il-kumpaniji rreġistrati fl-UE. Dan għandu jagħmilha eħfef għan-negozji u għaċ-ċittadini biex jiksibu dan it-tip ta' informazzjoni.

Il-moviment liberu tal-persuni

Il-moviment liberu tal-persuni huwa dritt fundamentali li l-UE tiggarantixxi liċ-ċittadini tagħha u lill-membri tal-familja tagħhom. Dan id-dritt jintitola lil kull ċittadin tal-UE li jivvjaġġa, jaħdem u jgħix fi kwalunkwe Stat Membru, mingħajr formalitajiet speċjali.

Fl-2014 iktar minn 14-il miljun ċittadin tal-UE għexu fi Stat Membru li mhux tagħhom. Għalkemm ta' spiss in-nies ikollhom juru dokumentazzjoni tal-istatus ċivili tagħhom, ir-rikonoxximent tad-dokumenti uffiċjali fi Stat Membru ieħor għadu diffiċli.

F'Ottubru l-Parlament Ewropew u l-Kunsill qablu dwar is-simplifikazzjoni taċ-ċirkolazzjoni tad-dokumenti pubbliċi bejn l-Istati Membri. L-adozzjoni formali tar-Regolament hija ppjanata li ssir fl-ewwel nofs tal-2016.

Il-protezzjoni tad-drittijiet fundamentali u tad-drittijiet tal-konsumatur

Ir-rispett u l-promozzjoni tad-drittijiet fundamentali

F'Mejju l-Kummissjoni adottat ir-rapport annwali tagħha tal-2014 dwar il-Karta tad-Drittijiet Fundamentali. Ir-rapport dwar il-Karta kien akkumpanjat minn dokument li juri kif il-Karta tad-Drittijiet Fundamentali tal-UE ġiet applikata fl-2014 fil-livell tal-UE u fil-livell nazzjonali.

F'Ottubru l-Kummissjoni ospitat l-ewwel Kollokju Annwali tagħha dwar id-Drittijiet Fundamentali, bl-isem "Tolleranza u Rispett: Il-Prevenzjoni u l-Ġlieda Kontra l-Mibegħda Anti-Semitika u Anti-Musulmana fl-Ewropa". Il-konkluzjonijiet tiegħu stipulaw azzjonijiet bħall-prevenzjoni u l-ġlieda tal-mibegħda anti-Semitika u anti-Musulmana fil-qasam tal-edukazzjoni u l-ġlieda kontra r-reati ta' mibegħda u d-diskors ta' mibegħda. F'Diċembru l-Kummissjoni fhatret żewġ koordinaturi — wieħed għall-ġlieda kontra l-anti-Semitizmu u l-ieħor għall-ġlieda kontra l-mibegħda anti-Musulmana.

L-infurzar tad-drittijiet tal-konsumatur

Bis-saħħa ta' azzjoni kongunta bejn xi awtoritajiet nazzjonali tal-infurzar, li kienet iffaċilitata mill-Kummissjoni f'Lulju, f'ames kumpaniji kbar tal-karozzi tal-kiri wiegħdu li jibdli l-mod kif jittrattaw il-konsumaturi. Il-poloż tal-assikurazzjoni se jkunu eħfef biex tifhimhom, it-trasparenza tal-prezzijiet se tiġi promossa u l-proċess għat-trattament tal-ħsarat se jkun iktar ġust.


Ir-riżoluzzjoni online tat-tilwim qed issir iktar rapida u orħos

Matul is-sena l-Kummissjoni żviluppat u ttestjat il-pjattaforma online tal-UE għar-riżoluzzjoni tat-tilwim. Mill-bidu tal-2016 'il quddiem, din il-pjattaforma se tgħin lill-konsumaturi u lin-negozjanti tal-UE biex isolvu t-tilwim kuntrattwali tagħhom dwar il-merkanzija u s-servizzi mixtrija online b'mod ħafna iktar rapidu u rħis milli jsir fil-qrati.

Protezzjoni ikbar waqt l-ivvjaġġar

Id-Direttiva l-ġdida dwar il-vjaġġi kollox kompriż ġiet adottata fl-2015 u se tidhol fis-seħħ fl-2018. Ir-regoli l-ġodda se jestendu l-kopertura lil hinn mill-vaganzi tradizzjonali kollox kompriż biex jipproteġu wkoll il-120 miljun konsumatur li jibbukkwaw forom oħra ta' vvjaġġar ikkombinat minn fuq sit web, bħal kombinazzjoni magħżula mill-vjaġġatur stess ta' titjira, lukanda u kirja ta' karozza.

ID-DIRETTIVA L-ĠDIDA DWAR IL-VJAĠĠI KOLLOX KOMPRIŻ



Id-drittijiet tal-passiġġieri

F'Marzu l-Kummissjoni ppubblikat [rapport](#) li wera li ħames Stati Membri biss applikaw bis-sħiħ ir-Regolament dwar id-drittijiet u l-obbligi tal-passiġġieri tal-ferroviji. F'Lulju l-Kummissjoni adottat [linji gwida](#) biex tiċċara r-regoli dwar id-drittijiet tal-passiġġieri tal-ferroviji. Talbet ukoll biex ikun hemm infurzar iktar [strett tad-drittijiet tal-passiġġieri tal-ajru](#).

Il-protezzjoni konsulari

F'April il-Kunsill adotta d-Direttiva dwar [il-protezzjoni konsulari](#). Din tiċċara meta u kif iċ-ċittadini tal-UE fid-diffikultà f'pajjiż 'il barra mill-UE għandhom id-dritt li jmorru fl-ambaxxati jew fil-konsulati ta' Stati Membri oħra tal-UE biex jitolbu l-għajjuna. Matul l-2015 iċ-ċittadini tal-UE gawdew mill-protezzjoni konsulari minn Stat Membru li mhux tagħhom, inkluż f'sitwazzjonijiet ta' kriżi bħal fin-Nepal jew fil-Jemen. Inghatat ukoll l-għajjuna liċ-ċittadini tal-UE f'każijiet meta ntilfu jew insterqu d-dokumenti.

L-ugwaljanza bejn is-sessi

Matul l-2015 sar progress fuq id-Direttiva proposta biex jittejjeb [il-bilanċ bejn is-sessi fuq il-bordijiet tal-kumpaniji](#). Ladarba tiġi adottata, din id-Direttiva se tgħin biex jinkiser is-saqaf tal-ħġieġ billi tiżgura proċeduri tal-għażla ġusti u trasparenti biex jiżdied is-sehem tas-sess li mhux rappreżentat biżżejjed fuq il-bordijiet.

Ir-rapport annwali dwar l-ugwaljanza bejn in-nisa u l-irġiel għall-2014 wera li, minkejja l-progress, għad fadal xi lakuni.

Kmieni fl-2015 il-Kummissjoni ħarġet orjentazzjonijiet politiċi u sejha għall-azzjoni għall-Istati Membri u għall-istituzzjonijiet tal-UE biex inaqqsu d-distakk attwali ta' 39 % bejn is-sessi fil-pensjonijiet.

“L-avvenimenti traġiċi li seħħew dan l-aħħar fl-Mediterran urewna li jeħtieġ li l-Ewropa ġġestixxi aħjar il-migrazzjoni, fl-aspetti kollha tagħha. L-ewwel u qabel kollox din hija urġenza umanitarja. Ninsab konvint li għandna naħdmu flimkien mill-qrib fi spirtu ta' solidarjetà.”

Jean-Claude Juncker, il-linji gwida politiċi, il-15 ta' Lulju 2014



Lejn politika ġdida dwar il-migrazzjoni

Fl-2015 id-dinja xxukkjat ruħha tara eluf ta' refuġjati jirriskjaw ħajjithom biex jidhlu fl-UE. Matul is-sena l-Ewropa esperjenzat waħda mill-ikbar migrazzjonijiet tal-massa mit-Tieni Gwerra Dinjija 'l hawn. L-UE żiedet l-isforzi tagħha biex jiġu salvati l-ħajjiet, biex tiġġieled it-traffikar tal-bnedmin u biex tikkoopera mal-pajjiżi ta' oriġini u ta' tranżitu. Hija nediet ukoll inizzjattivi biex tindirizza l-kawżi li minħabba fihom in-nies ikunu mġiegħla jaħarbu u jemigraw. Dawn jinkludu l-faqar, il-gwerer, il-persegwitazzjonijiet, il-ksur tad-drittijiet tal-bniedem u d-diżastri naturali.

F'Mejju l-Kummissjoni ppreżentat l-aġenda Ewropea dwar il-migrazzjoni, li tistabbilixxi

approċċ komprensiv għall-ġestjoni tal-migrazzjoni. L-aġenda għandha l-għan li tnaqqas l-inċentivi għall-migrazzjoni irregolari, li ssalva l-ħajjiet u li tiżgura l-fruntieri esterni tal-UE. Din tipprevedi l-iżvilupp ta' politika komuni b'saħħitha dwar l-ażil u politika ġdida dwar il-migrazzjoni legali.

F'Settembru l-Kummissjoni mmobilizzat ammont addizzjonali ta' €1.8 biljun biex jiġu indirizzati l-migrazzjoni u l-kriżi tar-refuġjati. Permezz ta' dan, issa l-baġit totali tal-UE għall-indirizzar tal-kriżi huwa ta' €9.3 biljun għall-perjodu mill-2015 sal-2016. L-Istati Membri qablu li jirrilokaw 160,000 ruħ fil-bżonn tal-protezzjoni internazzjonali minn dawk l-Istati Membri

l-iktar affettwati għal Stati Membri oħrajn. Qablu wkoll li jirrilokaw 22,000 refuġjat mill-kampijiet 'il barra mill-UE. Il-finanzjament għall-assi tal-pattulji marittimi tagħha ġew ittriplikati għar-rotot migratorji tal-Mediterran ċentrali u tal-Lvant, u b'hekk l-UE kkontribwiet biex jiġu salvati iktar minn 252,000 ħajja. Hija rduppjat ukoll l-isforzi tagħha biex tiġġieled il-kuntrabandisti u żżarma l-gruppi tat-traffikar tal-bnedmin. L-UE mmobilizzat madwar € 4 biljun biex tgħin lir-refuġjati Sirjani kemm fis-Sirja kif ukoll fil-pajjiżi ġirien. F'Ottubru l-President tal-Kummissjoni, Juncker, sejjaħ laqgħa tal-mexxejja dwar il-flussi tar-refuġjati tul ir-rotta tal-Balkani tal-Punent.

L-aġenda Ewropea dwar il-migrazzjoni


F'Mejju l-Kummissjoni ppreżentat [l-aġenda Ewropea l-ġdida dwar il-migrazzjoni](#), li ddeskriviet il-miżuri immedjati li għandhom jittieġdu għas-sitwazzjoni ta' krizi fil-Mediterran kif ukoll approċċ fit-tul u komprensiv għall-ġestjoni tal-migrazzjoni. L-aġenda nbriet fuq [pjan ta' azzjoni b'10 punti dwar il-migrazzjoni](#) li ġie adottat f'April. Sal-aħħar ta' Mejju kienu ġew adottati l-ewwel proposti fl-aġenda.

Il-Kummissjoni pproponiet li jintuża [l-mekkaniżmu ta' rispons f'każ ta' emerġenza](#) skont l-Artikolu 78(3) tat-Trattat dwar il-Funzjonament tal-Unjoni Ewropea biex titwaqqaf skema ta' rilokazzjoni ta' emerġenza biex tassisti lill-Italja u lill-Greċja. Bħala parti mill-politika komuni dwar l-ażil, l-Artikolu 78(3) jipprovdi bażi ġuridika speċifika sabiex jiġu ttrattati s-sitwazzjonijiet ta' emerġenza. Abbażi ta' proposta mill-Kummissjoni Ewropea, dan l-Artikolu jippermetti li l-Kunsill, wara li jikkonsulta lill-Parlament Ewropew, jadotta miżuri provviżorji għall-benefiċċju tal-Istat Membru jew tal-Istati Membri li jkunu qed jiffaċċjaw sitwazzjoni ta' emerġenza kkaratterizzata mid-dħul f'daqqa ta' ċittadini ta' pajjiżi mhux tal-UE fi Stat Membru wieħed jew iktar. Il-miżuri provviżorji previsti fl-Artikolu 78(3) huma ta' natura eċċezzjonali. Dawn jistgħu jiġu skattati biss meta jkun hemm ċertu livell ta' urġenza u ta' gravità. Bl-iskema proposta l-persuni fil-bżonn tal-protezzjoni internazzjonali jiġu rilokati lejn Stati Membri oħra.

Il-Kummissjoni adottat ukoll [Rakkomandazzjoni](#) li titlob lill-Istati Membri jirrisistemaw 20,000 persuna minn barra l-UE, li għandhom bżonn ċar tal-protezzjoni internazzjonali, kif identifikat mill-Aġenzija tan-Nazzjonijiet Uniti għar-Refuġjati. L-Istati Membri qablu ma' din is-sistemazzjoni mill-ġdid f'Lulju u impenjaw ruħhom li jirrisistemaw iktar minn 22,500 persuna fi bżonn ċar tal-protezzjoni internazzjonali matul il-perjodu mill-2015 sal-2017.

Il-Kummissjoni pproponiet [Pjan ta' Azzjoni tal-UE kontra l-kuntrabandu tal-migranti għall-perjodu mill-2015 sal-2020](#). Dan il-pjan jistabbilixxi azzjonijiet li jipprevjenu u jiġġieldu l-kuntrabandu tal-migranti tul ir-rotta migratorja kollha, inkluż it-twaqqif ta' lista ta' bastimenti suspettużi u jtejjeb il-kooperazzjoni u l-iskambju tal-informazzjoni mal-istituzzjonijiet finanzjarji. Barra minn hekk, jistabbilixxi l-kooperazzjoni mal-fornituri tas-servizz tal-internet u mal-midja soċjali biex jiżguraw li l-kontenut tal-internet li jintuża mill-kuntrabandisti biex jirreklamaw l-attivitàjiet tagħhom jiġi skopert malajr u jitneħħa.

L-GĦADD TA' APPLIKAZZJONIJIET GĦALL-AŻIL FL-UE



Nota: Il-metodoloġiji li ntuzaw mill-Istati Membri qabel l-2008 u wara d-dħul fis-seħh tar-Regolament (KE) Nru 862/2007 f'Jannar tal-2008 jaf ivarjaw.

* Dejta provviżorja.

Is-sors: Eurostat.

Sabiex is-sistema Ewropea komuni tal-ażil taħdem b'mod effettiv jeħtieġ li l-migranti jittieħduhom sistematikament il-marki tas-swaba' mal-wasla fil-fruntieri esterni tal-UE. Għal dan l-għan, il-Kummissjoni ppubblikat [linji gwida](#) għall-Istati Membri li jistabbilixxu l-aħjar prattiki għat-teħid tal-marki tas-swaba'. Barra minn hekk, timijiet ta' appoġġ għall-ġestjoni tal-migrazzjoni, mill-Uffiċċju Ewropew ta' Appoġġ fil-Qasam tal-Ażil, mill-Frontex (l-aġenzija tal-fruntieri tal-UE) u mill-Europol (l-aġenzija tal-infurzar tal-liġi tal-UE) qed jaħdmu fuq il-post biex il-migranti jiġu identifikati, jiġu rreġistrati u jittieħduhom il-marki tas-swaba' fiż-żoni hekk imsejha hotspot. B'hekk, ikunu qed jiżguraw li l-operazzjonijiet jitmexxew b'rispett sħiħ tad-drittijiet fundamentali u tal-istandards tal-liġi internazzjonali dwar ir-refuġjati. Sa tmiem l-2015, ġew identifikati sitt hotspots fl-Italja u ħamsa fil-Greċja, li minn-hom tnejn fl-Italja (Lampedusa u Trapani) u waħda fil-Greċja (Lesvos/Moria) kienu saru operattivi.

L-operazzjonijiet tal-hotspots huma parti mill-ġestjoni b'bilanċjata tal-flussi ta' migranti. Dawn huma marbutin mill-qrib mal-proċess ta' rilokazzjoni (id-distribuzzjoni ta' dawk li jitolbu ažił lejn Stati Membri oħra), kif ukoll mal-proċess ta' ritorn għall-migranti li mhumieħ intitolati għall-protezzjoni internazzjonali (dawn jivvjaġġaw lura lejn il-pajjiż ta' oriġini tagħhom).

Waħda mir-reazzjonijiet immedjati inkluzi fl-aġenda dwar il-migrazzjoni kienet l-ittriplikar tal-allo-kazzjonijiet finanzjarji biex jissahħu l-kapaċitajiet u l-assi tal-Operazzjonijiet Kongunti ta' Frontex, ta' Triton u ta' Poseidon, fl-2015 u fl-2016. Fl-aħħar ta' Diċembru, l-Operazzjoni Kongunta Poseidon inbidlet fl-Intervent Rapidu fil-Fruntieri. Fl-2015 ġiet allokata somma addizzjonali ta' €27.4 miljun lil Frontex, u l-Kummissjoni se tipprovdi somma addizzjonali ta' €129.9 miljun fl-2016.

Il-pjanijiet operattivi godda għall-operazzjonijiet kongunti rinforzati kellhom l-għan doppju li jgħinu lill-Istati Membri fl-operazzjonijiet ta' tftixxja u ta' salvataġġ fuq il-baħar filwaqt li jiġi żgurat il-kontroll effettiv tal-fruntieri esterni tal-UE. Iż-żona operattiva ta' Triton ġiet estiża u l-għadd tal-assi ssahħaħ, u dan irriżulta f'żieda enormi fin-numru ta' immigranti li ġew salvati fuq il-baħar. L-għadd ta' immigranti li ġew salvati permezz tal-Operazzjonijiet Kongunti, Triton u Poseidon, kien ta' iktar minn 252,000 fl-2015.

Barra minn hekk f'Marzu tnieda Mare, it-Tim Operattiv Kongunt il-ġdid immexxi mill-intelligence. It-Tim Operattiv Kongunt Mare jiġġielel il-migrazzjoni irregolari fil-Mediterran billi jiġġielel il-gruppi kriminali organizzati li jiffacilitaw il-vjaġġi tal-migranti fl-UE bil-baħar.

L-AĠENDA EWROPEA DWAR IL-MIGRAZZJONI



L-Operazzjoni Kongunta Triton twettqet matul l-2015 u giet ikkoordinata minn Frontex, l-aġenzija tal-fruntieri tal-UE.



Fid-dawl tal-gravità tas-sitwazzjoni, f'Settembru l-Kummissjoni fasslet sett ta' azzjonijiet prijoritarji li għandhom jittieħdu fis-sitt xhur li ġejjin biex jimplimentaw l-aġenda Ewropea dwar il-migrazzjoni. Il-Kummissjoni ppreżentat [rapport](#) dwar il-progress li sar fl-implimentazzjoni tal-azzjonijiet prijoritarji tliet ġimgħat iktar tard.

Proposti ulterjuri tal-Kummissjoni hekk kif evolviet il-kriżi tar-refuġjati

It-tieni sett ta' [proposti](#) ġie adottat mill-Kunsill Ewropew f'Settembru. Dan il-pakkett kien jinkludi attivazzjoni addizzjonali tal-mekkaniżmu ta' rispons f'każ ta' emerġenza għall-benefiċċju tal-Greċja, tal-Italja u tal-Ungerija. Ġie propost li 120,000 ruħ li qed ifittxu l-ażil u li jeħtieġu biċ-ċar il-protezzjoni, għandhom jiġu rilokati mill-Greċja, mill-Italja u mill-Ungerija fuq il-bażi ta' kjavi ta' distribuzzjoni obbligatorja. Matul l-2015, il-Kunsill Ewropew qabel li jirriloka total ta' 160,000 persuna fi bżonn ċar tal-protezzjoni internazzjonali fis-sentejn li ġejjin. Il-Kummissjoni u l-aġenziji tal-UE, flimkien mal-Istati Membri, se jorganizzaw il-koordinazzjoni meħtieġa biex il-mekkaniżmu jiġi implimentat fuq il-post. Il-baġit tal-UE se jipprovdi finanzjament dedikat ta' €780 miljun biex jappoġġa l-iskema.



Il-Kummissarju Dimitris Avramopoulos jittellem mar-refuġjati f'Lampedusa, l-Italja, fid-9 ta' Ottubru 2015.

Il-Kummissjoni pproponiet ukoll it-twaqqif ta' [mekkaniżmu strutturali ta' rilokazzjoni f'każ ta' kriżi](#). Dan huwa mekkaniżmu temporanju ta' solidarjetà li jista' jiġi attivat meta jkun meħtieġ mill-Kummissjoni biex tgħin lil kwalunkwe Stat Membru li jkun qed jesperjenza pressjoni kbira ħafna fuq is-sistema tal-ażil tiegħu b'riżultat ta' fluss kbir u sproporzjonat ta' ċittadini mhux mill-UE.

Barra minn hekk il-Kummissjoni pproponiet Regolament bl-għan li tiġi stabbilita [lista komuni tal-UE ta' pajjiżi ta' oriġini sikuri](#). Din il-lista għandha tippermetti li jithaffef l-ipproċessar tal-applikazzjonijiet individwali għall-ażil minn kandidati li joriginaw minn pajjiżi li mhux meqjusa ta' periklu, u għal ritorn iktar malajr jekk il-valutazzjonijiet individwali jikkonfermaw li ma hemm l-ebda dritt għall-ażil. Abbażi tal-kriterji ta' Kopenhagen, il-Kummissjoni pproponiet li l-Albanija, il-Bożnija u Herżegovina, l-Eks-Repubblika Jugoslava tal-Maċedonja, il-Kosovo (din l-indikazzjoni hija mingħajr ħsara għall-pożizzjonijiet dwar l-istatus, u hija konformi mar-Riżoluzzjoni Nru 1244/1999 tal-Kunsill tas-Sigurtà tan-Nazzjonijiet Uniti u mal-Opinjoni tal-Qorti Internazzjonali tal-Ġustizzja dwar id-dikjarazzjoni ta'



Il-Kapijiet ta' Stat jew ta' Gvern tal-UE jiddiskutu dwar il-kriżi tar-refuġjati fil-Kunsill Ewropew, fi Brussell, fil-15 ta' Ottubru 2015.

indipendenza tal-Kosovo), il-Montenegro, is-Serbja u t-Turkija jitpoġġew fuq il-lista tal-UE ta' pajjiżi ta' origini sikuri. Fil-futur, jistgħu jiġu miżjuda jew imneħħija pajjiżi oħra mil-lista wara valutazzjoni bir-reqqa mill-Kummissjoni.

Bil-ħsieb li jiżiedu r-rati tar-ritorn tal-migranti irregolari lejn pajjiżhom fit-terminu qasir u medju, il-Kummissjoni pproponiet [pjan ta' azzjoni tal-UE dwar ir-ritorn](#). Dan jitlob l-applikazzjoni sħiħa tad-Direttiva dwar ir-ritorn tal-UE. Il-proposti se jiġu applikati mill-Kummissjoni, mill-Istati Membri u mill-agenziji rilevanti tal-UE. Flimkien mas-Servizz Ewropew għall-Azzjoni Esterna, il-Kummissjoni se żżid ukoll l-isforzi tagħha biex tiżgura li l-pajjiżi ta' origini jwettqu l-impenji tagħhom li jieħdu lura ċ-ċittadini tagħhom skont il-ftehimiet eżistenti ta' riammissjoni. Il-pjan ta' azzjoni ġie approvat mill-Kunsill f'Ottubru.


F'Ottubru ġie maqbul pjan ta' azzjoni kongunt mat-Turkija, li ġie attivat f'Novembru mis-Summit bejn l-UE u t-Turkija. Il-pjan ta' azzjoni huwa parti minn agenda komprensiva għall-kooperazzjoni li hi msejsa fuq ir-responsabbiltà kondiviża, fuq l-impenji reċiproci u fuq it-twassil ta' riżultati. Il-Kummissjoni pproponiet Faċilità tar-Refuġjati għat-Turkija biex tikkoordina l-kontribuzzjoni totali tal-UE ta' €3 biljun għall-ġħoti ta' appoġġ lis-Sirjani taħt protezzjoni temporanja u lill-komunitajiet ospitanti fit-Turkija. F'Diċembru l-Kummissjoni pproponiet skema volontarja ta' ammissjoni umanitarja mat-Turkija għall-persuni spostati minħabba l-kunflitt fis-Sirja.

Donald Tusk, il-President tal-Kunsill Ewropew, u Jean-Claude Juncker, il-President tal-Kummissjoni Ewropea, fil-bidu tal-laqqgħa tal-mexxejja dwar ir-rotta tal-Balkani tal-Punent, fi Brussell, fil-25 ta' Ottubru 2015.



F'Ottubru l-President Juncker sejjah [laqqgħa tal-mexxejja](#) dwar il-flussi tar-refuġjati tul ir-rotta tal-Balkani tal-Punent. Il-Kapijiet ta' Stat jew ta' Gvern minn 11-il Stat Membru attendew il-laqqgħa u adottaw pjan ta' azzjoni. Immedjatament wara din il-laqqgħa tal-mexxejja, il-partecipanti kollha ħatru punti ta' kuntatt ta' livell għoli biex jikkoordinaw l-azzjonijiet ta' segwitu permezz ta' vidjokonferenzi kull ġimgħa organizzati mill-Kummissjoni. Ġiet stabbilita għodda komuni għall-ġħoti tal-informazzjoni dwar il-flussi migratorji ta' kuljum u l-Istati Membri fuq ir-rotta tejbu l-koordinazzjoni tagħhom. F'Diċembru, il-Kummissjoni ppubblikat [rapport ta' progress](#) dwar miżuri meħuda biex tiġi indirizzata l-kriżi tar-refuġjati u tal-migrazzjoni tul ir-rotta tal-Balkani tal-Punent.

AZZJONIJIET IMMEDIJATI — IR-ROTTA MIGRATORJA TAL-BALKANI TAL-PUNENT



Is-sors: Il-Kummissjoni Ewropea.

AZZJONIJIET IMMEDIJATI — APPOĠĠ LIL PAJJIŻI MHUX TAL-UE

Għajnuna umanitarja



+ €500 miljun

€200 miljun għal organizzazzjonijiet fosthom il-Programm Dinji tal-Ikel u l-Uffiċċju tal-Kummissarju Għoli tan-Nazzjonijiet Uniti għar-Rifugjati

€300 miljun f'għajnuna umanitarja fl-2016

Fond Fiduċjarju tal-UE għas-Sirja



+ €1 biljun

€500 miljun mill-UE

€500 miljun mill-Istati Membri

Fond Fiduċjarju ta' Emerġenza tal-UE għall-Afrika



+ €3.6 biljun

€1.8 biljun mill-UE

€1.8 biljun mill-Istati Membri

Is-sors: Il-Kummissjoni Ewropea.

It-tneħħija tal-kawżi bażilari tal-migrazzjoni

Matul is-sajf tal-2015 l-UE fetiġet djalogu bla preċedent mal-pajjiżi ta' tranżitu u ta' origini tal-migranti. Il-migrazzjoni saret komponent speċifiku ta' missjonijiet tal-politika tas-sigurtà u tad-difiża komuni li qed isiru diġà f'pajjiżi bħall-Mali u n-Niġer, fejn saret iktar enfasi fuq il-ġestjoni tal-fruntieri. Beda djalogu ġdid mal-pajjiżi tas-Saħel, b'enfasi fuq kwistjonijiet bħall-kontrolli tal-fruntieri, il-ġlieda kontra netwerks tal-kriminalità internazzjonali u l-iżvilupp.

Il-Kummissjoni allokat €1.8 biljun biex twaqqaf Fond Fiducjarju ta' Emergenza tal-UE għall-Afrika biex jgħin jindirizza l-kawżi bażilari tal-migrazzjoni fil-kontinent kollu. Il-fond jiġbor flus minn diversi strumenti finanzjarji differenti fil-baġit tal-UE u se jserra ukoll fuq kontribuzzjonijiet mill-Istati Membri. L-UE mmobilizzat madwar €4 biljun biex tgħin lir-refuġjati Sirjani kemm fis-Sirja kif ukoll fil-pajjiżi ġirien. Fl-istess waqt, il-Kummissjoni appoġġat l-isforzi diplomatiċi mmexxija min-Nazzjonijiet Uniti biex isseħħ tranżizzjoni politika għas-Sirja u jintemm il-kunflitt. L-istess jista' jingħad dwar il-Libja, fejn l-UE ħadmet man-Nazzjonijiet Uniti biex tmexxi 'l quddiem il-formazzjoni ta' gvern ta' kunsens nazzjonali.

Il-migrazzjoni legali

Il-mezzi legali għall-immigrazzjoni u l-proċeduri trasparenti, faċli u ġusti għall-migranti regolari jikkontribwixxu għall-prevenzjoni tal-migrazzjoni irregolari u tal-kuntrabandu tal-migranti. L-aġenda Ewropea dwar il-migrazzjoni għandha l-għan li ttejjeb il-ġestjoni tal-migrazzjoni legali fil-livell tal-UE sabiex jiġu indirizzati aħjar in-nuqqasijiet tax-xogħol u tal-ħiliet, partikolarment f'oqsma bħax-xjenza, it-teknoloġija u l-inġinerija. Għandha wkoll l-għan li tagħmel l-UE iktar attraenti għal migranti b'livell għoli ta' ħiliet.

F'Mejju l-Kummissjoni nediet [konsultazzjoni](#) pubblika bil-ħsieb li tiġi reveduta l-iskema eżistenti tal-“Karta Blu” tal-UE, li bħalissa mhijiex tintuża biżżejjed. L-iskema tiffaċilita r-reklutaġġ ta' ċittadini mhux tal-UE bi kwalifiki għolja permezz ta' proċedura rapida armonizzata għall-ħruġ ta' permess speċjali ta' residenza u ta' xogħol. Ir-riżultati tal-konsultazzjoni se jikkontribwixxu għar-reviżjoni tal-“Karta Blu” fl-2016, bħala parti minn pakkett komprensiv dwar il-migrazzjoni legali.

L-UE dahlet fi djalogu mas-settur privat, mat-trejdjunjins u ma' sħab soċjali oħra biex ikunu jistgħu jifhemu aħjar il-bżonnijiet varji tal-ekonomija u tas-swieq tax-xogħol. Id-djalogu jipprovdi wkoll għall-skambju tal-aħjar prattiki biex jiġu attirati ħiliet minn barra l-pajjiżi tal-UE, kif ukoll l-iżvilupp u l-użu aħjar tal-ħiliet ta' dawk li diġà waslu.

Fruntieri u viżi

Fl-2015 saru l-ewwel evalwazzjonijiet tal-implimentazzjoni tal-*acquis* ta' Schengen skont il-mekkaniżmu l-ġdid ta' evalwazzjoni u ta' monitoraġġ. F'Ġunju l-Kummissjoni adottat [proposta għal stiker tal-viża Ewropea ġdida](#), b'format uniformi u bi speċifikazzjonijiet tekniċi li se jgħinu fil-ġlieda kontra l-frodi, li f'dawn l-aħħar snin żdiedet. Din se tiegħu post il-format tal-viża uniformi li hemm bħalissa, u li l-Istati Membri jużaw meta joħorġu l-viża msejja ta' Schengen (viża għal perġodu qasir). Il-format attwali ilu jintuża mill-1995.


L-introduzzjoni dinjija tas-sistema tal-informazzjoni dwar il-viża tlestiet f'Novembru tal-2015. Il-bażi tad-dejta tas-sistema tal-informazzjoni dwar il-viża issa fiha d-dejta kollha relatata mal-applikazzjonijiet għal viża minn ċittadini mhux tal-UE li jeħtieġu viża biex jidhru fiż-żona Schengen, inkluża d-dejta bijometrika (il-marki tas-swaba' u ritratt diġitali tal-wiċċ). Is-sistema tipprevjeni l-qsim irregolari tal-fruntiera u l-falsifikazzjoni tal-viżi ta' Schengen, u tippermetti wkoll li l-applikazzjonijiet għall-viża jiġu pproċessati b'iktar heffa bis-saħħa tal-bijometrija.

Matul l-2015 l-UE ffirmat ftehimiet ta' eżenzjoni mill-viża ma' 12-il pajjiż mhux tal-UE (Dominica, l-Emirati Għarab Magħquda, Grenada, il-Kolombja, Palau, Saint Lucia, Saint Vincent u l-Grenadini, Samoa, Timor Leste, Tonga, Trinidad u Tobago, u Vanuatu). Dawn il-ftehimiet issa qed jiġu applikati fuq bażi provviżorja, sakemm jiġu ratifikati. Dan ifisser li ċ-ċittadini minn dawn it-12-il pajjiż diġà jistgħu jivvjaġġaw mingħajr viża lejn l-UE u li ċ-ċittadini tal-UE ma għandhomx bżonn viża biex iżurru dawn il-pajjiżi.

DHUL FL-UE — FRUNTIERI U VIŽI

Iż-żona Schengen ta' moviment ħieles

Żona mingħajr fruntieri li fha ċ-ċittadini tal-UE u dawk li mhumiex ċittadini tal-UE jistgħu jiċċaqilqu b'mod ħieles



Is-sors: Il-Kummissjoni Ewropea.

F'Lulju l-Kummissjoni nediet [konsultazzjoni pubblika](#) dwar il-pakkett dwar il-fruntieri intelligenti. L-għan ta' dan il-pakkett huwa li jiffaċilita l-qsim tal-fruntieri minn vjaġġaturi legittimi li jidhru fiż-żona Schengen għal perjodu qasir filwaqt li jżid il-possibbiltà li jiġu identifikati dawk li jaqbru l-perjodu li huma intitolati li joqogħdu u l-migranti irregolari u li jimplimenta d-deċiżjonijiet dwar ir-ritorn. Se jiżgura wkoll li jkun hemm identifikazzjoni aħjar taċ-ċittadini mhux tal-UE u se jippermetti l-identifikazzjoni ta' persuni li jużaw identitajiet differenti.

F'Ottubru l-Kunsill Ewropew stabbilixxa iktar orjentazzjonijiet, inkluż il-ħidma għat-twaqqif gradwali ta' sistema integrata ta' ġestjoni għall-fruntieri esterni. F'Diċembru l-Kummissjoni adottat il-pakkett dwar il-fruntieri li, fost l-oħrajn, fih proposta li tistabbilixxi l-Gwardja Ewropea tal-Fruntiera u tal-Kosta, sabiex b'hekk issaħħaħ il-mandat ta' Frontex għall-iżgurar tal-ġestjoni b'saħħitha u kondiviża tal-fruntieri esterni. Se tinholq Aġenzija ġdida tal-Gwardja Ewropea tal-Fruntiera u tal-Kosta minn Frontex u mill-awtoritajiet tal-Istati Membri li huma responsabbli mill-kontroll tal-fruntieri biex teżerċita t-tmexxija ta' kuljum tal-fruntiera esterna. Il-pakkett jinkludi wkoll proposta għal Regolament dwar dokument Ewropew tal-ivvjaġġar għar-ritorn ta' ċittadini mhux tal-UE li qegħdin fl-UE illegalment, il-manwal Eurosur u t-tmien rapport biannwali dwar il-funzjonament taż-żona Schengen. Barra minn hekk, sabiex iżid is-sigurtà fiż-żona Schengen, il-pakkett jinkludi emenda għall-Kodiċi tal-Fruntieri ta' Schengen biex isiru kontrolli sistematiċi fil-fruntieri esterni fuq il-vjaġġaturi kollha, inklużi ċ-ċittadini tal-UE u l-membri tal-familja tagħhom.

Il-ġlieda kontra l-kuntrabandisti fuq il-baħar: L-Operazzjoni Eunavfor Med

F'Ġunju tnediet l-operazzjoni **Eunavfor Med** biex tfixxkel il-mudell kummerċjali ta' kuntrabandu tal-bnedmin fil-Mediterran u biex tgħin fil-prevenzjoni ta' iktar telf ta' ħajjiet fuq il-baħar. Fl-ewwel fażi tagħha ġabret l-intelligence dwar l-istrategiji, ir-rotot u l-assi tal-kuntrabandisti. F'Ottubru bdiet it-tieni fażi, l-Operazzjoni Sophia, b'mandat biex jiġu interċettati u arrestati l-bastimenti suspettati li huma tal-kuntrabandisti fl-ibħra internazzjonali. Madwar 22 Stat Membru kkontribwew għal Eunavfor Med b'assi, b'persunal jew b'rizorsi.

“Neħtieġu Ewropa aktar b’saħħitha meta niġu għall-politika barranija. Il-kriżi fl-Ukrajna u s-sitwazzjoni inkwetanti fil-Lvant Nofsani juru kemm huwa importanti li l-Ewropa tkun magħquda esternament.”

Jean-Claude Juncker, il-linji gwida politiċi, il-15 ta’ Lulju 2014



Attur globali aktar b’saħħtu

76

F’Lulju tal-2015, wara snin ta’ diplomazija mmexxija mill-UE, intlaħaq ftehim internazzjonali storiku dwar il-programm nukleari tal-Iran. L-UE, flimkien maċ-Ċina, Franza, il-Ġermanja, ir-Russja, ir-Renju Unit u l-Istati Uniti, innegozjat il-ftehim. L-Iran wiegħed li taħt l-ebda ċirkostanza mhu se jfittex, jiżviluppa jew jakkwista armi nukleari.

Matul is-sena l-UE kompliet ikollha rwol ewlieni fl-isforzi internazzjonali biex jissolvew il-kriżijiet fl-Iraq, fil-Libja, fis-Sirja u fl-Ukrajna. Hija ħadmet bla heda mal-imsieħba internazzjonali tagħha kontra l-attivitajiet tal-ISIL/tad-Da’esh.

Minħabba l-kriżijiet ta’ hawn fuq, b’mod partikolari

l-gwerra fis-Sirja, għadd dejjem jiżdied ta’ nies kienu sfurzati jaħarbu minn djarhom. L-UE kompliet tippovdi għajjuna umanitarja lill-persuni spustati minħabba l-kunflitt, tindirizza l-kawżi principali tal-kriżijiet u tassisti lil dawk li jippruvaw jaħarbu minn żoni ta’ gwerra.

Matul is-sena d-Direttorat Ġenerali għall-Għajjuna Umanitarja u l-Protezzjoni Ċivili (ECHO) tal-Kummissjoni pprovda ikel, kenn, protezzjoni, kura tas-saħħa u ilma nadif lil aktar minn 120 miljun persuna milquta minn diżastri naturali jew kunflitti f’aktar minn 80 pajjiż. L-UE baqgħet ukoll impenjata li tippromwovi r-rispett għad-drittijiet

tal-bniedem madwar id-dinja u li tippromwovi d-dritt internazzjonali permezz ta’ djalogi speċifiċi dwar id-drittijiet tal-bniedem, l-attivizmu f’fora multilaterali u l-Istrument Ewropew għad-Demokrazija u għad-Drittijiet tal-Bniedem.


Is-sena 2015 kienet ukoll is-Sena Ewropea għall-Iżvilupp. Bl-appoġġ politiku tal-UE u tal-Istati Membri tagħha, l-Assemblea Ġenerali tan-Nazzjonijiet Uniti adottat għanijiet godda ta’ żvilupp sostenibbli. Dawn stabbilew qafas globali biex jinkisbu l-iżvilupp sostenibbli u l-eradikazzjoni tal-faqar. Fl-2015 l-UE baqgħet l-akbar donatur ta’ għajjuna għall-iżvilupp fid-dinja.

Il-politika Ewropea tal-viceinat

Permezz tal-politika Ewropea tal-viceinat l-UE taħdem mal-ġirien tagħha tan-Nofsinhar u tal-Lvant lejn assoċjazzjoni politika u integrazzjoni ekonomika eqreb.

L-UE HIJA TA' IMPORTANZA EKONOMIKA KBIRA

Prodott domestiku gross globali ta'



Is-sors: Eurostat, iċ-ċifri għall-2013 u għall-2014.

Il-viceinat tal-Lvant

F'Mejju s-Summit ta' Riga dwar is-Sħubija tal-Lvant ta aktar spinta lir-relazzjonijiet tal-UE mas-sitt imsieħba tagħha tal-Lvant. L-UE ffirmat ftehimiet ta' assoċjazzjoni mal-Georgia, mal-Moldova u mal-Ukrajna, bl-inkluzjoni ta' dispożizzjonijiet li jstabbilixxu ftehimiet ta' kummerċ hieles approfonditi u komprensivi.

L-UE qed timplimenta għadd ta' miżuri biex tappoġġa l-proċess ta' riformi, inkluż pakkett ta' appoġġ ta' €11-il biljun imħabbar f'Marzu tal-2014, li minnhom aktar minn €6 biljun kienu diġà ġew mobilizzati sa nofs l-2015. Barra minn hekk, bħala parti minn proċess usa' ta' paċi fl-Ukrajna, l-UE kompliet timpenja ruħha f'taħditiet dwar il-fornimenti tal-gass u dwar l-aspetti prattiċi tal-implimentazzjoni ta' ftehimiet ta' kummerċ hieles approfonditi u komprensivi. Hija kompliet ukoll tagħfas għall-implimentazzjoni tal-ftehimiet ta' Minsk u għall-applikazzjoni ta' sanzjonijiet kontra r-Russja.

Il-**viċinat tan-Nofsinhar**

In-negozjati għal ftehim ta' kummerċ ħieles approfondit u komprensiv mat-Tuneżija tnedew f'Ottubru, b'ċiklu wieħed ta' negozjar li diġà kien sar qabel tmiem is-sena. Fl-2015 il-progress fin-negozjati għal ftehim ta' kummerċ ħieles approfondit u komprensiv mal-Marokk kien limitat. Kompla wkoll il-proċess ta' tnejn għat-tnedija ta' negozjati għal ftehim ta' kummerċ ħieles approfondit u komprensiv mal-Ġordan.

Martin Schulz, il-President tal-Parlament Ewropew (it-tielet mix-xellug), Donald Tusk, il-President tal-Kunsill Ewropew (ir-raba' mix-xellug), u Jean-Claude Juncker, il-President tal-Kummissjoni Ewropea (lemin), mal-Kapijiet ta' Stat jew ta' Gvern Ewropej u Afrikani fis-Summit tal-Belt Valletta dwar il-migrazzjoni, fil-Belt Valletta, Malta, fil-11 ta' Novembru 2015.



F'Novembru s-Summit tal-Belt Valletta dwar il-Migrazzjoni laqqa' flimkien lill-mexxejja tal-UE u ta' pajjiżi Afrikani prinċipali sabiex jiddiskutu dwar l-isfidi tal-migrazzjoni. Is-summit irriżulta fl-istabbiliment ta' Fond Fiducjarju ta' Emergenza tal-UE għall-Afrika, biex jiġi promoss l-iżvilupp fl-Afrika filwaqt li l-pajjiżi Afrikani min-naħa tagħhom jagħtu l-għajnuna tagħhom fil-kriżi attwali tal-migrazzjoni. Il-Fond wiegħed €1.8 biljun f'għajnuna, flimkien ma' għajnuna oħra għall-iżvilupp ta' €20 biljun fis-sena.

Il-**Libja**

L-UE appoġġat it-taħditiet immexxija min-Nazzjonijiet Uniti dwar ir-rikonċiljazzjoni tal-fazzjonijiet diversi fil-Libja. Minbarra l-appoġġ politiku kostanti għal Martin Kobler, il-mibgħut tas-Segretarju Ġenerali tan-Nazzjonijiet Uniti, l-UE ospitat laqgħat ta' djalogu u pprovdiet appoġġ finanzjarju (€4 miljun) biex iżzomm it-taħditiet għaddejjin.

Negozjati dwar it-**tkabbir u l-Balkani tal-Punent**

L-UE kompliet tgħin lil dawg il-pajjiżi li biġis-biġis jaderixxu mal-UE biex jimplimentaw ir-riformi meħtieġa sabiex jissodisfaw il-kriterji tas-sħubija, bil-ħsieb li tippromwovi l-istabbiltà, is-sigurtà u l-prosperità fl-Ewropa.



Il-Kummissarju Johannes Hahn u Aleksandar Vučić, il-Prim Ministru tas-Serbja, lejlet il-ftuħ tal-ewwel kapitlu tal-proċess ta' negozjati għall-adeżjoni tas-Serbja, f'Belgrad, fl-10 ta' Diċembru 2015.

L-UE kellha rwol kruċjali fil-kisba storika tan-normalizzazzjoni tar-relazzjonijiet bejn il-Kosovo u s-Serbja, u r-Rappreżentant Għoli tal-Unjoni Ewropea għall-Affarijiet Barranin u l-Politika ta' Sigurtà/il-Viċi President tal-Kummissjoni Federica Mogherini mexxiet diversi ċikli tad-djalogu bejn Belgrad u Pristina.

L-UE kellha rwol importanti wkoll fl-istabbilizzazzjoni politika u fir-riformi tal-Eks-Repubblika Jugoslava tal-Maċedonja, kif ukoll fil-ftehim li ntlaħaq bejn il-partiti politiċi ewlenin biex jingħeleb l-istaġnar politiku fil-pajjiż.

It-Turkija

F'Ottubru tal-2015 il-Presidenti Schulz, Tusk u Juncker iltaqgħu mal-President Tork Erdoğan biex jiddiskutu dwar ir-relazzjonijiet bejn l-UE u t-Turkija, u speċifikament dwar il-ġestjoni tar-refuġjati u l-flussi ta' migranti. Il-President Schulz żar it-Turkija f'April, filwaqt li l-President Tusk għamel żjara f'Settembru, u oħra flimkien mal-President Juncker f'Novembru, biex jattendi s-Summit tal-G20 f'Ankara. L-UE u t-Turkija impenjaw ruħhom ukoll fi djalogu politiku dwar il-politika barranija u ta' sigurtà, inkluż dwar il-għieda kontra t-terroriżmu. It-Turkija hija parti mill-koalizzjoni internazzjonali kontra l-ISIL/id-Da'esh u komplet tipprovdi għajnuna umanitarja lir-refuġjati Sirjani u Iraqqini.



Ir-Rappreżentant Għoli/il-Viċi President tal-Kummissjoni Federica Mogherini, l-Ewwel Viċi President tal-Kummissjoni Frans Timmermans, u Donald Tusk, il-President tal-Kunsill Ewropew, jiltaqgħu ma' Ahmet Davutoğlu, il-Prim Ministru tat-Turkija, fl-Assemblea Ġenerali tan-Nazzjonijiet Uniti, f'New York, l-Istati Uniti, fid-29 ta' Settembru 2015.

Fl-aħħar ta' Novembru fi Brussell sar Summit bejn l-UE u t-Turkija li fih gie attivat il-pjan ta' azzjoni konġunta dwar il-migrazzjoni. L-UE u t-Turkija affermaw mill-ġdid l-impenn tagħhom biex jiżviluppaw aktar is-solidarjetà u r-rabtiet eżistenti tagħhom, itejbu l-kooperazzjoni, jagħtu nifs ġdid lill-proċess ta' adeżjoni, jadottaw azzjoni orjentata lejn ir-riżultati u jorganizzaw djalogi ta' livell għoli strutturati u aktar frekwenti.

F'Diċembru nfetħu n-negożjati ta' adeżjoni dwar il-politika ekonomika u monetarja.

Recep Tayyip Erdoğan, il-President tat-Turkija, u l-Ewwel Viċi President tal-Kummissjoni, Frans Timmermans, jiddiskutu dwar il-kriżi tal-migrazzjoni, Ankara, it-Turkija, fil-15 ta' Ottubru 2015.



Sħubijiet strateġiċi

L-Istati Uniti

FL-2015 il-kooperazzjoni bejn l-Unjoni Ewropea u l-Istati Uniti ffukat fuq it-tisħiħ tar-relazzjoni bilaterali permezz tan-negozjati tas-[Shubija Trans-Atlantika ta' Kummerċ u ta' Investiment](#), kif ukoll fuq in-negozjati dwar il-protezzjoni tad-dejta u l-privatezza (ara l-Kapitlu 6). Il-kooperazzjoni mill-qrib tkomplet biex jiġu indirizzati sfidi globali bħat-tibdil fil-klima, is-sigurtà tal-enerġija, in-nonproliferazzjoni nukleari u r-rabta bejn is-sigurtà u l-iżvilupp.

Iċ-Ċina

Is-sena 2015 fakkret l-40 anniversarju tar-relazzjonijiet bejn l-UE u ċ-Ċina. F'Ġunju l-UE ospitat is-17-il Summit bejn l-UE u ċ-Ċina. Iż-żewġ naħat qablu li jsaħħu l-kooperazzjoni fuq il-politika barranija, is-sigurtà u l-kwistjonijiet globali. Il-mexxejja tas-summit adottaw dikjarazzjoni konġunta li fiha tingħata prijorità lil għadd ta' azzjonijiet li jimplimentaw l-aġenda strateġika sal-2020 bejn l-UE u ċ-Ċina għall-kooperazzjoni, kif ukoll dikjarazzjoni konġunta speċifika dwar it-tibdil fil-klima. Iċ-Ċina impenjat ruħha li żżid l-investiment fl-UE b'appoġġ għall-pjan ta' investiment għall-Ewropa. In-negozjati għal ftehim ta' investiment bejn l-UE u ċ-Ċina komplew javvanzaw, u l-UE ħadet l-opportunità biex turi t-tħassib tagħha dwar id-drittijiet tal-bniedem, biż-żewġ naħat jaqblu dwar l-importanza ta' djalogo kontinwu f'dan ir-rigward.

Ir-Russja

Matul l-2015 ir-relazzjonijiet tal-UE mar-Russja komplew ikunu ddominati mill-interferenza tar-Russja fl-Ukrajna, inklużi l-annessjoni illegali tal-Krimea u d-destabilizzazzjoni diretta tal-pajjiż. Matul is-sena l-UE estendiet il-miżuri restrittivi li kienu ġew imposti fl-2014 (projbizzjonijiet ta' viża għal individwi u għal entitajiet, sanzjonijiet ekonomiċi u miżuri relatati mal-annessjoni tal-Krimea). Fl-istess waqt, l-UE u r-Russja żammew linji miftuħa ta' komunikazzjoni dwar il-kwistjonijiet globali u dwar il-kriżijiet internazzjonali, b'mod partikolari fir-rigward tal-Iran. L-UE involviet ruħha f'taħditiet trilaterali mar-Russja u mal-Ukrajna fir-rigward tal-kwistjonijiet dwar il-provvista tal-gass, u f'Settembru rrexxielha tinnegożja ftehim dwar il-pakkett tax-xitwa ta' fornimenti tal-gass lill-Ukrajna. L-UE xejn ma kienet kuntenta bl-iżviluppi interni fir-Russja marbuta mad-deterjorament fis-sitwazzjoni tad-drittijiet tal-bniedem u ma' restrizzjonijiet oħra imposti fuq is-soċjetà ċivili.



Il-Viċi President tal-Kummissjoni Maroš Šefčovič (ċentru), Alexander Novak, il-Ministru Russu tal-Enerġija (xellug), u Volodymyr Demchysyn, il-Ministru Ukren tal-Enerġija u tal-Industrija tal-Faħam (lemin) wara li ntlahaq ftehim dwar il-pakkett tax-xitwa ta' kunsinni tal-gass lill-Ukrajna, fi Brussell, fil-25 ta' Settembru 2015.

Il-Lvant Nofsani

L-Iran

F'Lulju r-Rappreżtant Għoli/il-Viċi President tal-Kummissjoni Federica Mogherini, il-Ministri tal-Affarijiet Barranin tal-E3/EU+3 (l-UE, il-Ġermanja, Franza u r-Renju Unit, flimkien maċ-Ċina, ir-Russja u l-Istati Uniti) u l-Iran laħqu ftehim dwar soluzzjoni fit-tul għall-kwistjoni nukleari Iranjana. Il-[pjan ta' azzjoni komprensiv konġunt](#) jiżgura n-natura esklużivament paċifika tal-programm nukleari Iranjan u jipprevedi t-tneħħija komprensiva tas-sanzjonijiet kollha relatati mal-kwistjonijiet nukleari. Dan l-iżvilupp pożittiv jiftaħ il-bieb għal titjib kostanti fir-relazzjonijiet mal-Iran, diment li l-pjan ta' azzjoni jiġi implimentat bis-sħiħ.

Ir-Rappreżtant Għoli/il-Viċi President tal-Kummissjoni Federica Mogherini (ir-raba' mix-xellug) mal-Ministri tal-Affarijiet Barranin tal-E3+3 wara li ntlahaq ftehim dwar il-kwistjoni nukleari Iranjana, fi Vjenna, l-Awstrija, fil-5 ta' Lulju 2015.



L-Iraq u s-Sirja

L-azzjoni tal-UE fl-Iraq hija ggwidata mill-istrategija reġjonali għas-Sirja u għall-Iraq kif ukoll mit-theddida tal-ISIL/tad-Da'esh, li giet adottata mill-Kunsill f'Marzu. B'mod proattiv l-UE tiffacilita l-isforzi tal-Koalizzjoni Globali kontra l-ISIL, partikolarment fl-oqsma tal-ġlieda kontra t-terroriżmu, l-istabbilizzazzjoni u l-għajjnuna umanitarja. Hija tappoġġa wkoll lill-gvern tal-Iraq fir-riformi tiegħu għall-promozzjoni tal-inkluzività u għar-rikonċiljazzjoni nazzjonali. L-UE tixpruna l-isforz internazzjonali mmexxi min-Nazzjonijiet Uniti biex tigi ffaċilitata soluzzjoni politika għall-kunflitt fis-Sirja, li wassal biex madwar 12-il miljun persuna jtilqu minn djarhom. L-UE allokat €4 biljun biex tgħin lis-Sirjani u lill-komunitajiet ospitanti, b'mod partikolari fil-Ġordan, fil-Libanu u fit-Turkija. Żieda sostanzjali ta' finanzjament hija ppjanata permezz tal-[Fond Fiducjarju Reġjonali](#) l-ġdid tal-UE b'Reazzjoni għall-Kriżi Sirjana (il-“Fond Madad”).

Is-sħubija bejn l-UE u l-Afrika

F'Marzu tal-2015 l-UE saħħet l-azzjoni tagħha fis-Saħel, fil-Qarn tal-Afrika u fil-Golf tal-Guinea meta l-Kunsill adotta l-[pjan ta' azzjoni għall-Golf tal-Guinea għall-perjodu mill-2015 sal-2020](#). Il-pjan ta' azzjoni jiddeskrivi l-appoġġ tal-UE għall-isforzi tar-reġjun u l-istati kostali tiegħu biex jiġu indirizzati l-bosta sfidi ta' sigurtà marittima u ta' kriminalità organizzata.

L-UE wasslet l-appoġġ tagħha sa mill-ewwel stadji tal-epidemija devastanti tal-Ebola li kienet ir-rappurtata fl-Afrika tal-Punent f'Marzu tal-2014, u pprovdiet madwar żewġ biljun ewro biex tit-rażżan it-tifqigħa u biex jiġi promoss l-irkupru bikri fil-pajjiżi milquta. Il-Kummissjoni waħidha allokat €870 miljun, inkluż €70 miljun għal għajjnuna umanitarja urġenti.

Il-Kummissarju Vytenis Andriukaitis flimkien ma' wieħed mir-rebbieħa tal-Premju Ewropew tal-2015 għas-Saħħa, ippreżentat lill-organizzazzjonijiet mhux governattivi li spikkaw matul l-emergenza tal-Ebola, f'Mondorf-les-Bains, il-Lussemburgu, fit-12 ta' Ottubru 2015.



Il-Kummissarju Neven Mimica jżur bir tal-ilma matul iż-żjara tiegħu fil-Kontea ta' Samburu, il-Kenja, fit-18 ta' Settembru 2015.

Matul l-2015 l-UE wettqet sitt missjonijiet ta' osservazzjoni elettorali f'pajjiżi fl-Afrika, ikkonkludiet għadd ta' ftehimiet ta' sħubija ekonomika ma' reġjuni Afrikani u kienet partikolarment attiva biex ittaffi l-kriżijiet politiċi fil-Burundi, fil-Guinea-Bissau, fil-Mali u fis-Sudan t'Isfel.

Id-drittijiet tal-bniedem fid-dinja

Fl-isfond tal-instabbiltà, tal-kunflitti mtawla u tal-kriżi tal-migrazzjoni, is-sena 2015 kienet sena ta' sfidi bla precedent għad-drittijiet tal-bniedem, bi vjolazzjonijiet serji u mifruxa u kulma jmur attivisti u organizzazzjonijiet mhux governattivi jingħataw fastidju u jisfaw attakkati. L-UE kompliet tiddefendi, tippromwovi u tirsisti għad-drittijiet tal-bniedem kif ukoll kompliet tippromwovi appoġġ finanzjarju lil organizzazzjonijiet tas-soċjetà ċivili u lil difensuri tad-drittijiet tal-bniedem madwar id-dinja. Saru djalogi u konsultazzjonijiet dwar id-drittijiet tal-bniedem ma' kważi 40 pajjiż imsieħeb, u ma ħafna aktar imsieħba lokali. L-azzjoni esterna tal-UE f'dan il-qasam hija bbażata fuq il-qafas strateġiku tal-UE dwar id-drittijiet tal-bniedem u d-demokrazija, li ġie adottat f'Ġunju tal-2012, u fuq il-[pjan ta' azzjoni](#) l-ġdid li ġie adottat mill-Kunsill f'Lulju tal-2015, li jiddeskrivi l-prijoritajiet u l-istrategija għall-perjodu mill-2015 sal-2019.

Is-Sena Ewropea għall-Iżvilupp

Is-sena 2015 kienet [is-Sena Ewropea għall-Iżvilupp](#), bil-motto “Id-dinja tagħna, id-dinjità tagħna, il-gejjieni tagħna”. L-għan ewlieni kien li titqajjem kuxjenza fost iċ-ċittadini tal-UE, speċjalment iż-żgħażaġh, u li jiġu infurmati dwar ir-riżultati li nkisbu mill-UE u mill-Istati Membri tagħha fl-għajjuna għall-iżvilupp. Fl-2015 l-UE baqgħet l-akbar donatur ta' għajjuna għall-iżvilupp fid-dinja. Matul is-sena l-[11-il Fond Ewropew għall-Iżvilupp](#), b'valur ta' €30.5 biljun, sar kompletament operattiv.



L-għajjuna għall-iżvilupp tal-UE: hemm biżżejjed mezz għal ħtiġijiet daqstant kbar?

(Favur l-arloġ minn quddiem fuq ix-xellug) François Hollande, il-President ta' Franza, David Cameron, il-Prim Ministru tar-Renju Unit, Matteo Renzi, il-Prim Ministru tal-Italja, Jean-Claude Juncker, il-President tal-Kummissjoni Ewropea, Donald Tusk, il-President tal-Kunsill Ewropew, Shinzō Abe, il-Prim Ministru tal-Gappun, Stephen Harper, il-Prim Ministru tal-Kanada, Barack Obama, il-President tal-Istati Uniti, u Angela Merkel, il-Kanċilliera tal-Ġermanja, jiddiskutu dwar l-Aġenda għall-Iżvilupp Sostenibbli tan-Nazzjonijiet Uniti fis-Summit tal-G7, fi Krün, il-Ġermanja, fis-7 ta' Ġunju 2015.



Fl-2015 l-Assemblea Ġenerali tan-Nazzjonijiet Uniti adottat għanijiet ġodda ta' żvilupp sostenibbli li se jiggwidaw l-isforzi globali biex jinkiseb żvilupp sostenibbli fil-perjodu li jwassal sal-2030. L-UE appoġġat bil-kbir is-17-il għan u se tiżgura li dawn jiġu implimentati fl-UE kif ukoll 'il barra mill-UE.

Ir-reazzjoni għal kriżijiet u emergenzi umanitarji

Matul is-sena komplet ix-xejra dinjija ta' zieda ta' diżastri magħmula mill-bniedem u ta' diżastri naturali. Id-[Direttorat Ġenerali għall-Għajjuna Umanitarja u l-Protezzjoni Ċivili \(ECHO\)](#) tal-Kummissjoni, ta għajjuna ta' sokkors ta' aktar minn €1.5 biljun inkluż [ikel](#), [kenn](#), [protezzjoni](#), [kura tas-saħħa](#) u [ilma](#) nadif lil aktar minn 120 miljun persuna f'aktar minn 80 pajjiż.

Fl-2015 il-Kummissjoni allokata €361 miljun f'[għajjuna umanitarja](#) lil tfal, nisa u rġiel maqbuda fid-diżastri umanitarju fis-[Sirja](#) u fil-pajjiżi ġirien, [il-Ġordan](#), [il-Libanu](#) u [t-Turkija](#). Kollettivament, minn meta beda l-kunflitt, l-UE allokata aktar minn €5 biljun biex tgħin lis-Sirjani u lill-komunitajiet ospitanti f'pajjiżi ġirien. Zieda oħra ta' finanzjament hija ppjanata permezz tal-[Fond Fiduċjarju Reġjonali tal-UE](#) l-ġdid b'Reazzjoni għall-Kriżi Sirjana.




Il-Kummissarju Christos Stylianides jgħin fit-tqassim tal-assistenza ta' sokkors tal-UE fin-Nepal wara t-terremot li ħalla iżjed minn 8,500 persuna mejta u ħafna iktar midruba, f'Khokana, in-Nepal, fit-2 ta' Mejju 2015.

Il-Kummissjoni wkoll ziedet b'mod sostanzjali l-għajjnuna umanitarja tagħha fl-**Iraq**, għal total ta' €104.65 miljun, b'reazzjoni għal krizi li ħalliet aktar minn 10 miljun ruħ fi bżonn ta' għajjnuna ta' salvataġġ.

Biex tgħin lill-popolazzjonijiet milquta miċ-ċaqliq sfurzat, min-nuqqas ta' sigurtà fl-ikel u mill-malnutrizzjoni akuta bħala riżultat tal-kunflitt li għadu għaddej fil-Jemen, il-Kummissjoni allokat €52 miljun f'finanzjamenti umanitarji.

Matul l-2015 l-UE kompliet l-appoġġ tagħha għall-Ukrajna billi pprovdiet €242 miljun f'għajjnuna.

IL-KRIŻI TAL-UKRAJNA



€242 miljun*

Għadd stmat ta' persuni li għandhom bżonn ta' għajjnuna umanitarja

5 miljun

* Il-kontribuzzjonijiet tal-istituzzjonijiet tal-UE u tal-Istati Membri.

Is-sorsi: UE, Kummissarju Għoli tan-Nazzjonijiet Uniti għar-Refuġjati, Organizzazzjoni Internazzjonali għall-Migrazzjoni.

Sa tmiem l-2015 aktar minn 1.5 miljun tifel u tifla li qed jikbru f'żoni ta' kunflitt u ta' emerġenza bbenefikaw minn proġetti umanitarji li jipprovdu aċċess għall-edukazzjoni u għall-appoġġ psikosoċjali taħt il-kappa tal-inizjattiva tal-UE "It-Tfal tal-Paċi".

Barra minn hekk fl-2015 gie attivat il-Mekkaniżmu ta' Protezzjoni Ċivili tal-UE għal 25 emerġenza f'pajjiżi milquta minn diżastri madwar id-dinja.

Is-sigurtà u d-difiża

F'Ġunju l-Kunsill Ewropew stieden lir-Rappreżentant Għoli/il-Viċi President tal-Kummissjoni Federica Mogherini biex tneġġi strategija globali tal-UE dwar il-politika barranija u ta' sigurtà f'kooperazzjoni mill-qrib mal-Istati Membri, li trid tiġi ppreżentata lill-Kunsill Ewropew sa Ġunju tal-2016. L-għan ta' din l-istrategija l-għdida se jkun li tingħata viżjoni wiesgħa għar-rwol globali tal-UE, bl-enfasi tkun fuq azzjonijiet tal-UE li jistgħu joffru l-aktar valur miżjud lill-kapaċitajiet nazzjonali.

Il-ġlieda kontra t-terroriżmu kompliet tkun ta' importanza ċentrali fil-ħidma tal-UE matul is-sena. Inħatru esperti dwar il-ġlieda kontra t-terroriżmu u dwar is-sigurtà għal seba' delegazzjonijiet tal-UE, u saru djalogi dwar il-ġlieda kontra t-terroriżmu u djalogi politiċi ma' għadd ta' pajjiżi u istituzzjonijiet internazzjonali, bħan-Nazzjonijiet Uniti u l-Assoċjazzjoni tan-Nazzjonijiet tax-Xlokk tal-Asja. L-UE kompliet issaħħaħ l-approċċ komprensiv tagħha lejn il-kunflitti u l-kriżijiet esterni. Hija kienet attiva fl-appoġġ għall-miżuri ta' prevenzjoni ta' kunflitti f'aktar minn 30 pajjiż, inkluż permezz ta' medjazzjoni u ta' ħidma analitika.



Ban Ki-moon, is-Segretarju Ġenerali tan-Nazzjonijiet Uniti, jiltaqa' mar-Rappreżentant Għoli/il-Viċi President tal-Kummissjoni Federica Mogherini, fi Brussell, fis-27 ta' Mejju 2015.

“Il-proposta u l-elezzjoni tal-President tal-Kummissjoni Ewropea fid-dawl tal-eżitu tal-elezzjonijiet tal-Parlament Ewropew huma ċertament importanti, iżda huma biss l-ewwel pass biex l-Unjoni Ewropea kollha kemm hi ssir aktar demokratika. Il-Kummissjoni Ewropea taħt it-tmexxija tiegħi se tkun impenjata li twettaq din is-sħubija speċjali mal-Parlament Ewropew... Jien ukoll impenjat għal trasparenza mtejbja fir-rigward tal-kuntatti mal-partijiet ikkonċernati u mal-lobbisti... Biĥsiebi wkoll neżamina mill-ġdid il-leġiżlazzjoni applikabbli għall-awtorizzazzjoni ta’ organiżmi ġenetikament modifikati.”

Jean-Claude Juncker, il-linji gwida politiċi, il-15 ta’ Lulju 2014



Unjoni ta’ bidla demokratika

86

Fl-2015 il-Parlament Ewropew ta kontribut sinifikanti fid-dibattiti li varjaw mis-sitwazzjoni ekonomika fil-Greċja għall-kriżi tar-refuġjati. F'Ottubru l-Parlament Ewropew organizza diskussjonijiet mal-Kancelliera Germaniża, Angela Merkel, u mal-President Franċiż, François Hollande. Kienet l-ewwel darba f'aktar minn 30 sena li l-mexxejja tal-akbar żewġ Stati Membri tal-UE indirizzaw lill-Parlament Ewropew flimkien. F'Ottubru wkoll il-Parlament Ewropew ta l-Premju Sakharov għal-Libertà tal-Ħsieb lill-blogger u attivist tad-drittijiet tal-bniedem tal-Arabja Sawdija Raif Badawi.

Fl-2015 il-Latvja u l-Lussemburgu kellhom

il-Presidenza b'rotazzjoni tal-Kunsill tal-Unjoni Ewropea. L-aġendi tal-Kunsill kienu ggwidati mill-iżviluppi ewlenin tas-sena, bħat-tensjonijiet fl-Ukrajna, it-terroriżmu, il-kriżi tar-refuġjati u s-sitwazzjoni fil-Greċja.

Il-Kumitat Ekonomiku u Soċjali Ewropew u l-Kumitat tar-Reġjuni ffukaw l-attivitajiet tagħhom fuq il-programm ta' ħidma tal-Kummissjoni għall-2015. Georges Dassis gie elett bħala l-President il-ġdid tal-Kumitat Ekonomiku u Soċjali Ewropew, filwaqt li Markku Markkula gie elett bħala l-President il-ġdid tal-Kumitat tar-Reġjuni.

Il-parlamenti nazzjonali komplew jesprimu

fehmiethom dwar kwistjonijiet tal-UE permezz tad-djalogu politiku mal-Kummissjoni Ewropea u l-Mekkaniżmu ta' Kontroll tas-Sussidjarjetà. Il-mekkaniżmu jippermetti lill-parlamenti nazzjonali fl-UE joħroġu opinjonijiet jekk huma jqisu li l-abbozz tal-leġiżlazzjoni tal-UE ma jikkonformax mal-prinċipju tas-sussidjarjetà. Il-membri tal-Kummissjoni għamlu bosta żjarat fil-parlamenti nazzjonali biex jispjegaw il-prijoritajiet ewlenin u l-inizjattivi politiċi prinċipali.

Matul l-2015 il-Kummissjoni organizzat 53 djalogu taċ-ċittadini madwar l-UE kollha, u b'hekk iċ-ċittadini setgħu jsemmgħu leĥinhom ma' dawk li jieħdu d-deċiżjonijiet fl-UE.

Il-Parlament Ewropew fiċ-ċentru tal-ħajja politika tal-UE

Matul l-2015 il-Parlament iddiskuta u ta kontribut dwar diversi kwistjonijiet ta' politika. Ħafna viżitaturi ta' profil għoli indirizzaw il-Parlament Ewropew matul is-sena, inkluż Laimdota Straujuma, il-Prim Ministru tal-Latvja; il-Maestà Tiegħu r-Re Abdullah II tal-Ġordan; Ban Ki-moon, is-Segretarju Ġenerali tan-Nazzjonijiet Uniti; Tsakhiagiin Elbegdorj, il-President tal-Mongolja; Alexis Tsipras, il-Prim Ministru tal-Greċja; Xavier Bettel, il-Prim Ministru tal-Lussemburgu; il-Maestà Tiegħu r-Re Felipe VI ta' Spanja; François Hollande, il-President ta' Franza; Angela Merkel, il-Kancelliera tal-Ġermanja; Sergio Mattarella, il-President tal-Italja; u l-kapijiet tal-istituzzjonijiet tal-UE.



Martin Schulz, il-President tal-Parlament Ewropew, Angela Merkel, il-Kancelliera tal-Ġermanja, il-Maestà Tiegħu r-Re Felipe VI ta' Spanja u François Hollande, il-President ta' Franza, fil-Parlament Ewropew, fi Strasburg, fis-7 ta' Ottubru 2015.



Il-Parlament Ewropew jagħti l-Premju Sakharov għal-Libertà tal-[Hsieb](#) lill-blogger u attivist tad-drittijiet tal-bniedem mill-Arabja Sawdija, Raif Badawi.

Presidenti godda għaż-żewġ korpi konsultattivi tal-UE

Georges Dassis ġie elett President tal-Kumitat Ekonomiku u Soċjali Ewropew fis-7 ta' Ottubru 2015.



Markku Markkula ġie elett President tal-Kumitat tar-Reġjuni fit-12 ta' Frar 2015.

Regolamentazzjoni aħjar

F'Mejju, meta adottat l-[aġenda għal regolamentazzjoni aħjar](#), il-Kummissjoni ħadet passi pożittivi biex jiżdiedu l-ftuħ u t-trasparenza fil-proċess tat-teħid tad-deċiżjonijiet tal-UE filwaqt li titjeb il-kwalità tal-liġijiet godda u tiġi promossa l-analiżi sistematika tal-liġi eżistenti tal-UE.

Dan il-pakkett ta' riformi introduċa diversi miżuri godda, inklużi konsultazzjonijiet godda u possibbiltajiet ta' feedback li se jipprovdu aktar opportunitajiet għal involviment imtejjeb tal-partijiet ikkonċernati u għal aktar konsultazzjoni pubblika. F'Lulju l-Kummissjoni nediet faċilità għall-partijiet ikkonċernati biex jiprovdu [feedback dwar il-pjanijiet direzzjonali, il-valutazzjonijiet tal-impatt inizjali u l-proposti adottati](#), u b'hekk fethet il-proċess ta' tfassil tal-politika tagħha għal aktar skrutinju u kontribuzzjonijiet pubbliċi. Dan huwa l-ewwel pass fl-implimentazzjoni ta' portal għal regolamentazzjoni aħjar, li joffri aċċess faċli għall-proċessi involuti fit-tfassil tal-liġijiet tal-UE.

Barra minn hekk f'Lulju daħal fis-seħħ [Bord tal-Iskrutinju Regolatorju](#) ġdid. Dan jipprovdi funzjoni ċentrali msahħa ta' appoġġ u ta' kontroll tal-kwalità għall-valutazzjonijiet tal-impatt u għall-evalwazzjonijiet tal-Kummissjoni. Flimkien mal-president tiegħu, il-Bord se jkollu sitt membri full-time, filwaqt li tlieta minnhom se jiġu rekrutati minn barra l-istituzzjonijiet tal-UE.

F'Diċembru l-Kummissjoni approvat [ftehim interistituzzjonali](#) ġdid [dwar tfassil aħjar tal-liġijiet](#) mal-Parlament Ewropew u mal-Kunsill biex jitjiebu l-kwalità u r-riżultati tal-leġiżlazzjoni tal-UE. Dan se jgħib miegħu tibdil fiċ-ċiklu kollu tat-tfassil tal-politika, minn konsultazzjonijiet u valutazzjonijiet tal-impatt għall-adozzjoni, l-implimentazzjoni u l-evalwazzjoni tal-leġiżlazzjoni tal-UE. It-test ġie nnegożjat mal-Parlament Ewropew u mal-Kunsill u jrid jiġi approvat mit-tliet istituzzjonijiet kollha qabel ma jidhrol fis-seħħ.

Il-pjattaforma REFIT


REFIT huwa l-programm tal-Kummissjoni Ewropea dwar l-idoneità u l-prestazzjoni tar-regolamentazzjoni. Dan huwa magħmul minn esperti ta' livell għoli mill-Istati Membri u minn partijiet ikkonċernati min-negozji u mis-soċjetà ċivili. L-għan tiegħu huwa li jgħorbi suggerimenti dwar it-tnaqqis tal-piżijiet regolatorji fi djalogu miftuħ mal-partijiet ikkonċernati u mal-Istati Membri.

Mill-2012 ittiegħdu madwar 200 inizjattiva REFIT. Dan inkiseb permezz ta' evalwazzjonijiet, inizjattivi godda ta' simplifikazzjoni, irtirar u tħassir. Il-progress fl-implimentazzjoni ta' inizjattivi REFIT għe rrapportat fit-[tabella ta' valutazzjoni annwali](#) ppubblikata f'Mejju. Il-ħidma qed tkompli biex il-liġi tal-UE ssir aktar sempliċi u biex jitnaqqsu l-ispejjeż regolatorji filwaqt li jinżammu l-benefiċċji tal-politika.

REFIT — IL-LIĠI TAL-UE SSIR INQAS TA' PIŻ, AKTAR SEMPLIĠI U IRĦAS

Is-sitwazzjoni attwali u l-perspettiva, Diċembru tal-2015

Proposti rtirati mill-Kummissjoni, mill-2006 sal-2015



Is-sors: Il-Kummissjoni Ewropea.

Monitoraġġ tal-applikazzjoni tal-liġi tal-UE

F'Lulju l-Kummissjoni adottat it-[32 rapport annwali dwar il-monitoraġġ tal-applikazzjoni tal-liġi tal-UE](#), li eżamina l-prestazzjonijiet tal-Istati Membri fl-implimentazzjoni korretta u f'waqtha tal-liġi tal-UE fl-2014.

Il-Kummissjoni tniedi proċeduri ta' ksur meta Stat Membru ma jsibx tarf ta' ksur allegat tal-liġi tal-UE jew ma jinnotifikax il-miżuri li jittrasponu direttiva fil-liġi nazzjonali sal-iskadenza maqbula. Iċ-ċittadini u l-partijiet ikkonċernati jistgħu jirrapportaw direttament suspetti ta' ksur tal-liġi tal-UE permezz ta' formola onlajn tal-ilmenti, li hija aċċessibbli permezz tal-portal [Drittijietek](#). Fl-2014 il-biċċa l-kbira tal-ilmenti mressqa kienu dwar l-impjeg, is-suq intern u l-ġustizzja.

Ix-xejriet ġenerali wrew li l-għadd ta' [proċeduri formali ta' ksur](#) naqas f'dawn l-aħħar ħames snin. Bħal fis-sena preċedenti, l-ambjent, it-trasport, is-suq intern u s-servizzi baqgħu l-oqsma ta' politika li fihom infetħu l-biċċa l-kbira tal-każijiet ta' ksur. Dan it-tnaqqis jirrifletti l-effettività tad-djalogu strutturat mal-Istati Membri permezz tal-mekkaniżmu [EU Pilot](#) qabel ma titnieda proċedura formali ta' ksur.

Trasparenza u responsabbiltà

Inizjattiva ġdida ta' trasparenza u t-tnedija tar-Registru ta' Trasparenza 2.0

It-trasparenza hija importanti għal-leġittimità pubblika tal-proċess tat-teħid ta' deċiżjonijiet tal-UE u biex tinkiseb il-fiduċja taċ-ċittadini.

F'Jannar tnediet verżjoni ġdida tar-Registru ta' Trasparenza konġunt tal-Parlament Ewropew u tal-Kummissjoni Ewropea. Ir-registru huwa għodda prinċipali għall-implimentazzjoni tal-politika ta' trasparenza tal-Kummissjoni. Dan jiffa' dawl fuq dawk li jfittxu li jinfluenzaw it-tfassil tal-politika fl-istituzzjonijiet tal-UE, u jelenka l-kwistjonijiet li huma jsegu, il-klijenti jew il-membri li għandhom, is-sħubija tagħhom fl-istrutturi tal-UE, u r-riżorsi umani u finanzjarji li jinvestu. L-organizzazzjonijiet kollha li jissieħbu f'dan ir-registru jaderixxu mal-kodiċi ta' kondotta tiegħu, li jservi ta' boxxla morali fir-relazzjonijiet tagħhom mal-istituzzjonijiet tal-UE.

Il-kontroll tal-baġit tal-UE

F'April, wara rakkomandazzjoni pożittiva mill-Kunsill, il-Parlament ta l-approvazzjoni finali, magħrufa bħala kwittanza, għall-mod kif il-Kummissjoni implimentat il-baġit tal-UE fl-2013. Il-kwittanza hija waħda mill-istrumenti li jintużaw mill-Parlament Ewropew u l-Kunsill biex jikkontrollaw il-mod kif jintefaġ il-baġit tal-UE. Meta tingħata, din twassal għall-għeluq formali tal-kontijiet tal-istituzzjoni għal sena partikolari.



Il-Viċi President tal-Kummissjoni Kristalina Georgieva (xellug) f'diskussjoni ma' Vítor Manuel da Silva Caldeira, il-President tal-Qorti Ewropea tal-Awdituri (ċentru), fi Brussell, fit-23 ta' Settembru 2015.

Meta jkun qed jiddeċiedi jekk jagħtix, jipposponix jew jirrifutax kwittanza, il-Parlament Ewropew iqis ir-rapport annwali tal-Qorti Ewropea tal-Awdituri. F'Novembru l-Qorti ppreżentat ir-rapport annwali tagħha dwar l-implimentazzjoni tal-baġit tal-UE fl-2014. L-awditur estern tal-Kummissjoni aċċerta l-korrettezza tal-kontijiet tal-UE għat-tmien sena konsekuttiva, u kkonferma wkoll li kemm in-naħa tal-introjt kif ukoll dik tan-nefqa amministrattiva ma kellhomx żbalji sinifikanti. Barra minn hekk, il-Qorti stmat tnaqqis ġenerali fir-rata ta' żball fil-pagamenti (4.4 %) għat-tieni sena konsekuttiva.

F'dan ir-rigward huwa importanti li wieħed jiftakar li għal madwar 80 % tal-baġit annwali tal-UE, b'mod partikolari fl-oqsma tal-politika tal-agrikoltura u ta' koeżjoni, il-Kummissjoni għandha funzjoni importanti ta' kontroll, iżda l-Istati Membri huma responsabbli primarjament għall-ġestjoni ta' kuljum tal-fondi tal-UE. Meta żbalji amministrattivi jiġu identifikati, il-Kummissjoni u l-awtoritajiet nazzjonali fl-Istati Membri jieħdu miżuri biex jieħdu l-flus lura. Bejn l-2009 u l-2014 l-ammont annwali medju ta' korrezzjonijiet finanzjarji u rkupri bħal dawn kien ta' €3.2 biljun, jew ta' 2.4 % tal-pagamenti li saru mill-baġit tal-UE. Din il-kapaċità korrettiva turi n-natura multiannwali tal-biċċa l-kbira tal-programmi u l-impenn tal-awtoritajiet pubbliċi kollha għall-protezzjoni ta' flus il-kontribwenti.

L-aċċess għad-dokumenti

Id-dritt ta' aċċess pubbliku għad-dokumenti huwa għodda importanti fil-qasam tat-trasparenza. Ir-rapport annwali dwar l-aċċess għad-dokumenti, adottat f'Awissu u li jkopri s-sena 2014, jid-deskrivi kif il-Kummissjoni implimentat ir-regoli attwali u l-leġiżlazzjoni dwar din il-kwistjoni.

Ir-rapport annwali juri biċ-ċar l-importanza tad-dritt ta' aċċess għad-dokumenti bħala parti mill-politika ġenerali ta' trasparenza tal-Kummissjoni. Fl-2014, il-Kummissjoni rċeviet 6,227 talba għal aċċess għad-dokumenti. Id-dokumenti mitluba kienu żvelati kompletament jew parzjalment fi 88 % tal-każijiet fl-istadju inizjali. Wara t-tweġibiet inizjali tas-servizzi, l-applikanti setgħu jitolbu lill-Kummissjoni biex tirreżamina l-pożizzjoni tagħha billi tiġi introdotta applikazzjoni konfermatorja. Fl-2014 il-Kummissjoni eżaminat 300 applikazzjoni konfermatorja. L-għadd ta' talbiet konfermatorji baqa' jiżdied għas-seba' sena konsekuttiva, b'żieda sinifikanti ta' 27 % fl-2014. Fi 43 % tal-każijiet fl-istadju konfermatorju, ingħata aċċess usa' u addizzjonali, u b'hekk il-persentaġġ totali ta' deċiżjonijiet żvelati kompletament jew parzjalment tela' għal 90 %.

Il-volum ta' talbiet għall-aċċess u r-rata għolja ta' żvelar ta' dokumenti juru li d-dritt ta' aċċess għad-dokumenti jintuża b'mod attiv miċ-ċittadini tal-UE u rriżulta f'għadd kbir ta' dokumenti li saru disponibbli, flimkien mad-dokumentazzjoni estensiva li diġà hija disponibbli fuq is-sit web tal-Kummissjoni.

Id-dritt taċ-ċittadini għal amministrazzjoni tajba

Fl-2015 l-Ombudsman Ewropew, Emily O'Reilly, kompliet timplimenta l-istrategija tagħha "Lejn l-2019", bl-għan li żżid ir-rilevanza, l-impatt u l-viżibbiltà tal-attivitajiet tal-Ombudsman. Fost il-każijiet eżaminati mill-Ombudsman kien hemm inkjesti fuq inizjattiva proprja dwar il-kompożizzjoni tal-gruppi tal-esperti tal-Kummissjoni u dwar it-trasparenza fit-trilogi, kif ukoll inkjesta dwar it-trasparenza fin-negozjati tas-Shubija Trans-Atlantika ta' Kummerċ u ta' Investiment.

Emily O'Reilly, l-Ombudsman Ewropew, tippreżenta r-rapport annwali tagħha lil Martin Schulz, il-President tal-Parlament Ewropew, fi Brussell, fis-26 ta' Mejju 2015.



Rieżami tal-proċess tat-teħid ta' deċiżjonijiet għall-awtorizzazzjoni ta' organiżmi ġenetikament modifikati fl-Istati Membri

F'April, il-Kummissjoni żammet ma' impenn fil-linji gwida politiċi tagħha billi lestiet rieżami tal-proċess tat-teħid ta' deċiżjonijiet għall-awtorizzazzjoni ta' organiżmi ġenetikament modifikati. [Giet ippreżentata proposta leġiżlattiva ġdida](#) li tkun tista' tagħti lill-Istati Membri l-kapaċità li jagħmlu restrizzjoni jew projbizzjoni għall-użu ta' organiżmi ġenetikament modifikati awtorizzati mill-UE f'ikel jew f'għalf fit-territorju tagħhom, abbażi ta' raġunijiet domestiċi għajr riskji għas-saħħa jew għall-ambjent. L-awtorizzazzjoni bbażata fuq ix-xjenza ta' organiżmu ġenetikament modifikat xorta se tiġi vvalutata fil-livell tal-UE.

Il-proposta giet ipprezentata għal eżami skont il-proċedura legiżlattiva ordinarja lill-Parlament Ewropew u lill-Kunsill, li reċentament adottaw Direttiva li tat kapaciċajiet simili lill-Istati Membri fil-qasam tal-kultivazzjoni ta' organiżmi ġenetikament modifikati. F'Ottubru l-Parlament Ewropew irrifjuta l-proposta. Fil-Kunsill tkomplew id-diskussjonijiet tal-ewwel qari.

L-inizjattiva taċ-ċittadini Ewropej

L-inizjattiva taċ-ċittadini Ewropej tippermetti lil miljun ċittadin tal-UE minn tal-anqas seba' Stati Membri jappellaw lill-Kummissjoni biex tipproponi legiżlazzjoni. Sa issa ġew ipprezentati tliet inizjattivi taċ-ċittadini Ewropej wara li ssodisfaw ir-rekwiżiti u l-limiti meħtieġa — “Right2water”, “One of us” u “Stop vivisection” — u dawn ġew imwieġba mill-Kummissjoni.

F'Marzu l-Kummissjoni ppubblikat [rapport dwar l-applikazzjoni tal-inizjattiva taċ-ċittadini](#), li eżamina l-applikazzjoni ta' dan l-istrument il-ġdid sa minn meta daħal fis-seħh f'April tal-2012. Ir-rapport ikkonkluda li l-organizzaturi ħabbtu wiċċhom ma' diffikultajiet biex jinholqu s-sistemi ta' ġbir onlajn tal-firem, partikolarment minħabba ż-żmien limitat disponibbli għall-ġbir. Għalhekk, il-Kummissjoni kompliet tipprovdi soluzzjonijiet temporanji ta' ospitalità mingħajr ħlas lill-organizzaturi u kkummissjonat studju biex jiġu analizzati alternattivi għall-iżvilupp ta' soluzzjoni sostenibbli għas-sistemi ta' ġbir onlajn. Ir-rapport identifika wkoll problemi li jħabbtu wiċċhom magħhom l-organizzaturi, b'mod partikolari, rigward id-diverġenzi bejn il-kundizzjonijiet u d-dejta personali mitluba mill-Istati Membri fil-proċess ta' ġbir. Il-Kummissjoni stiednet lill-Istati Membri jarmonizzaw u jissimplifikaw dawn ir-rekwiżiti.

Djalogi taċ-ċittadini

F'Jannar 2015 il-Kummissjoni nediet sensiela ġdida ta' djalogi taċ-ċittadini, li fihom iċ-ċittadini jkunu jistgħu jsemmgħu lehinhom quddiem dawk li jieħdu d-deċiżjonijiet fl-UE, b'hekk uriet li d-djalogu taċ-ċittadini huwa parti importanti mill-proċess demokratiku tat-tfassil ta' politika tal-UE. Matul is-sena, il-Kummissjoni kkonsultat lil eluf ta' ċittadini, billi l-President tal-Kummissjoni, il-Viċi Presidenti u l-Kummissarji pparteċipaw fi 53 avveniment madwar l-UE. Il-President tal-Parlament Ewropew, għadd ta' Membri tal-Parlament Ewropew u politiċi nazzjonali pparteċipaw ukoll f'dawn id-djalogi.

Kuntatt mal-UE

ONLAJN

L-informazzjoni fl-ilsna uffiċjali kollha tal-Unjoni Ewropea hija disponibbli minn fuq il-websajt Europa:
europa.eu

PERSONALMENT

Mal-Ewropa kollha hemm mijiet ta' ċentri ta' informazzjoni tal-UE. Tista' ssib l-indirizz taċ-ċentru l-eqreb għalik fuq dan il-websajt:
europedirect.europa.eu

BIT-TELEFOWN JEW BIL-POSTA

Europe Direct huwa servizz li jwieġeb il-mistoqsijiet tiegħek dwar l-Unjoni Ewropea. Tista' tikkuntattja dan is-servizz permezz tan-numru telefoniku bla ħlas: 00 800 6 7 8 9 10 11 (ċerti operaturi tat-telefown ċellulari ma jippermettux aċċess għan-numri 00800 jew dawn it-telefonati jistgħu jkunu bi ħlas), jew permezz ta' telefown minn barra l-UE: +32 22999696, jew b'email lil
europedirect.europa.eu

AQRA DWAR L-EWROPA

Il-pubblikazzjonijiet dwar l-UE huma biss buttuna 'l bogħod fuq il-websajt tal-EU Bookshop:
bookshop.europa.eu

Informazzjoni u pubblikazzjonijiet dwar l-Unjoni Ewropea jistgħu jinkisbu f'Malta:

IL-KUMMISSJONI EWROPEA RAPPREŻENTANZA F'MALTA

Dar l-Ewropa
254, Triq San Pawl
VLT 1215
MALTA
Tel. +356 23425000
Email: comm-rep-mt@ec.europa.eu

IL-PARLAMENT EWROPEW UFFIĊĊJU INFORMAZZJONI GĦAL MALTA

254, Triq San Pawl
VLT 1215
MALTA
Tel. +356 21235075
Email: epvalletta@europarl.europa.eu

Ir-rappreżentanzi u l-uffiċċji tal-Kummissjoni Ewropea u l-Parlament jinsabu f'kull pajjiż tal-Unjoni Ewropea. L-Unjoni Ewropea għandha wkoll delegazzjonijiet f'partijiet oħra tad-dinja.

Sibtha utli din il-pubblikazzjoni? Għidilna: comm-publi-feedback@ec.europa.eu

L-Unjoni Ewropea



